

هالا جا رنگ هزار

(هالا متعلق لکتن جو مجموعو)

سهيڙيندڙ:

محمد حبيب سنائي

سندي ڪمپوزنگ:

ذوالفقار علي ابڙو ۽ برڪت علي شيخ

وائيس آف سنڌ اي بڪ پبلشر

www.voiceofsindh.net

editor@voiceofsindh.net

سھڙيندڙ پاران

هالا هڪ قديم وسندي آهي. انجي حوالي سان ڪافي مواد ڪافي ڪتابن ۾ ٽڙيو پکڙيو پيو آهي. مون ڪوشش ڪري اهم تاريخي ڪتابن مان هالا جي حوالي سان مواد هن مجموعي ۾ شامل ڪيو آهي، ته جيئن مستقبل جي مؤرخ توڙي عام پڙهندڙ کي ڪافي سارو مواد هڪ جاءِ تي ملي پوي. اميد اٿم ته هيءُ ڪتاب اڳتي هلي بنيادي ماخذ يا سورس مٽيرل طور ڪم ايندو.

اوهان کي ڪن هنڌن تي ورجايل ڳالهيون به ملنديون. اصل ۾ اسان نامور ڪتابن تان مواد جيئن جو تيئن ڏيڻ جي ڪوشش ڪئي آهي، تنهنڪري ڪن شخصيتن جي ذڪر ۾ ورجاءُ ٿي ويو آهي. اميد ته فاضل پڙهندڙ انهيءَ سهو کي معاف فرمائيندا.

آئون محترم ذوالفقار علي ابڙي ۽ ننڍڙي برڪت علي شيخ جو ٿورائتو آهيان، جن هيءُ مواد بنا معاوضي مون کي ڪمپوز ڪري ڏنو.

ننڍڙي پاءُ مير آفتاب ٽالپر جا به ٿورا، جنهن هن ڪتاب کي اي بڪ طور پنهنجي ويب سائيٽ تي رکيو آهي.

محمد حبيب سنائي
هالا پراڻا

جولاءِ، 2007

sanaihabib@yahoo.com

habibsanai@hotmail.com

فهرست

1. هالا ڪنڊي پر گڻي جا ڳوٺ
۽ اتي جا بزرگ
2. هاله ڪنڊي
3. هالا ڪنڊي
4. هاله ڪنڊي
5. خداآباد ثاني
6. سنڌ گزيٽيئر ۾ هالا جو ذڪر
7. هالا جو سير
8. هالا جا دوست
9. هالا جا اسلامي درسگاه
10. سکر سي ئي ڏينهن
11. هالا جو ادبي ماحول
12. سيلف پورٽريٽ
13. سنڌو درياءَ جو وهڪرو
14. مھراڻ جي سوانحي نمبر
15. ۾ هالاڻين جو ذڪر
16. هالا جا شاهير
17. هالا پراڻا
18. مخدوم محمد صالح پٽي
19. ڊاڪٽر سليمان شيخ
20. سنڌي مرثيا نويسي ۾
- هالا جو حصو
21. قاضي مصوم هالا ئي
22. سوز هالاڻي
23. حميد شهيد هالاڻي
24. عرفان مهدي

- مير علي شير قانع
- مرزا قليچ بيگ
- مولائي شيدائي
- عبدالله ورياه
- ڊاڪٽر غلام محمد لاکو
- اي ڊبليو هيوز / حسين بادشاه
- پيرومل مهرچند آڏواڻي
- سائين جي ايم سيد
- ڊاڪٽر محمد جمن ٽالپر
- محمد اسماعلي عرساڻي
- ڊاڪٽر سليمان شيخ
- الطاف شيخ
- بدر ابڙو
- مختلف ليکڪ
- مولانا دين محمد وفائي
- آءِ ايڇ سدارنگاڻي / مرح سنائي
- محمد حبيب سنائي
- ڊاڪٽر ممتاز بخاري
- شمشيرالحيدري
- مخمور بخاري
- محمد حبيب سنائي
- محمد حبيب سنائي
- محمد حبيب سنائي
- محمد حبيب سنائي

مير علي شير قانع نثوي

هالا ڪندي پر ڳڻي جا ڳوٺ ۽ اتي جا بزرگ

هالا ڪندي (هالا)

هڪ ناليرو شهر ۽ خدا وارن جو آرامگاه آهي. هن وقت نئون ٻڌل آهي. ڪيئي دفعا دريا جي اٿل سبب اتي جي رهاڪن کي لڏڻو پيو آهي.

مخدوم اسحاق. اصل قوم ڀٽي، شيخ بهاؤالدين زڪريا ملتانيءَ جي خاندان جو مريد، فضيلت ۽ ڪماليٽ ۾ بينظير، ۽ الله تعاليٰ جي وڏن ولين مان هو. سندن ڪرامتون ۽ مناقب ڳاڻيٽي کان ٻاهر آهن. مخدوم احمد ۽ مخدوم محمد سندس پٽ آهن، جن جو بيان اڳتي ايندو.

مخدوم احمد. هڪ تمام وڏو ولي آهي. هو هميشه گوشه گمناميءَ ۾ وقت گذاريندو هو ۽ ڪڏهن ڪڏهن ذڪر ۽ سماع جي مجلس ۾ ويندو هو ته مٿس اهڙي ته حالت پيدا ٿيندي هئي، جا بيان کان ٻاهر آهي. سندس هڪڙي ڪرامت هيءُ آهي ته هڪ وڏيري جي پٽ کي اچي موممار بيماري ٿي، هن مخدوم احمد کي خدا وارن جي جماعت سميت دعوت ڪئي. ماني ڪڍي آيا ته مخدوم ٻن ٻن کي گڏجي ويهڻ جو امر ڪيو، ۽ پاڻ اڪيلو رهجي ويو. پاڻ رڪن نالي خادم کي فرمايائون ته ”هن دعوت ڪندڙ ماڻهوءَ جي پٽ کي وٺي اچ ته مون سان گڏجي کائي.“ قضا الاهيءَ سان انهيءَ وقت اهو چوڪرو فوت ٿي ويو هو پر پئس انهي بزرگ جي تشريف آوريءَ جو ملاحظو ڪري، [اها ڳالهه] ظاهر نه ڪئي هئي. هن (خادم) ورائيو ته ”سندس حالت سخت آهي، اچي ڪين سگهندو.“ مخدوم فرمايو ته ”انهيءَ کان سواءِ ڪين کائيندس.“ نيٺ اهو رڪن چوڪري جي مٿان ويو ۽ هو مخدوم جي پيغام تي يڪدم جيئرو ٿي اٿي ويهي رهيو ۽ مخدوم جي خدمت ۾ حاضر ٿي ساڻس گڏ کاڌائين - [وڌيڪ] ٻڌايائين ته ”منهنجو روح قبض ڪري چوٿين آسمان تي ڪڍي ويا هئا، جتان مخدوم هتي موٽائي آندو آهي.“

چون ٿا ته هو پوين ڏينهن ۾ نيرون ڪوٽ (حيدرآباد) آيو. اتفاقن هڪ سوناري سماع جي مجلس ۾ هڪ بيت سوز گذار سان پڙهيو، جنهن جي ٻڌڻ سان مخدوم ساھ ڏنو. سندس جنازو هالا ڪنديءَ ڪڍي آيا. نقل آهي ته رستي ۾ انهيءَ مان ذڪر جلي ڏاڍيان ٻڌڻ ۾ ٿي آيو. هن ظاهري علم ۽ باطني علم جا ڪي نڪتا مخدوم عبدالرشيد جي خدمت مان پرايا هئا. سندس وفات سنه 936 هه ۾ ٿي.

مخدوم فتح الله. سندس فرزند رشيد مخدوم فتح الله پيءُ جي رحلت کان پوءِ وڏن واري پيروي اختيار ڪري، ارشاد جي مسند چڱيءَ طرح هلائي.

مخدوم احمد ثاني. تنهن کان پوءِ، مخدوم فتح الله جي پٽ مخدوم احمد ثانيءَ، ولايت ۽ ڪماليٽ جي گاديءَ تي ويهي، پنهنجا برڪت پريا وقت ڏاڍي هدايت ۽ ارشاد سان گذاريا.

مخدوم عبدالحميد. انهيءَ کان پوءِ، هن جو پٽ مخدوم عبدالحميد، جو سهڻين صفتن ۾ پنهنجي وقت جو يگانو هو، وڏن جو نالو تمام سهڻي نموني ۾ روشن ڪندو رهيو.

مخدوم عمر. کانئس پوءِ سندس پٽ مخدوم عمر، ڏاڏو هدايت وارو، پنهنجي وقت جو نامور ۽ معرفت جي رستي جو سالڪ پيدا ٿيو. هن سڳوري جون ڪرامتون شمار کان ٻاهر آهن. هن تي پٽ - هر هڪ مخدوم حسين، مخدوم ابراهيم ۽ مخدوم عبدالرؤف - ڇڏيا.

مخدوم ابراهيم ولد مخدوم عمر حال ۽ ڪمال جو صاحب ٿي گذريو آهي.

مخدوم فتح الله (ثاني). سندس، ڪمال جي زيور سان سينگاريل فرزند، مخدوم فتح الله، يقين جي رستي ۾، پنهنجن وڏن جي سلوڪ واري وات وٺي، چڱيءَ طرح هليو.

مخدوم عبدالحميد ثاني. هو گذاري ويو ته سندس فرزند مخدوم عبدالحميد ثاني وڏن واريءَ ارشاد جي گاديءَ تي ويٺو. هن جي ذات گرامي اڄوڪي وقت ۾ خالص تبرڪ ۽ نج غنيمت هئي. مخدوم عبدالرؤف - جنهن جو بيان اڳتي ايندو - کان پوءِ عقيدتمندن کي عجيب فيض ڏنائين. هو مدينه منوره ۾ گذاري ويو.

مخدوم رحمت الله. کانئس پوءِ سندس پٽ مخدوم رحمت الله، خدا جي خاص رحمت ۽ ڪمال ۽ فيض جي وصفن سان سينگاريل هو. هو قوه جوانيءَ ۾ گذاري ويو.

مخدوم عبدالرؤف. مٿئين مخدوم عمر جو فرزند پنهنجي وقت جو عارف ۽ ڪامل ٿيو. هو اڄوڪي زماني جي مشائخن ۾ ممتاز رهيو. سمجھ واري ٿيڻ کان وٺي وفات جي وقت تائين سمورو وقت سندن اخلاق سهڻا رهيا، ۽ هميشه عبادت ۽ رياضت ۾ مشغول رهندو هو.

سندس ڪرامتون شمار کان ٻاهر آهن. ميان نور محمد هن جي ڏاڏي خدمت ڪندو هو، ۽ سندس اکر اکر جي تابعداريءَ واسطي دل و جان سان تيار رهندو هو. هو سنه 1166 ه ۾ وڃي خدا جي رحمت سان واصل ٿيو. هالن جي قاضي زادي شيخ ابراهيم هن جي تاريخ ”کان وليا رؤف الخلق“ (هو هڪ، خلق تي نهايت مهربان ولي هو). [مان ڪڍي آهي] ۽ محمد پناه رجا نٿويءَ سندس چونڊ حالات هڪ بليغ شعر ۾ نظم ڪيا آهن، پر طوالت جي خوف کان هتي ذڪر نٿا ڪريون.

کانئس پوءِ ڪو فرزند ڪو نه رهيو.

مخدوم نعمت الله. هاڻي مٿئين مخدوم عبدالحميد ثانيءَ جو فرزند مخدوم نعمت الله، ڏاڏيءَ بزرگيءَ ۽ ڪمال سان وڏن جي گاديءَ کي سينگاري رهيو آهي ۽ حال جو صاحب آهي.

حاجي دين محمد. حاجي دين محمد پٽ مخدوم عبدالحميد جو فرزند ۽ انساني ڪماليتن سان موصوف آهي (1) جو وڏو ڀاءُ مخدوم عبدالحميد، مخدوم عبدالرؤف جي حياتيءَ ۾ ئي پنهنجو وارو ڏاڏي بزرگيءَ سان وڃائي گذاري ويو هو.

مخدوم محمد. مٿئين مخدوم اسحاق جو ٻيو فرزند، [ظاهري] علمن جي تحصيل ڪماليٽ جي درجي کي پهچائي، باطن جي صفائيءَ ۾ ڏاڏي ڪوشش ڪئي هئائين. اڪثر خلق الله جي ڪمن ڪارين سان، خدا ڪارڻ، حاڪمن وٽ ايندو ويندو رهندو هو. ظاهري شرع جي مخالفت سهي ڪين سگهندو هو. هڪ وقت ڪنهن حاجتمند جي ڪم سان ڄام نظام الدين وٽ نٿي آيو هو. ڄام چيس ته ”تنهنجي ڀاءُ مخدوم احمد جي ڏاڏي تعريف ٻڌي اٿم. هن جي زيارت جو ڏاڏو شوق اٿم، تنهنڪري جيستائين هو اچي، تيستائين تون هتي ترسي پوءِ.“ فرمايائين ته منهنجي ڀاءُ کي نه تنهنجي پرواهه آهي، نه منهنجي. انهيءَ گفتگو ۾ هئا ته مخدوم احمد اچي ڄام جي مجلس ۾ وارد ٿيو. ڄام سندس زيارت ڪري، ڏاڏي عقيدتمندان خدمت ڪئي. موٽڻ وقت مخدوم احمد ڀاءُ کي چيو ته اڄ ته جئن آيو آهيان تئن زمين کي سوڙهو ڪري هلي هالين پهچون، ۽ ٽپهريءَ جي نماز اتي ادا ڪريون. مخدوم

ورائيو ته توهان مرضيءَ جا مالڪ آهيو باقي مان ته في سبيل الله پنڌ ۽ محنت جي تڪليف (جو ثواب) هتان ڪو نه ڇڏيندس.

هن بزرگ جي اولاد ۾ پڻ معرفت جي رستي جا سالڪ ۽ وڏا وڏا عارف پيدا ٿيا آهن. مخدوم محمد يوسف. مخدوم عبدالرؤف واري وقت جي لڳ ڀڳ، خاص ڪرامتن جو صاحب ٿي گذريو آهي. هڪ دفعي پنهنجي تصرف سان درياءَ کي آڻي بازار ۾ وهايو هئائين. مخدوم محمد صادق ۽ مخدوم محمد يعقوب. مخدوم محمد صادق ۽ مخدوم محمد يعقوب پڻ هر هڪ پنهنجي وقت جو ڪامل هو.

مخدوم عبدالرشيد. هڪ وڏو عالم ۽ ڏاڍو متقي هو. [ماڻهن جي] وڏي جماعت ڪانئس علمي خواه عملي ڪمال پرائي، پنهنجي وقت ۾ هدايت واري ٿي. مٿيان مخدوم احمد ۽ مخدوم محمد پڻ انهن مان آهن. درويش زڪريا. مٿئين مخدوم اسحاق جو ڀائٽيو، هدايت جي راه جو سالڪ ۽ خدا آگاه هو.

شيخ فخرالدين صغير. شيخ ابو نجيب سهرورديءَ جي اولاد مان، وڏي ۾ وڏو ولي ۽ هدايت جي رستن جو وڏي ۾ وڏو ڄاڻو، سالڪ هو. هالن ۾ آرامي آهي. هو مخدوم نوح جو پنجنون ڏاڏو آهي. سندس زيارت اهل دل لاءِ فخر آهي، ۽ سندس درگاه ۾ ايترو ته قبوليت جو فيض آهي، جو اتي سوالين جو هر مشڪل حل ٿئي ٿو.

شيخ ابوبڪر. هالن جو هڪ ڪامل ۽ جهونو ولي آهي. انهيءَ سر زمين ۾ سندس مزار اهل الله جو زيارتگاه آهي. مخدوم نوح جو ستون ڏاڏو شيخ فخرالدين ثاني پڻ انهيءَ سڳوري جي مقبري ۾ دفن ٿيل آهي. درويش رڪن پرا. مخدوم احمد جو خاص خادم ۽ (خدا) جي دائمي رضا ۽ قرب جي رستي جو واصل هو.

مخدوم عربي ڏياڻو. پير آسات جو پيءُ آهي، جو مڪليءَ تي آرامي آهي - ۽ اڳتي بيان ٿيندو. چون ٿا ته هڪ هنڌ ويهي قرآن شريف جا 140 ختما ڪيا هئائين. جڏهن قرآن پڙهندو هو، تڏهن پڪي اڏامڻ کان ۽ پاڻي وهڻ کان بيهي ويندو هو. هڪ ڏينهن پنهنجي خانقاه ۾ ويٺو هو ته اوچتو سندس هٿ سمنڊ جي گجيءَ ۾ ڀرجي پيو ۽ انهيءَ مان پاڻيءَ جا ڪي قطرا هيٺ ٿيا. هڪ حال محرم خادم ڏاڏيءَ عاجزيءَ سان هن راز جي حقيقت پڇي. فرمايائين ته ”منهنجو پٽ بايزيد حجاز جي سر زمين ۾ منهنجن معتقدن جي هڪ ٽوليءَ سان سمنڊ ۾ سوار آهي. اوچتو ٻيڙي ڪُن ۾ غرق ٿيڻ لڳي. انهيءَ جماعت منهنجي پٽ کي سفارشي بنائي باس باسي، تنهنڪري هٿ هڻي ٻيڙيءَ کي ڪُن مان ڪڍي ڪناري تي پهچائي ڇڏيم.“ ٿوري وقت کان پوءِ اهي ماڻهو نذر ڪٽي آيا ۽ احوال ڪيائون ته ”جڏهن ٻيڙيءَ مان آسرو پليوسين، تڏهن هڪڙي غيبي هٿ اسان جي ٻيڙيءَ کي اچي ڪُن مان ٻاهر ڪڍيو.“ سنه 980ھ ۾ گذاري ويو. (2) هالن ۾ دفن ٿيل آهي.

مخدوم بايزيد. مخدوم بايزيد مٿئين مخدوم عربيءَ جو فرزند آهي، پنهنجي پيءُ کان چڱو بهرو پرائي، سچ، استقامت، هدايت ۽ فيض جي رستي تي مستقيم رهي، طالبن کي ڏاڍو فائدو رسائيندو رهيو. هاڻي سندس اولاد مان محمد عالم نالي هڪ ماڻهو جيئرو آهي. هو سيد عبداللطيف تارڪيءَ جو خليفو ۽ سندس فقيرن جي جماعت ۾ داخل آهي.

مخدوم مولانا ابوبڪر بن دائود بريد هالاڻي. بلند مقامن ۽ احوالن جو صاحب هو. مخدوم نوح وٽائس فيض پرايو هو.

سيد عبداللطيف حسيني. اتي جي جهونن بزرگن مان آهي. سندن مقام علحدہ عام خلق الله جو زيارتگاه آهي. هو گهڻو اولاد ڇڏي ويو، جن مان هاڻي سيد فتح محمد گادي نشين آهي. هن جو ٻيو اولاد متفرق ڳوٺن ۾ خصوصن ڪجن جي ڳوٺ ۾ رهي ٿو.

مخدوم نوح ولد نعمت الله. هو صديقي نسب جو آهي. مشرق ۽ مغرب جي امام پنهنجي پيڙهي پاڻ هن طرح ٻڌائي آهي: نوح بن نعمت الله بن اسحاق بن شهاب الدين بن مخدوم سرور بن شيخ فخر الدين صغير - جو هالن ۾ مدفون آهي - بن شيخ عز الدين بن شيخ فخر الدين ثاني - جو شيخ ابوبڪر جي مقام ۾ دفن آهي، بن شيخ ابوبڪر ڪتابي - ڪوٽ ڪروڙ جو رهندڙ - بن شيخ اسماعيل بن شيخ عبدالله بن شيخ نصير الدين بن شيخ سراج الدين بن شيخ ابو نجيب ضياء الدين عبدالقاهر سهروردي رحمة الله عليه - جو سهروردي سلسلي جو منڍ آهي ۽ مخدوم نوح تي سهروردي طريقو ختم آهي. اهو شيخ ابو نجيب بن شيخ ابراهيم بن شيخ وجه الدين بن شيخ محمد عمر بن شيخ عبد الله بن شيخ رضا الدين محمد بن شيخ مسعود بن شريف ابو القاسم بن شيخ محمد عمر بن حضرت عبدالرحمن بن امير المومنين حضرت ابوبڪر صديق رضي الله عنه ۽ حضرت شيخ شهاب الدين، شيخ عبدالله بن شيخ ابراهيم بن وجه الدين جو فرزند آهي. ستن ڏينهن جو هو ته نماز جي بانگ ٻڌي تمام چٽيءَ زبان سان ڪلمو طيب پڙهيو هئائين. ڪانئس روايت آهي ته چيائين: ”چوڏهن سالن جي عمر ۾ مون کي جيڪي ملڻو هو سو حضرت عليءَ کان مليو. نقل آهي ته ارڙهن سالن جي عمر ۾ هڪ ڏينهن مخدوم عربيءَ سان گڏ خانقاه ۾ مراقبي ۾ مشغول هو. مخدوم عربي قرآن شريف جي تلاوت ڪري رهيو هو. هو اناويهن سيپاري تي پهتو هو ته هن کي عالم بالا جو شوق دامنگير ٿيو، [سو ڇا ڪيائين جو] مخدوم عربيءَ جي قرآن شريف ٻڌڻ جي ادب جو خيال رکي، ظاهري جسم اتي ڇڏي پاڻ آسمان جي سير تي هليو ويو، ۽ مخدوم عربيءَ ختم پورو نه ڪيو هو ته موٽي آيو. فقير بهاولدين گودڙيو چوي ٿو ته هڪڙي ڏينهن نٿي ۾ سيد علي شيرازيءَ جي فرزند سيد جلال جي جاءِ تي ويٺا هئاسون ته مخدوم فرمايو ته حضرت ابوبڪر رضي الله عنه ۽ حضرت علي رضي الله عنه اچي لنگهيا. حضرت علي تڪڙو اچي فرمايو ته اٿ جو توکي [حضرت] محمد رسول الله سڏي ٿو ۽ حضرت ابوبڪر آهستي آهستي اچي رهيو هو. حڪم موجب روانو ٿيس ته ائين ڏسڻ ۾ آيم گويا لڪي جبل تي چڙهي رهيو هوس. آخر جڏهن مجلس ۾ پهتس تڏهن حضرت عيسيٰ کي وينل ڏنر. اوچتو مون کي هڪ لڪيل ڦرهي هٿ ۾ ملي ۽ حضرت عيسيٰ کان سبق ورتم. مٿو مٿي ڪنير ته حضرت رسول ڪريم تي نظر پيم (ڏنر) ته پاڻ گوڏا اونڌا ڪيو ويٺا آهن. مون آنحضرت صلي الله عليه وسلم [ڏانهن توجهه ڪري نئين سر سبق پڙهيو. حضرت ابوبڪر فرمايو ته يا رسول الله هيءُ منهنجو اولاد آهي. چون ٿا ته هيءُ حضرت (مخدوم نوح) ڪنهن وقت نٿي آيو. ظاهر جي عالمن ٻڌو هو ته هن ڪجهه پڙهيو ڪونهي، تڏهن به قرآن شريف جي آيتن جون معنائون چڱيءَ طرح بيان ٿو ڪري. سو هو (گڏجي) سندس ڏسڻ لاءِ ويا. (انهيءَ وقت) مخدوم هڪڙيءَ آيت جي تفسير ۾ مشغول هو. راوي چوي ٿو ته مون کي تسبيح هٿ ۾ هئي ۽ هر معنيٰ تي داڻو ڦيرائيندو ٿي ويس. جڏهن ماڻ ڪيائين، تڏهن ڳڻيم ته جملي اسي داڻا ٿيا هئا. جئن ته سندس عادت ۽ ڪرامتن جي بيان لاءِ خلاصو ڪتاب گهرجي، تنهنڪري هن مختصر ۽ هن قدر تي اڪتفا ڪجي ٿي. سندس وفات خميس جي ڏينهن، 27 ذي القعد سنه 998 ۾ ٿي، ۽ هن جي درگاه هالن جي شهر ۾ مشهور ٿي.

مخدوم جلال. سندس فرزند رشيد مخدوم جلال بزرگيءَ ۽ شايستگيءَ جي نشانين ۽ ڪمال جي خوبين ۾ بيمثال ٿي گذريو آهي.

ميان ابراهيم. سندس ڀاءُ ميان ابراهيم هو، جو پڻ وقت جو بزرگ ۽ فقيرن جي جماعت جو مرشد هو. ميان محمد زمان. هاڻي ميان محمد زمان وقت جو پيرزادو ۽ مخدوم مرحوم جو گادي نشين آهي.

مخدوم صدر الدين راهوتي. هالا پرڳڻي جي پسگردائيءَ ۾ جائيه ڳوٺ ۾ رهندو هو. هميشه وعظ فرمائيندو هو، جنهن ۾ ڏاڍو اثر هوندو هو. چئين پيل ٽوپيءَ کان سواءِ نه ڏيکيندو هو. سندس بلند درجي جا احوال مشهور آهن ۽ سچن جي جماعت ۾ سندس ڪلمات جي يگانگي معروف آهي.

مخدوم مراد. سندس فرزند رشيد مخدوم مراد هڪ وڏو عالم ۽ نهايت پرهيز گار هو. هو حسن مقري درويش (جنهن جو بيان اڳتي ايندو) سان همعصر هو.

قاضي منور. قاضي منور مخدوم مراد جي اولاد مان هو. چون ٿا ته هڪ ڏينهن قيمتي لباس پهريو رستو وٺيو ٿي ويو ته سيد عبدالڪريم بلڙيءَ واري کيس ڏسي چيو ته تنهنجو ڏاڏو ته چئين لڳل ٽوپيءَ کان سواءِ ڪين پهريندو هو، توکي هيءُ ڪنهن کان ورثو مليو آهي. ايتري چوڻ تي مٿس ڏاڍو اثر ٿيو ۽ وڃي سلوڪ وارن جي سلسلي ۾ شامل ٿيو.

شاهه ديوانه هالاڻي. هڪ وڏو مشائخ ۽ ڏاڍين ڪرامتن جو صاحب آهي. مخدوم عربيءَ سان گڏ دفن ٿيل آهي.

درويش قاسم. ڌنڌو ڪورڪو هوندو هوس، پر مخدوم نوح جي مريديءَ جي برڪت سان معرفت جي ڪارخاني مان وڏو نصيب پرائي، حقيقت جي تانيءَ ۽ پيٽي کان خوب واقف ٿيو هو.

مخفي نه رهي ته جڏهن الله پاڪ جي توفيق سان هالن جي مبارڪ سر زمين جي ڪن حقيقت وارن جي مختصر احوال کان فراغت ٿي، تڏهن ان جي آسپاس جي ڳوٺن جي ڪن چونڊ خدا وارن جو ذڪر ڪجي ٿو ۽ بزرگن جي روحن کان توفيق ۽ امداد جي درخواست آهي واللّٰه علم بالصواب (سنئين راه خدا کي معلوم آهي)

ڀاڻوٺ (مشهور ڳوٺ آهي)

درويش حسن مقري. اصل واڍو هو، دل جي ڦرهيءَ کي صفائيءَ جي رندي سان لسو ڪري، چٽي، سينگاريلو هٿائين. چون ٿا ته هڪ طهارتخانو هوندو هوس، ۽ جڏهن به وضو ڪرڻ لاءِ انهيءَ ۾ ويندو هو، تڏهن بيخود ٿي ويندو هو. هڪ ڏينهن هن جو هڪ مائٽ ڊڪڻ سندس ملاقات لاءِ آيو. اتفاقن درويش طهارتخاني ۾ وضوءَ لاءِ ويل هو. هن اندر وڃي ڏٺو ته درويش ٽڪر ٽڪر ٿيو پيو هو. هو دهشت کان ٻاهر نڪري آيو. هڪ ڏينهن ٻيهر، جي وقت ڪوٺرو هٿ ۾ کڻي وضو ڪرڻ ويٺو. هٿن تي پاڻي هارڻ ٿي گهريائين ته هوڏانهن بانگي بانگ شروع ڪئي. درويش بيخود ٿي ويو ۽ باقي ڏينهن ۽ رات ٻئي ڏينهن جي ٻيهر، تائين بيهوش پيو هو. ڪنهن کي به هوش ۾ آڻڻ جي طاقت نه ٿي. ٻئي ڏينهن جڏهن بانگي ساڳئي وقت جي بانگ شروع ڪئي، تڏهن هوش ۾ اچي پڇيائين ته شايد اڃا بانگي بانگ پوري نه ڪئي آهي؟

هڪ ڏينهن مخدوم مراد ولد مخدوم صدرالدين راهوتي سندس زيارت لاءِ آيو، ۽ جئن سواريءَ جو ڍڳو ٻاهر ٻڏي هن جي حاضريءَ ۾ آيو، ته خادمن ٻڌايس ته ستن ڏينهن کان درويش وضو خاني ۾ ويٺل آهي. اهو ٻڌي حيران ٿيو. ايتري ۾ درويش به ٻاهر نڪري آيو. مخدوم چيس ته ”ست ڏينهن فرض (خدا جا) وڃايا اٿيئي.“ فرمايائين ته ”تون پنهنجي ڍڳي جي وڃي خبر له، هن ڳالهه ۾ ڇو پيو آهين؟“ اتفاقن مخدوم کي اچي ٻڌايائون ته سندس ڍڳو گر ٿي ويو آهي. ڏاڍيءَ ڳولا کان پوءِ ڍڳو لهي، پنهنجيءَ جاءِ تي هليو ويو ۽ وري فقير تي اعتراض نه ڪيائين.

خانوث (کاڻوٺ)

مشهور ڳوٺ آهي - اتي جا رهاڪو سيد اصل متعلوي (مٽياري) آهن.

چاندو شاهه. هاڻي تازو ڏاڍو حال جو صاحب ۽ سلوڪ جي رستي جو واقف ٿي گذريو آهي. هو نهال شاه مداريءَ جو معتقد ۽ خليفو هو - جو گنجي ٽڪر تي آرامي آهي ۽ اڳتي بيان ٿيندو.

پٽ

هالن کان ٽن ڪوهن تي هيٺاهين زمين ۾ آهي جا هالن جي تابع آهي.

سيد شاهه عبداللطيف. سيد شاهه عبداللطيف جو آرامگاهه محترم ۽ مزار مبارڪ اتي جي عجائبات مان آهي. هو سڳورو سيد عبدالڪريم جي اولاد مان سيد حبیب شاهه جو فرزند تارڪ (جي لقب سان) مشهور آهي. سيد حبیب شاهه خدا وارو مرد هو. سندس فوت ٿيڻ جي تاريخ ”الموت جسر يوصل الحبيب الي لقاء الحبيب“ (موت هڪ ڀل آهي جا دوست کي دوست جي ملاقات ڏانهن رسائي ٿي) آهي. هن زماني ۾ شاهه عبداللطيف سان ولايت ۾ مٽ ڪوبه ڪونه آهي. سندس ڪرامتن جون نشانيون ۽ مناقبن جون خبرون سڄ کان به وڌيڪ ظاهر آهن. هن مختصر ۾ ڪيتريون ماڻهيون. امي هجڻ جي باوجود به خدا تعاليٰ سندس سيني جي ڦهليءَ تي سڀ علم لکي ڇڏيا هئا. چون ٿا ته مرزا (مغل) بيگ ارغون جنهن جي نياڻي حضرت جي نڪاح ۾ هئي سو پهريون سندس ڏاڍو دشمن هو. جڏهن وفات ڪيائين ته حضرت جي هڪ مريد ”بود خبيث“ جي جملي مان سندس تاريخ ڪڍي هئي. هن عارف ڪامل هيءُ ٻڌي في البديهيه فرمايو ته ائين چوڻ نه گهرجي بلڪ چئو ته ”يڪ مغل به بوده“ - حساب ڪيائون ته نيڪ ساڳئي سال جي تاريخ نڪري آئي. حقيقت هيءُ آهي ته امي ماڻهوءَ کان ههڙو واقعو صادر ٿيڻ ڪرامت کان سواءِ ٻيو ڪجهه نه آهي.

جنهن ڏينهن هن دنيا مان لاڏاڻو فرمايائين انهيءَ ڏينهن سندس ماتم ۾ ڪيترن مريدن دم ڏنو - سندس مزار متبرڪ انهيءَ پٽ تي عجيب روح پرور ۽ باصفا جڳهه آهي - سندس قبر تي هڪ عاليشان قبو ٺهيل آهي. جيسلمير جي راجا نغارا نذر ڏنا آهن جي صبح و شام (وڃايا ويندا آهن) سندس درگاه تي عجيب ڪيفيت ۽ سرور، نهايت صفائي ۽ حضور ملي ٿو (3).

سيد جمال شاهه. هاڻي انهيءَ ولي جو جاءِ نشين سيد جمال شاهه ڳجهين خواه ظاهر ڪرامت سان مخصوص آهي ۽ فقيرن جي سلسلي ۾ ڪيترا ناليرا خليفه اٿس.

جهيجا

مشهور ڳوٺ آهي. جنهن ۾:

شيخ طاهر. جي درگاهه عجيب برڪت پري آهي. هن ولي جي ذات گرامي وقت جي عجائبات مان (هئي ۽ هو) عجيب نموني سان رهندو هو. هندو کيس لال اڏيرو ۽ مسلمان شيخ طاهر سڏيندا آهن. بهرحال هڪ معتبر کان نقل آهي ته هي حقيقت جي شراب جو سرمست، پهريائين جهنگل ۾ گذاريندو هو. هڪ ڏينهن کائڻ لاءِ ڪجهه پايون هٿ ۾ هيس ته اوچتو هڪ اٺ وڳ مان ٿهي اچي شيخ جي جهوپڙيءَ وٽ پهتو. جيئن ته الله پاڪ جي بيمثال ذات جو جلوو مخلوقات جي هر فرد ۾ موجود آهي، تنهنڪري شيخ به انهيءَ اٺ کي حقيقت جي اک سان ڏسي چيو ته اي خدا جنهن صورت ۾ هن مسڪين تي احسان ڪيو ائين تنهن صورت ۾ جيڪو حال حاضر آهي سو کائڻ گهرجي. اٺ ٽٽل هو سو ڪونه بيٺو ۽ هيءُ مٿون ڪندي، سندس پويان ڊوڙڻ مان وڃي، انهيءَ مرتبي کي پهتو، جنهن کي پهتو - انهي وقت کان سندس شهرت دنيا ۾ پکڙجي ويئي - هن جي رحلت کان پوءِ سندس درگاه خلق الله جي زيارت گاهه آهي. اتي هر سال عجيب ميلو لڳندو آهي. ساريءَ سنڌ مان هندو زالون اچي گڏ ٿينديون آهن ۽ پردو لاهي گهٽين ۽ سيرن ۾ گهمنديون وٽنديون آهن. لال اڏيري جي نالي تي جيڪو به ڪين نچڻ

لاءِ زور ڀريندو آهي ته، مڙسن يا ٻين عزيزن جي موجود هوندي به هو انهي کان انڪار نه ڪنديون آهن - ڏسڻ شرط آهي نه ٻڌڻ.

مير محمد منعم. اتي جي رهاڪو سيدن مان مير محمد منعم زمينداريءَ جي دولت جو مالڪ ۽ وڏي طاقت وارو مهمان نوازي، سخا ۽ بخشش جي ذريعي، سيڪنهن آئي وئي جي خوشيءَ جو گهرو هو - پنهنجي وقت جو هڪ مشهور معروف (انسان) ٿي گذريو آهي - سندس فرزند سيد اسد الله پڻ پيءُ جو يادگار ٿي گذريو آهي - اباڻين خوبين ۾ هو پيءُ کان وڌيڪ مشهور معروف هو.

ڪيبر

مشهور ڳوٺ آهي.

درويش نوح ڪيبرائي. ڏنارپ تي گذر ڪندو هو ۽ ڪرامت ۽ حال جو صاحب هو. حديثه الاوليا ۾ مذڪور آهي ته جڏهن شيخ حماد جماليءَ جي تصرف سان ڄام تماچي دهليءَ کان ٿي آيو، جئن مٿي بيان ٿي آيو، تڏهن هن (درويش نوح) کيس ڪيبرن جي ڳوٺ ۾ ٻڌايو هو ته تن ڏينهن کان وٺي ڄام تماچي جي نالي پڙهو گهمي رهيو آهي - حالانڪ اهو ڄام جوڻي جو وقت هو.

انڙ پور

اڳوڻن ڏينهن ۾ ڄام انڙ جو آباد ڪيل هڪ ڳوٺ آهي. تازو درياھ سندس سموري زمين پاڻي ويو آهي. مخدوم ساهڙ لنجار. هڪ وڏو آزاد (انسان) ۽ وقت جي صالحن مان هو. سدائين عبادت ۾ مشغول رهندو هو ۽ رات يا ڏينهن جي ڪابه گهڙي (پاڪ) پروردگار جي ذڪر کان واندو نه رهندو هو. سندس مجلس ۾ دنيوي گفتگو ڪڏهن به ڪونه هلندو هو. جنهن تي به توجه جي نظر ڪندو هو ته هو ولايت جي درجي کي رسي ويندو هو. عادت موجب سوئرن جو هڪ وٺر سندس پوک ۾ اچي نقصان ڪري ويندو هو. ڪڙمي وٽس دانهن ڪڍي آيا. خادم کي فرمايائين ته سوئرن کي وڃي پيغام ڏي ته ”اسان جي پوک جي ويجهو نه اچو“ انهيءَ کان پيغام کان سوئرن وري نه آيا. چون ٿا ته جڏهن به مٽيارين ۾ ايندو هو تڏهن رات جو پير ڊگها ڪري نه سمهندو هو. چونندو هو ته ڇو طرف ساداتن جا گهر آهن تنهنڪري ادب جي تقاضا اها آهي ته ڪنهن به طرف پير ڊگها نه ڪريان. انهيءَ کان روايت آهي ته چونندو هو: مون پير کان ٻڌو آهي ته جنهن ۾ ٽي گڻ ڏسو انهيءَ مان ضرور فائدو وٺو جو توهان جو مرشد اهو آهي. هڪ ته سندس اڳيان رهو ته توهان کي خدا ياد اچي. ٻيو ته جيڪي ڳالهائي سو توهان جي دل ۾ ويهي وڃي، تيئن ته سندس صحبت ڇڏڻ توهان کي ڏکي لڳي. اهو اتيئي دفن ٿيل آهي.

بوهري

اڳاٽو ڳوٺ آهي.

سيد حمزو. اصل مٽياري جو هو. هو معرفت جي درياھ هو. ٽوبو ۽ يقين جي خوبين جو جامع ۽ نقشبندي سلسلي جو رهبر ٿي گذريو آهي.

حوالا

1. هتي نسخي ”ن“ ۾ هڪ نالو لکيل آهي، پر اڏوهيءَ جو ڪاڌل آهي ۽ پڙهڻ ۾ نٿو اچي. ڇاپي نسخي ۾ ته هتي عبارت ڏاڍي منجهيل آهي: لکيل آهي ته ”مخدوم عبدالحميد برادر بزرگ در حيات مخدوم عبدالرؤف بيزرگيءَ اتر گذشتہ بود“ - ظاهر آهي ته هن عبارت جي ڪا به صحيح معنيٰ نٿي ٺڪري سگهي.
2. نسخي ”ن“ ۾ سنه 908 هه آهي.

3. ڇاپي نسخي ۾ شاه صاحب جي تاريخ وفات متعلق هي قطعو لکيل آهي جو اگرچ ڪتاب جي عبارت سان بلڪل غير مربوط آهي، پر جنهن صورت ۾ فائدي کان خالي نه آهي، تنهنڪري حاشيءَ تي لکي ڇڏجي ٿو:

شاه صاحب ذوالمواهب سيد عبداللطيف
 آنڪ قطب وقت خود بوده ست از مردان حق
 چون ز جام ارجعي مخمور نوش وصل شد
 گفت ملهم غيب سال رحلتش رضوان حق. 1165

اهي ساڳيا بيت مسجد شريف جي هڪ ديوار تي جا قبي جي اتر طرف آهي، اڪريل آهن - ڪنهن جي چيل آهن تنهن جي خبر ڪانهي

[مشهور ڪتاب تحفته الڪرام جو سورھون باب ص ص 377 کان 391 تائين]

ڪمپوزنگ: ذوالفقار علي ابڙو

هاله ڪنڊي (هالا)

شمس العماء مرزا قليچ بيگ

هالن جو شهر مشهور قديم شهر آهي. پراڻا هالا، جنهن جو نالو مرتضى آباد هو، سو مخدوم مير محمد جو ٻڌايل هو. درياھ جي پاڻڻ ڪري پوءِ نئون شهر آڻي ٻڌائون ڪوھ ڪن پنڌ تي. منجهس گهڻائي بزرگ تي گذريا جنن جا نالا هيٺ ڏجن ٿا.

1) مخدوم اسحاق پٽي 2) مخدوم ابراهيم ولد عمر 3) مخدوم عربي ديانہ 4) مخدوم نوح ولد نعت الله صديقي 5) مخدوم صدر الدين راهوتي.

اٺين هجري صديءَ جي وچ ڌاري سمن جي راڄ جي شروعات ۾ جڏھين سنگھار سمو سندن سردار هو، تڏھين هن ملڪ وڌايو ۽ ڪڇ کان وٺي هاله ڪنڊيءَ تائين ملڪ پنهنجي قبضي ۾ آندائين. سنہ 908ھ : 1502ع ڌاري جڏھين مرزا شاه حسن ڄام فيروز سان چاچڪان وٽ وڙهي هن کي ڀڄايو، تڏھين نئي ۽ تغلق آباد مان ٿي هاله ڪنڊيءَ آيو ۽ اتان بکري ڏي ويو. سنہ 998ھ : 1589ع ۾ اڪبر بادشاه جي حڪم سان نواب خان خانان مرزا جاني بيگ سان وڙهڻ لاءِ آيو. سيوهڻ وٽ ٻنهي جي جنگ لڳي ۽ مرزا شڪست کاڌي. جنگ تي اچڻ کان اڳي خان خانان کي ڊپ هو ۽ فتح جي اميد ڪانه هيس. ڪن ماڻهن جي صلاح تي هو هاله ڪنڊيءَ آيو، جتي مخدوم نوح تازو وفات ڪئي هئي. مرزا جاني توڙي خان خانان کي انهيءَ جي معذرت ڪرڻي هئي؛ پر فقيرن چيو ته ٻنهي مان جيڪو پهرين اتي ويندو ۽ معذرت ڪري دعا گهرندو، سو فتحياب ٿيندو. ٻنهيءَ انهيءَ پاسي وڃڻ جي ڪوشش ڪئي، پر خان خانان پهرين اتي پهتو ۽ نيٺ فتح به ڪيائين. سنہ 117ھ : 1782ع ۾ ميان عبدالنبيءَ ڪلهوڙي کي مير بجار خان حيدرآباد مان سڏائي گاديءَ تي وهاريو. جڏھين هو هاله ڪنڊيءَ ۾ آيو، تڏھين مير وڃي گڏيس ۽ ٻيا سردار به اتي آيا. پوءِ سڀ مخدوم نوح جي درگاه تي ويا ۽ اتي ميان کي پڳ ٻڌايائون ۽ اتان خدا آباد وٺي وڃي ميان محمد سرافراز جي جاءِ تي ويهاريائون. سنہ 1201ھ : 1612ع ۾ مرزا غازي بيگ جي مرڻ کان ٿورو اڳي خسرو خان چرڪس جي زور وٺڻ تي مرزا جي حڪم سان هندو خان وڃي هن کي گرفتار ڪيو ۽ ٻارن ٻچن سميت قيد ڪري حاله ڪنڊيءَ وٺي آيس ۽ اتان پوءِ قندهار وٺي ويس. سنہ 1259ھ : 1843ع ۾ جڏھين سرچارلس نيپئر ميرن سان وڙهڻ جو ارادو ڪيو، تڏھين نوشهري کان هلي پهرين هالن ۾ منزل ڪيائين. پوءِ 18 تاريخ محرم جي جمعي جي ڏينهن يعني 18 تاريخ فبروريءَ جي اتان نڪتو ۽ قليليءَ تي مياڻي وٽ ميرن سان وڙهيو ۽ جنگ کٽيائين ۽ پوءِ حيدرآباد جو قلعو ورتائين.

ڪمپوزنگ: وئاس آو سنڌ ٽيم

هالا ڪندي

مولائي شيدائي

حديث - عشق و سر مستي زمن بشنو نه از واعظ
ڪر با جام و سبو هر شب قرين - ماه و پر وينم
(حافظ رح)

قبل اسلام - سنڌي سونهاريءَ جي جهونن شهرن مان موئن جي دڙي کان پوءِ ٻيون نمبر جهونو شهر هالا يا هالا ڪندي آهي. هي شهر مهاڀارت جي زماني ۾ وجود ۾ آيو. جڏهن سنڌ جي ٻن قومن جاتن ۽ ميدن پاڻ ۾ صلح ڪري هستناپور جي حڪومت کي منظور ڪيو هو. انهيءَ زماني ۾ سنڌ جو وچولو حصو نهايت سرسبز ۽ شاداب هو. برهمڻ آباد، پٽالا، نيزون ڪافري، منصوره، بانيه، ٿري، اگهاماڻو، احمد آباد، شاهپور، جوڻ، فتح باغ، نصرپور، خدا آباد، هالا ڪندي، خدا آباد اهي تختگاه شهر وچولي ۾ ڳڻي ۾ هئا (1). هالا ڪندي ۽ هالا (هالار) هندستان جي راجا هال جا يادگار آهن (2). انهن شهرن جي آب ۽ هوا نه رڳو معتدر هئي پر اهي شهر صنعت ۽ حرفت جا به مرڪز هئا. دنيا جي قديم تاريخ توريت ۾ ”سنڌي“ لفظ سنڌ جي باريڪ ڪپڙي لاءِ ڪتب آندل آهي، جو هالا جا ڪوري اڻندا هئا، جنهن تي راجا جي زعفراني مهر لڳندي هئي، پوءِ ٻاهرين ملڪن ڏانهن ويندو هو (3). راجا هال جي يادگار لاءِ ”هالي“ قوم موجود آهي. شاه محمد پٽ دريا خان هن قوم جو فرد هو جنهن جي نياڻيءَ سان پٽ ڌڻيءَ رح جي ڏاڏي سيد حيدر شاه شادي ڪئي هئي (4). غرض اسلام کان اڳ جڏهن سنڌ جون حدون سمنڊ کانوئي ڪشمير تائين هيون، هالا ڪندي سوتي باريڪ ڪپڙي جي هنر ۽ واپار ڪري مشهور هو.

اسلام کانپوءِ - سنه 711ع ۾ عربن سنڌ فتح ڪئي. جهاد في سبيل الله ۽ تبليغ جي ارادي سان ڪيترائي بزرگ خاندان وارا اسلامي لشڪر سان گڏجي سنڌ ۾ آيا ۽ هن ملڪ کي وطن جوڙي وينا. انهن عربي قبيلن جا نالا چچنامہ ۽ تحفته الڪرام ۾ ڏنل آهن. انهن قبيلن بنو تيمر يعني حضرت ابوبڪر صديق اڪبر رضه جي اولاد صديقن به سنڌ ۾ مستقل طور سڪونت اختيار ڪئي. انهن مان مخدوم معظم غوث الحق رح جا وڏا سنڌ جي شهر ڪوٽ ڪروڙ ۾ رهڻ لڳا. تن ڏينهن ۾ اُچ (اسڪنده) ۽ ڪيسياڪاپورا يا ونا مالي مالي قوم جو تخت گاه، جو پوءِ ناليتي مولتان سڏجڻ لڳو، ڪفرستان جا مرڪز هئا. ٻئي شهر ڪوٽ ڪروڙ کي ويجهو هو (5). مهراڻ جي ماٿريءَ جي اترين حصي ۾ ئي شهر ڪوٽ ڪروڙ جي نالي سان سڏبا هئا، جي راجپوت راجا راءِ هنس ڪروڙ عيسوي پهرين صديءَ ۾ تعمير ڪرايا هئا: (1) ڪوٽ ڪروڙ دو آب باري ۾ ملتان جي ڏکڻ ۾ ستلج جي ساڄي ڪپ تي لودارن جي ويجهو آهي. سندس سامهون ستلج پار ڪاٻي ڪپ تي بهاولپور رياست جو شهر ٿاميوالي خير پور آهي. ٻيون ڪوٽ ڪروڙ دو آب سنڌ ساگر ۾ واقع آهي. ٽيون ڪوٽ ڪروڙ هاڻوڪي ديره غازيخان ۾ هو جو هيٺئر متجي چڪو آهي (6). جتي مخدوم معظم رح جا وڏا سڪونت پذير هئا. عربي دور ۾ قریش جو هباري قبيلو به رهندو هو جنجو ڳوٺ بانيه تختگاه منصوره جي ڀر ۾ هو. خليفي متوڪل عباسي جي ڏينهن ۾ عمر بن عبدالعزيز بن هبار بن اسود (240ھ 883ع) منصوره تي قبضو ڪيو. سنه 902ع ۾ قریش جي قبيلن مان بنو سام وارن خود مختياري جو اعلان ڪيو. انڪري سنڌ ٻن حصن ۾ ورهائجي ويئي. ڏاکڻي ڀاڱي تي هبارين جي حڪومت هئي، جن جو تختگاه منصوره هو. اترين حصي تي بنو سام وارن مان ابوالباب منبه بن اسد قريشيءَ جي حڪومت هئي جنهنجو تختگاه ملتان هو. مٿين ٻنهي حڪومتن جو اسماعيلي شيعن هٿان

خاتمو ٿيو. 987ع ۾ جلم بن شيبان اسماعيليءَ ملتان تي ۽ 1010ع ۾ منصوره تي قبضو ڪيو (7). هباري قريشي منصوره وڃائڻ کانپوءِ ڪجهه وقت سري ۾ بکر ۾ رهڻ لڳا، پوءِ اتان نڪري مستقل ملتان ۾ رهڻ لڳا. ۽ صديقن جي مريديءَ جي حلقي ۾ اچي ويا. چنانچہ انهن هبارين مان شيخ بهاء الدين ذڪريا ملتاني رح شيخ ايشوخ حضرت شهاب الدين سهروردي متوفي 632ھ جو مريد ٿيو جنهن جو سلسلو نسب ٻارهين پيڙهيءَ ۾ حضرت ابوبڪر صديق رضه سان گڏ جي ٿو (8). سهرورد يه تصوف جي سلسلن ۾ سڀني کان جهونو آهي (9). سنڌ، بلوچستان، مڪران، ڪڇ ۽ گجرات هن سلسلي جي بزرگن جي روحاني فيض ڪري فيضياب ٿيا. سهروردي سلسلي جون شاخون هن طرح آهن:- (1) شهابيه (2) ڪبريه (3) مولويه (4) جلاليه (5) صوفيه (6) خلوتيه (7) شطاريه (8) ابراهيم سوقيه (9) فردوسي (10) ابراهيم سوقيه (11) سدا سهاگيه (12) نوحاني اويسيه (10).

خلافت نوحاني ۽ هالا ڪنڊي - مخدوم معظم حضرت غوث الحق رح جي ڏينهن ۾ سنڌ جي آدمشماري ڏهن لکن کان به گهٽ هئي. هندو وڏي تعداد ۾ هئا. هن صوبي کي تبليغ جي سخت ضرورت درپيش هئي. اهڙي ارادي سان شيخ فخر الدين ڪبير رح ڪوٽ ڪروڙ کان اچي بوبڪن ۾ رهيو. چون ٿا ته هن بزرگ بوبڪن ۾ وفات ڪئي ۽ شيخ بهاء الدين زڪريا رح جي مريد حضرت لعل شهباز قلندر رح جي ڀر ۾ دفنايا ويا. سندن پوتي مخدوم فخرالدين صغير رح هالي قوم وارن جن جي هالن پراڻن ۾ زمينداري هئي وٽن سڪونت پذير ٿيڻ لاءِ منت ڪئي، جڏهن هي بزرگ سير جي سانگي هالن پراڻن مان لانگهائو ٿيو هو. هن تاريخي شهر ۾ 27 رمضان المبارڪ 911ھ ۾ مخدوم نعمت الله رح قريشي صديقي جي دولت خان ۾ لطيف الله رح ڄام نظام الدين جي ڏينهن ۾ تولد ٿيو. جنهن لاءِ وقت جي بزرگن ۽ مجذوبن اڳواٽ پيشن گويون ڪيون هيون. حضرت مخدوم لطف الله رح پنهنجي الهامي نالي سان مخدوم نوح رح سڏجڻ لڳا. پاڻ چونڪ ڏهين صديءَ جا مجدد هئا ۽ خلافت نوحاني اويسيه جو سلسلو ڪانئن شروع ٿيو. هالن جي اوج جو زمانو اسلامي دور ۾ مخدوم غوث الحق رح جي فيض ۽ برڪتن ڪري شروع ٿيو ۽ تاريخ دلين وقت جي روحاني فيض ڪري منور ٿيڻ لڳيون. سنڌ صحيح معنيٰ ۾ باب-الاسلام بڻجي ويئي. هن دور با برڪات ۾ جيئن هالا علمي اداره بڻجي ويو. تيئن صنعت ۽ حرفت ڪري هالا جو پڙاڏو پري پري تائين پڙجڻ ۾ آيو. ۽ اڄ به هن برگزيده خاندان جي فيض ۽ فياضين جي ڪري سنڌڙي سونهاريءَ اندر علمي ادارو آهي. هالا جا همعصر شهر جهڙوڪ سيوهڻ، نصرپور، اگهاڻي، لڪلوي وغيره يا ته خاموش آهن يا ته هنن مان گهڻا صفحہ هستي تان متجي ڌڻن جي صورت ۾ شهر-خوشان بڻيل آهن. تن ڏينهن ۾ هالا ۽ نصرپور سوسين جي سوتِي ۽ ريشمي ڪپڙن ۽ خاص ڪري هالا ڪاشيءَ جي برتن ۽ سرن ڪري ايشيا ڪنڊ ۾ برڪ هو. اهو سوسين جو هنر اسماعيلي شيعن ٽيونس (طونس)، اتر آفريڪا جي شهر سوسا SUSA کان آڻي سنڌ ۾ رائج ڪيو هو (11)، ۽ پنهنجي جنم ڀومي سوسا جي ڪري سوسيون سڏجي ٿو. هالن جون سوسيون ڪاشيءَ ۽ عاج ۽ جاندوهيءَ جون شيون سمر قند، بغداد، دمشق، آرمينيا ۽ قاهره تائين بطور سوکڙين جي امير طبقي ۾ وڪامڻ لڳيون. امير تيمور صاحب-قرآن ايشيا ۽ يورپ جي واپار کي ترقي ڏيارڻ لاءِ چين کانوئي تبريز تائين تجارتي شاهراهه تعمير ڪرائي مٿس سرائون ۽ چوڪيون تعمير ڪرايون هيون. هن شاهراهه تي تبريز ايشيا ۽ يورپ جي مال جي مٽا سٽا لاءِ وڏو مارڪيٽ هو، جتي ويس ۽ جينواجي سوداگرن جا گدام هئا. امير تيمور کانپوءِ سندس پٽ شاه رخ ميرزا غزنيءَ کان تبريز تائين هڪ هزار ميلن ۾ يعني يورپ جي اڌ حصي جيترو ڊگهو رستو تعمير ڪرائي مٿس سرائون ۽ واپارين جي سهوليت لاءِ محلات تعمير ڪرايا. انهن ڏينهن ۾ تبريز جي آدم شماري ساڍا ٻارهن لک هئي. شيخ ابن بطوطا اندلسي، اتالين سياح مارڪو پولو ۽ اسپين جو سفير ڪلاويجو جن تبريز کي ڏٺو هو، بيان ڪن ٿا ته هن شهر ۾ سنڌي، چينائي، ڪشميري، عرب ۽ يورپ جي واپارين جون ڪوٺيون هيون، هڪڙو رستو تبريز کان ڪاري سمنڊ جي اتر کان ٿيندو يورپ ڏانهن

ويندو هو. ٻيا رستا عراق، شام، مصر ۽ ايشيا ڪوچڪ ڏانهن به ويندا هئا. هر سال خراسان جا قافلا سنڌ ڏانهن سياري ۾ ايندا هئا ۽ هتان مال خريد ڪري موٽندا هئا (12).

هالا ڪنڊي جي طبعي حالت - هت هالا ڪنڊي جي طبعي حالت تي روشني وجهڻ به ضروري آهي. هالا ڪنڊي جو شهر سنڌ جي قلب ۽ جگر ۾ واقع آهي. هتان براه - عمر ڪوٽ خشڪي، رستي جيسلمير کان رستو آگره ۽ دهلي ڏانهن ويندو هو. ٻيو رستو ننگر پارڪر کان احمد آباد، مصطفيٰ آباد ۽ ڪنڀات کان باب المڪه سورت ڏانهن ويندو هو. هن رستي کان سنڌ جا حاجي حرمين شريفين جي زيارت ڪرڻ لاءِ ويندا هئا. هالا مهراڻ تي مشهور پٽڻ هو جتي سيڪاٽ جي جهنگ جا رهندڙ سميڃا پيڙين ۽ گجرات جي قافلن کي ڦريندا هئا. حضرت غوث الحق رح جي ڏينهن ۾ اڪبري فوج کي جيسلمير ۽ عمر ڪوٽ جي رستي کان فوجي مدد ملندي هئي. هن ڪا وقت مغليه لشڪر سنڌ جي ڳوٺن کي به ڦريندو هو. تن ڏينهن ۾ سنڌ ۾ سخت ڏڪر پيل هو. فقط هالا مخدوم معظم نوح رح جي اجتهاد ڪري محفوظ هو (13). مهراڻ ۽ سندس شاخن ڪري هالا بکر ۽ نٿه ۽ ڪڇ سان ڳنڍيل هو. مهراڻ هالا جي اڀرندي طرف کان وهندو هو جتان اولهندو پراڻ به نڪرندو هو. هالا جا مسافر پراڻ ذريعي سنڌري بندر، لڪپت، ڪوٽيشور ۽ نارائڻ سر ڏانهن ويندا هئا. حضرت غوث الحق رح جو خليفو بهاءُ الدين گودڙيو رح به پيڙي، ذريعي ڪڇ پهتو هو. خود حضرت غوث الحق رح مهراڻ ذريعي دارالخلافت نٿه ڏانهن تشريف فرمائيندا هئا. مون سفينته النوح ۾ نقشن ذريعي مهراڻ جا ڦيرا گهيرا ڏيکاريا آهن. پراڻ ۽ ريڻ جي شاخن ڪري ڇاڪاڻ جو پرڳڻو نهايت زرخيز هو جو ميرزا شاه حسين معزول شهنشاه همايون جاگير ڏيڻو ڪيو هو (14). انهن ڏينهن ۾ پراڻ جو پاڻي گهٽجڻ لڳو جنهن لاءِ ماموئي جي بيتن ۾ اهڃاڻ نظر اچن ٿا.

حوالا ۽ حاشيا

(1) برهمڻ آباد بهمن آيرانيءَ تعمير ڪرايو هو. پٽالا کان اسڪندر يونانيءَ پنهنجي سپه سالار نيئر ڪوس کي جهازن ذريعي مڪران ڏانهن مڪو هو. نيرون ڪافري ٽڪريءَ تي هڪڙو مٽيءَ جو قلعو ۽ واپار جو هنڌ هو. منصوره مهراڻ جي ٻن شاخن واري ٻيٽ تي عربن جو تختگاه هو. بانيه منصوره جي ڀر ۾ حجاز جو ڳوٺ هو. ٿري ۽ اگهاماڻي سومرن جا اوائلي تختگاه هئا. نصرپور کي مرزا شاه حسين ارغون تختگاه ڪيو هو. جوڻ ۽ فتح باغ باغات ڪري مشهور هئا. 19 صديءَ ۾ مدد خان پٺاڻ جي ڪاه ڪري ويران ٿي ويا. احمد آباد ميان محمد مرادياب خان پنهنجو تختگاه جوڙايو هو. شاهپور ميان غلام شاه خان جوڙايو هو. خانوت هالن کان هڪ ڏکڻ طرف ميان غلام شاه جو تختگاه هو. خدا آباد ميان سرفراز خان هالن کان ٽن ميلن جي مفاصلي تي تعمير ڪرايو هو. ڏسو منهنجو مضمون ڪلهوڙن جا تختگاه الوحيد جشن آزادي نمبر 13 آگسٽ 1951 ع ڪراچي.

(2) Elliot, H. (Dowson): History of India, Vol. I Appendix, London, 1867

(3) Rawlinson, G: Inter Course between India west, Oxford

(4) ڊاڪٽر گربخشاڻي: شاه جو رسالو، ج 1، ص 8، ڪراچي، 1923 ع.

(5) Edinburgh Geographical Institute, Map of Ancient India

ڪاسيڪياپورا راجا هرن ڪسيپ تيار ڪيو هو جنهن پنهنجي پٽ ڀڄي هالا کي مارائڻ جي ڪوشش ڪئي هئي.

(6) مولانا غلام دستگير نامي: تاريخ جلاليه، لاهور. ديره غازيخان جو شهر مراڻي (دودائي) بلوچن تعمير ڪرايو هو. 1469 ع ۾ ملتان جي حاڪم شاه، شاه حسين لنگاه سهراب خان دودائي کي مڪران مان

- گهراڻي شور ڪوٽ کيس جاگير ۾ ڏنو هو. انهن دودائن ٻن صدين تائين دير جات تي حڪومت ڪئي هئي. مولانا سيد ابو ظفر ندوي مختصر تاريخ هند، ص 96_95 معارف.
- (7) ايضاً
- (8) مفتي غلام سرور: خزيتہ الاصغيا، ج 2، ص 13 لاهور.
- (9) سهر ورد زنگان ۽ همدان جي وچ ۾ عراق عجمي جو هڪڙو ڳوٺ آهي. سيد صباح الدين عبدالرحمان: بزم - صوفيه، ص 89 معارف.
- (10) مسٽر جي - ايم - سيد خلافت نوحاني اويسيه جو سلسلو پيغام - لطيف ۾ ڪو نه ڏيکاريو آهي. ڏسو سراج العارفين خلافت نوحاني.
- (11) سوسا ٽيونس جي اتر ۾ هڪڙو بندر هو، جتان اسد بن فرات جي سرڪردگيءَ هيٺ اسلامي ٻيڙي صقليه بيت تي ڪاه ڪئي هئي. سيد سليمان ندوي: نقوش سليماني بيان سوسا. رياست علي ندوي: تاريخ صقليه، ج 1، معارف.
- (12) هير لڊليمب: تيمور، تبريز، ص 224. معارف.
- (13) فرشته ج 2 ميرزا عبدالرحيم خان خانان جي ڪاه، نولڪشور لکنو. سفينته النوح، مغلن جي ڪاه، قلمي. ڪتب خانو طالب الموليٰ هالا. ذڪر الله اقبالنامه اڪبري علي ڳڙه 1919ع.
- (14) ڊاڪٽر گرنجشائي: شاه جو رسالو، ج 3، ماموئي جا بيت.
- (15) Haig, M. R: The Indus delta Country. Map, London, 1894.

ڪمپوزنگ: ذوالفقار علي ابڙو

عبداللہ وریاھ

هالڪنڊي

سنڌ قديم زماني کان تهذيب، ثقافت، علم ۽ ادب جي خزانن سان مالا مال رهي آهي. هن سر زمين جو هر حصو پنهنجي خصوصي اهميت رکي ٿو. سنڌ جي تاريخ ۾ هالڪنڊي جي حيثيت تي نظر ڪبي ته خبر پوندي ته راءِ گهراڻي جي سنڌ تي حڪومت (۴۵۰ع کان ۶۳۲ع) وقت لوهڻو سنڌ جو هڪ پرڳڻو هو. جنهن جو حاڪم راءِ گهراڻي جي پوين ڏينهن ۾ اگهر راجا هو. هن پرڳڻي ۾ لاڪا، سما ۽ سهتا ايراضيون شامل هيون. هن پرڳڻي جو مرڪزي شهر برهمڻ آباد هو. سانگهڙ ضلعي جا شهداد پور، تنڊو آدم ۽ سنجهورو تعلقا ۽ حيدرآباد ضلعي جو هالا تعلقو به هن ۾ شامل هو. تنڊو آدم کان اوڀر طرف ڳوٺ پيرو فقير شوري جي ڀرسان درياءَ جو پراڻو ڍورو اڃا تائين لوهڻو ڍورو سڏجي ٿو ۽ ان ديهه جو نالو به لوهڻو آهي، لوهڻي پرڳڻي جو مرڪزي شهر برهمڻ آباد اسان جي آڏو دلوور جي ڌڙن جي صورت ۾ سنجهوري تعلقي ۾ جمڙائو ڪئنال جي ڪپ تي موجود آهي. لوهڻي پرڳڻي ۾ هالا تعلقي واري ايراضي ته شامل هئي. پر ان وقت هالڪنڊي جي آباد هجڻ جي ڪابه شاهدي ڪانه ٿي ملي، جيڪر ڪا آبادي هئي، تڏهن به ان جا آثار هينئر ملڻ ممڪن نه آهن، ڇو ته درياھ پنهنجو رخ باربار مٽائيندو رهيو آهي. سنڌ تي سومرن جي مقامي حڪومت جي دور پنجن صدي هجري کان نائين صديءَ هجري تائين ڪڇ کان وٺي هالا ڪنڊي تائين وارو سڄو ملڪ سومرن جي حڪم هيٺ هوندو هو. هالڪنڊي جو ڳوٺ سنڌ تي سمن جي صاحبي دوران اٺين صدي هجري ۽ عيسوي پنڌرهين صدي ۾ آباد ٿيو، جنهن کي ٽوڙي سڏيو ويندو هو، پر سنڌو جي بار بار رخ مٽائڻ واري عادت سبب اهو ڳوٺ به باقي نه رهيو، درياھ ان کي پاڻي ويو ۽ ٽوڙي جو ڪو به آثار باقي نه بچيو. مخدوم نوح عليه رحمة جن جا بزرگ به ان ڳوٺ ٽوڙي ۾ رهندا هئا. اٺين صدي جي آخر يا نائين صدي جي پهرئين ڏهاڙي ۾ هالڪنڊي جو ڳوٺ آباد ٿيو ۽ ٽوڙيءَ مان لڏي آيل ماڻهو هن ۾ آباد ٿيا. نائين صدي هجري ۾ هيءُ ئي هالڪنڊي جو ڳوٺ آهي، جنهن جون روايتون مختلف تاريخي ڪتابن ۾ ملن ٿيون. ۹۲۸ هه ۾ شاھ بيگ ارغون جي وفات بعد ميرزا شاھ حسن ارغون سنڌ جو حاڪم ٿيو ته ڄام فيروز هڪ دفعو وري اقتدار هٿ ڪرڻ جي ڪوشش ڪئي، پر جنگ هارائي هميشه لاءِ گجرات هليو ويو. ميرزا شاھ حسن تي ڏينهن ميدان جنگ ۾ رهي مال غنيمت ميڙي اچي نٿي ۾ لٿو. ڇهه مهينا تغلق آباد ۾ رهڻ بعد هالڪنڊي مان ٿيندو سيوستان هليو ويو. ۹۴۷ هه ۾ هندستان جو مغل بادشاهه همايون جڏهن شير شاھ سوري کان شڪست کائي سنڌ ۾ آيو ته سنڌ جي ارغون حاڪم ميرزا شاھ حسن، همايون جي اميرن سان اقرار ڪيو ته هالڪنڊي کان بنوري تائين درياھ جي هن ڀر وارا ڳوٺ حرامسراءِ جي خرچ لاءِ ڏيندو ۽ همايون بادشاهه جي اطاعت ۽ فرمانبرداري ڪندو، پر پوءِ اهو ٺاهه ٿي نه سگهيو.

سنڌ ۾ ترخانن جي حڪومت جو دور اهو دور آهي جڏهن هاله ڪنڊي مان روشني جا ڪرڻا ۽ فيض جو درياھ سڄي سنڌ کي سيراب ڪري رهيو هو، حضرت مخدوم سرور نوح عليه رحمة جن جي بزرگي ۽ ڪرامتن جي هند سنڌ ۾ هاڪ هئي ۽ ماڻهو پري پري کان ڪهي اچي هتان پنهنجا مطلب مائيندا هئا ۽ دل جي دز کي صاف ڪندا هئا، نه صرف عام ماڻهو پر وقت جا حاڪم ۽ امير به چاهيندا هئا ته هن در جي حاضري پري پنهنجي لاءِ هن ڪرامت جي صاحب جون دعائون ۽ فتح ۽ ڪاميابي لاءِ غيبي مدد حاصل ڪريون. ۹۷۵هه کان ۱۵۶۷ع ۾ وقت جي حاڪم ميرزا محمد باقي ترخان جو پاءُ ميرزا جان بابا، خان زمان بيگلار جي هوشيار ڪرڻ تي پاٽ ۽ صدر جهيبي کان ٿيندو هاله ڪنڊي پهتو، پٺيان ميرزا باقي به لشڪر سوڌو اچي هاله ڪنڊي پهتو. خان زمان بيگلار

ڏٺو ته هاله ڪنڊي ۾ ٻنهي لشڪرن ۾ جنگ ٿيڻي ناهي، پوءِ ڇو نه اولياءُ الله حضرت مخدوم نوح عليه رحمة جي ميرزا جان بابا لاءِ دعا حاصل ڪجي. ان خيال سان رات جو گهوڙي تي چڙهي حضرت غوث الحق جي خانقاه جي دروازي تي ٻاهر اچي ڏاڍي چيائين ته مخدوم صاحب جي خادم مان ڪو جاڳندو هجي ته مخدوم صاحب جي خدمت ۾ ميرزا جان بابا جا نياز ادب ۽ سلام پهچائي عرض ڪري ته اسان کي ظالم ميرزا باقي جي پاڇوڪڙ لشڪر سان جنگ ڪرڻي هئي پر هيئنر قبله سائين جي واهڻ ۾ اچي ويٺا آهن، ان ڪري اسين سائين جن جي ادب ۽ لحاظ کي سامهون رکندي خونريزي نٿا ڪري سگهون، ان ڪري وڙهڻ کان پاسو ڪري هليا ٿا وڃون. اهو چئي هو هليو ويو، صبح جو مخدوم صاحب جو خادم جان بابا وٽ ويو ۽ سائين جن جون دعائون رسائي چيائين ته اوهان کي ان ادب ۽ لحاظ لاءِ جس هجي، ميرزا جان بابا حيران ٿيو، پر پوءِ خبر پيس ته اهو ڪم خان زمان بيگلار جو آهي. جيتوڻيڪ ميرزا جان بابا کي ميرزا باقي اڳتي هلي مارائي ڇڏيو پر الله وارن جي ناراضگيءَ ۽ ميرزا باقي جي سندن عام ماڻهن تي ڪيل ظلمن جو آخر اهو اثر ٿيو ته هن قهري پاڻ پنهنجو انت آندو. الله وارن جي راضي ۽ ناراضگي جو اثر انداز ٿيڻ جو هڪ ٻيو مثال به اسان جي آڏو آهي. جنهن جي شاهدي ڪئين تاريخي ڪتاب به ڏين ٿا.

۹۹۹ھ ۾ مغل بادشاهه جلال الدين اڪبر، عبدالرحيم خان خانان کي سنڌ فتح ڪرڻ لاءِ موڪليو ته ڪنهن الله واري کيس ٻڌايو ته ويجهڙائي ۾ جناب ڪرامت ماب مخدوم نوح هاله ڪنڊي عليه رحمة، تازو هاله ڪنڊي ۾ گذاري ويو آهي. جيڪڏهن ان جي فاتح خواني لاءِ توهان اڳ ۾ پهتا ته فتح اوهان جي ٿيندي، ۽ جيڪڏهن ميرزا جاني بيگ اڳ ۾ پهتو ته اهو جنگ کٽيندو. اتفاق اهو ٿيو جو جاني بيگ ويجهو هوندي به اتي حاضري نه ڀري سگهيو ۽ خان خانان ۽ جاني بيگ وچ ۾ ڪيترين جنگين کان پوءِ صلح ٿيو ۽ سنڌ هندستان جي مغل حڪومت جو هڪ صوبو بنجي وئي.

مغلن جي حڪومت واري وقت ۾ به هاله ڪنڊي هڪ اهميت واري ڳوٺ جي حيثيت سان قائم ۽ آباد نظر اچي ٿو، ڇاڪاڻ ته هي نئي کان سيوهڻ وڃڻ واري رستي تي هو ۽ نصرپور سرڪار جي هڪ پرڳڻي هاله ڪنڊي جو مرڪزي هنڌ هو. سرڪار طرفان پرڳڻي جي حفاظت ۽ انتظام هلائڻ لاءِ مقرر ڪيل ماڻهون به هتي رهندا هئا. اڳتي زماني ۾ سفر درياءُ وسيلي يا خشڪي تي اٺن، گهوڙن ۽ گڏهن تي ڪيو ويندو هو. هاله ڪنڊي دريائي توڙي خشڪيءَ جي سفر ۾ اهم جاءِ هئي، جتي ٻيڙا يا قافلا ترسي سفر جو ٿڪ ڀڃي، ضرورت جون شيون هٿ ڪري وري اڳتي اسرندا هئا.

۱۱۰۵ھ ۾ نئي جو نواب خسرو خان چرڪس مقرر ٿيو، پر هن جي وڌندڙ اثر رسوخ جي ڪري ۱۰۲۱ھ ۾ ميرزا غازي کيس هٽائي پنهنجي پاران هندو خان کي حاڪم ڪري موڪليو. خسرو خان چرڪس نئي مان بيدخل ٿي جڏهن قنڌار وڃڻ لاءِ هاله ڪنڊي ۾ پهتو ته کيس ميرزا غازي بيگ جي وفات جي خبر پئي.

مغلن جي سنڌ فتح ڪرڻ کان پوءِ جيڪي سندن طرفان حاڪم مقرر ٿيندا هئا، انهن جو مرڪز بکر ۽ نٿو هوندو هو. هاله ڪنڊي پرڳڻو نصرپور جي راڄڌاني جو هڪ حصو هئي ۽ نئي جو حاڪم هن علائقي جو انتظام هلائيندو هو. هاله ڪنڊي پرڳڻي جو مرڪزي ڳوٺ به هالا ڪنڊي هو، جتي سرڪاري طرح ٿاڻو هوندو هو، جتي نئي جي صوبه دار طرفان چند سؤ سوار ۽ توبچي پرڳڻي جو انتظام رکڻ لاءِ مقرر ٿيل هوندا هئا. هاله ڪنڊي پرڳڻي ۾ مغلن جي هڪ امير مير ابوالبقا ايتريجن جو ڳوٺ ۾ به هڪ قلعو ٺهرايو هو، جنهن ۾ پڻ سرڪاري فوج رهندي هئي، پر تنهن هوندي به امن امان قائم ٿي نه سگهندو هو، پرڳڻي ۾ رهندڙ چانڊيا، سميڄا، ۽ انڙ ڪڏهن به مغل حڪومت جا حامی نه ٿيا. انهن هر وقت حڪومت خلاف مزاحمت جاري رکي ۽ راتاها هڻي مغلن جي فوج کي هيسائيندا رهندا هئا، ڪو به قافلو هتان حفاظت سان لنگهي نه سگهندو هو. شمشير خان اوزبڪ جي ٻيهر عملداري جي وقت ۾ ڪي سوداگر هڪ هزار کن اٺن جي وڳ سان نئي کان بکر پئي ويا. اهي جڏهن

هالا ڪنڊي پهتا ته کيس درياھ اڪري سميڃن جي راڄ مان لنگهڻو هو، اتي پير پائڻ سان ئي هو مٿن ڪاهي آيا ۽ کيس تاراج ڪري سڀئي اٺ ڪاهي ويا. مغل عملدارن کان سواءِ جيسلمير جو راجا به انهيءَ عذاب کان بچيل نه هو، ان کي خشڪي واري رستي جي حفاظت لاءِ پنجن ڇهن سؤ مسلح سوارن جي ضرورت رهندي هئي. محافظن جي نه هجڻ جي صورت ۾ قافلا ڦورن جي نظر تي ويندا هئا.

واپارين جو ٻيو رستو درياھي هو پر اهو به سلامتي وارو نه هوندو هو. سوداگر سيوهڻ واري گهٽ وٽ پهچي ڪي ڏهاڙا ترسي، سيوهڻ جي جاگيردار جو محصول پري اتان چوڪي ساڻ ڪري سن جي تڙ تائين ايندا هئا، جتي وري محصول پري ٻي چوڪي ساڻ ڪري هالا ڪنڊي تائين پهچندا هئا. ان هوندي به اڪثر قافلا پنهنجي واپاري مال ۽ بيڙين سميت تاراج ٿي ويندا هئا، ۽ سوداگر قتل ٿي ويندا هئا. انهن واقعن کان تنگ ٿي مغل اميرن نٿي جي حاڪم کي لکي موڪليو ته چاندين، سميڃن ۽ ٻين باغين جي پاڙ پٽڻ لاءِ نٿي مان مسلح سپاهي گهرائي هالا ڪنڊي پرڳڻي جي ڳوٺ ابڙيجن ۾ ٿمائي انهن کي چئني پاسي کان گهريو ڪجي. نصرپور راجڌاني جي پرڳڻي هالا ڪنڊي ۾ سميڃن جون ٻيل زمينون هالا قوم جي حوالي ڪجن، جيڪي مغل حڪومت جا وفادار هئا. هالا ڪنڊي وارو ٿاڻو جيڪو سدائين نٿي جي صوبدار جي واسطيداري سان سميڃن جي فساد تارڻ لاءِ قائم ڪيو ويندو هو، اهو ٿاڻو وري به سؤ سوارن ۽ هڪ سؤ توپچين سان هالا ڪنڊي پرڳڻي جي ابڙيجن واري ڳوٺ ۾ مير ابوالبقا جي ٺهرايل قلعي ۾ قائم ڪرڻ ڪپي، اهي سپاهي نٿي جي حاڪم کان گهرايا وڃن. هڪ سؤ سوار ۽ پنجاهه توپچي بکر جي حاڪم کان ۽ ٽي سؤ سوار ۽ ٻوٽا به سؤ توپچي سيوهڻ جي جاگير کان طلب ڪيا وڃن، ته جيئن هن ٿاڻي تي ساڍا ڇهه سؤ سوار ۽ سوا ٽي سؤ توپچي هر وقت موجود هجن. پر ان سموري انتظام مڪمل ڪرڻ کان پوءِ به هالا ڪنڊي جي پرڳڻي ۾ امن امان قائم رکڻ ۾ مغل امير ناڪام ٿيا، ۽ مقامي ماڻهن مٿن راتاها هڻي سندن نندون حرام ڪري ڇڏيون.

مرزا حسام الدين مرتضيٰ خان ثاني جي عملداري (۱۲۸ھ) دوران هن پنهنجي سڪيلڌي پٽ صمصام الدوله کي سميڃن مٿان مقرر ڪيو. جنهن هالا ڪنڊي پرڳڻي ۾ پهچي هالن جي ڀرسان ٽلٽيءَ جي ڳوٺ ۾ ڊاٻو ڪيو، جو هالن کان هڪ ميل جي فاصلي تي هو. هي ڳوٺ ايڏو ته وڏو هو جو خود هالن سان ٿي ڪلهو هنيائين. هو اتي اچي ڪڏون ڪوئي مورچا ٻڌي ويهي رهيو ۽ تڪڙ ڪري هالن جي صوبيدار موسيٰ خان افغان سان هڪ جتو گڏي سميڃن تي ڪاه ڪرڻ لاءِ موڪليائين، پر هنن انهن کي ماري ڀڄائي ڪڍيو، پر پوءِ صمصام الدوله ڪنهن نموني هالن ۽ سماواتي پرڳڻي جي اربابن کي قيد ڪري پيءُ وٽ نٿي وٺي ويو، جنهن سميڃن جي ڏوه ۾ مٿن ڳاٽي ڀڳا ڏنڊ وڌا ۽ ڪانئن شرعي ضابطا لکرائي مٿن مڙهي ڇڏيا.

صمصام الدوله جي واپسيءَ کان پوءِ ساڳئي ٽلٽيءَ جي ڳوٺ تي سميڃن وري راتاها هنيو. جنهن ۾ ڪيترا مغل سپاهي مارجي ويا ۽ بچيلن ڀڄي وڃي هالن ۾ پناهه ورتي. مظهر شاه جهاني جي لڪندڙ يوسف ميرڪ پڻ اهو ڳوٺ ڏٺو هو، هو چوي ٿو ته اڃا تائين انهيءَ ڳوٺ ۾ سج پئي واکا ڪري، ماڻهن جي پينگ ڏسي هنيا پڇڻ لڳي ٿو.

سنڌ تي ڪلهوڙن جي حڪومت قائم ٿيڻ بعد به هالاڪنڊي جي اهميت برقرار رهي ۽ هن پرڳڻي ۾ ئي هالن جي ڀرسان خدا آباد نئين جو بنياد وڌو ويو، جيڪو ڪلهوڙن جو مرڪز هو، جتي ڪلهوڙن حاڪمن ۽ ٽالپر اميرن جا مقبرا اڄ تائين موجود آهن.

ميان غلام نبي جي مارجي وڃڻ بعد ميان عبدالنبي کي گاديءَ تي ويهاريو ۽ حيدرآباد مان گهرايو ويو. عبدالنبي پنهنجي سامان سڙي ۽ لشڪر سميت هڪ ئي ڏينهن ۾ اچي هالا ڪنڊي پهتو، جو نئين خداآباد جي نزديڪ هو. ٻئي ڏينهن مير بجار خان ٽالپر ۽ ملڪ جاة امير اليان جي خدمت ۾ حاضر ٿيا ۽ حضرت مخدوم نوح عليه رحمة جن جي درگاهه ۾ مير بجار خان ٽالپر پنهنجي هٿن سان ميان عبدالنبي جي سر تي ۱۱۹۱ھ ۾

حڪومت جي دستار ٻڌي، پوءِ اتان وڏي شان شوڪت سان کيس ميان سرفراز خان جي محل ۾ اچي ويهاريائون. ڪلهوڙن جي دور حڪومت ۾ هالا ڪنڊي جي تجارتي حيثيت برقرار هئي. غلام شاهه ڪلهوڙي ۱۸ محرم ۱۱۷۲ هـ (۲۲ سيپٽمبر ۱۷۵۸ع) تي لکرايل هڪ تجارتي پرواني، جنهن تي قاضي محمد يحييٰ جي صحيح ٿيل آهي، جنهن ۾ انگريزن کي تجارتي رعايتون ڏنل آهن. ان ۾ به هالا ڪنڊي جو ذڪر آهي، ٻيو پروانو ۲۲ اپريل ۱۷۶۱ع جو جاري ڪيل آهي، ان ۾ انگريزن کي واپاري رعايتون ڏيڻ جي سفارش ۽ ملڪي حدن ۾ هالا ڪنڊي جو نالو شامل آهي. هن ئي پرڳڻي ۾ هالا ڪنڊي جي ڀرسان ٽالپرن جو ديرو شاهپور هو جتي ڪلهوڙن حاڪمن جي تاجپوشي ٿيندي هئي.

ڪلهوڙن کان پوءِ جڏهن سنڌ تي ميرن جي حڪومت قائم ٿي تڏهن به هالا ڪنڊي جي حيثيت کي ڪوبه ڇيهو نه رسيو ۽ هي خطو پنهنجي جاگرافيائي اهميت جي ڪري مرڪزي حيثيت وڃائي نه سگهيو. هن دور جي تاريخي ڪتابن ۾ به هالن جو ذڪر ملي ٿو.

۱۵ فيبروري ۱۸۴۲ع ۾ جڏهن بلوچن جوش ۾ اچي ميجر آئوٽرام جي انگريزي ڇانوڻي کي جيڪا حيدرآباد کان ٽن ميلن تي سنڌو درياھ جي ڪناري تي هئي، حملو ڪري قتل و غارت گري ڪئي ته ميجر آئوٽرام جان بچائي بٽيلي ۾ چڙهي وٺي ڀڳو، انگريزي فوج جو اڳواڻ نپيئر ان وقت هالن ۾ منزل انداز هو. هن جڏهن اها خبر ٻڌي ته ڪاوڙ ۾ ڪنڀڻ لڳو ۽ فوج کي هڪدم درياھ جو ڪپ وٺي هالن کان حيدرآباد ڏي ڪوچ ڪرڻ جو حڪم ڏنائين ۽ حيدرآباد ۾ ميرن جي شڪار گاهه وٽ اچي منزل ڪيائين ٻئي ڏينهن سندس فوجون ميرن جي لشڪر خلاف صف آرا ٿيون. سنه ۱۲۵۵ھ ۾ جڏهن مير شير محمد خان ٽالپر شڪارپور تي ويو ته پهرين هاله ڪنڊي ۾ اچي ترسيو هو جتان پوءِ شڪارپور روانو ٿيو.

سن ۱۱۴۰ھ ۾ مخدوم نوح عليه رحمة جي چوٿين پوٽي، صاحب سجاده ڇهين مخدوم مير پير رح نئون شهر ٻڌي ان جو نالو اسلام آباد رکي، نئين شهر ٻڌڻ جو سبب سنڌو درياھ ۾ چاڙھ اچڻ ڪري پاڻيءَ جو اچي پراڻن هالن کي رسڻ هو. جنهن جي ڪري مقبرن جو پاڻيءَ ۾ اچي وڃڻ يقيني هو، تنهنڪري اجساد مطهره جون صندوقون ڪٺائي نئين پٽ ۾ آنديون ويون. جتي مخدوم نوح عليه رحمة جن جي فرزند مخدوم حامد رح جن جو مقبرو اڳ ئي موجود هو. مخدوم صاحب جي اصل ماڳ کي هالا سڏيو ويندو هو، ان ڪري اسلام آباد به هالا سڏجڻ لڳو، پوءِ ٻنهي ۾ فرق رکڻ لاءِ قديم شهر کي هالا پراڻا ۽ نئين پٽ کي هالا نوان سڏيو ويو. اهڙي طرح هالاڪنڊي جي قديم ۽ تاريخي شهر مان ٻه شهر ٿي پيا. جن جي وچ ۾ ڏيڍ ميل کن جو فاصلو آهي. هي شهر هن وقت به علم، ادب ۽ هنر جا مرڪز آهن، هتي جا هنر نه صرف سنڌ ۽ پاڪستان پر پوري دنيا ۾ مشهور آهن. هالن جي جنڊي ۽ ڪاشي جو سامان ۽ هتي جو ٺهيل ڪپڙو سياحت لاءِ ايندڙ پرڏيهي وڏي چاهه سان وٺندا آهن. هالا هن وقت حيدرآباد ضلعي جي تعلقي هالا جو مرڪزي شهر آهي، جنهن جي هڪ طرف سنڌو درياھ ته ٻئي طرف قومي شاهراهه آهي. هن شهر مرڪزي ۽ تجارتي شهر هجڻ جي حيثيت ۾ تمام گهڻي ترقي ڪئي آهي. هتي هر مهيني جي پهرئين سائي سومار تي ميلو ۽ پڙي لڳندي آهي، جتي وڏو واپار ٿيندو آهي. هر سال ذوالحج جي پهرئين سومار شريف تي درگاهه حضرت مخدوم نوح عليه رحمة تي ميڙو لڳندو آهي، جنهن ۾ هزارين مريد ۽ معتقد شريڪ ٿيندا آهن. سندن قبو ۱۹۷۷ع ۾ مخدوم محمد زمان سائين جن ٺهرايو هو، جنهن جو گنبذ مير فتح علي خان ٽالپر ٺهرايو ۽ قبي جي ڀر ۾ موجود مسجد مير ڪرم علي ٽالپر ٺهرائي هئي، باقي ٻيون جايون مخدوم پني لڏي سائين جون ٺهرايل آهن. انگريزن جي حڪومت ۾ انگريز سرڪار درگاهه جي مرمت پڻ ڪرائي هئي. هالا پراڻا جيڪو قديم زماني ۾ وڏي اهميت واري جاءِ هئي، هاڻي هڪ ڳوٺ آهي. هي سنڌو درياءَ جي ڪنڌيءَ تي آهي، وچ ۾ بچاءُ لاءِ مضبوط بند اٿس. هن وقت به هتي علم ۽ ادب سان دلچسپي رکندڙ ڪافي تعداد ۾ رهن ٿا، پر هن شهر جو اڳيون شان ۽ اها عظمت باقي نه رهي آهي.

جيئن ته هالڪنڊي جي نالي پوڻ کان اڳ هتي جيڪو ڳوٺ هو اهو توڙي سڏيو ويندو هو. ۽ پوءِ جڏهن نئون ڳوٺ ٻڌو ويو ته ان جو نالو هالا ڪنڊي مشهور ٿيو، پر اڃا اها ڳالهه واضح نه ٿي سگهي آهي ته اهو هالا ڪنڊي نالو ڪيئن پيو ۽ ان جا ڪهڙا سبب آهن. هن لاءِ مختلف روايتون آهن ۽ انهن سڀني جي چنڊ چاڻ ڪرڻ ضروري آهي ته جيئن حقيقت معلوم ڪري سگهجي.

درگاهه مخدوم سرور نوح عليه رحمة جي موجوده سجاده نشين قبله مخدوم محمد زمان طالب الموليٰ جن ٻڌايو ته کيس مرحوم محمود پٽيءَ ٻڌايو هو ته هالن پراڻن جي ڀرسان هڪ قبرستان ڪڏي ڪٿوري جي نالي سان مشهور آهي، جيڪو ڳوٺ جي الهندي پاسي آهي. ٿي سگهي ٿو ته هالا ڪنڊي نالو هالا ڪڏي هجي، جيڪو پوءِ وقت سان گڏ بدلجندو هالا ڪنڊي ٿي ويو هجي. هالا ڪنڊي جي قديم رهاڪو سانوڻي ملن مان مولوي محمود صاحب جو خيال آهي ته هن علائقي ۾ ڪنڊي جا وڻ تمام گهڻا هوندا هئا، ان سبب ڪري هالا ڪنڊي نالو پئجي ويو.

هالن پراڻن جي رهاڪو قاضي غلام محمد صاحب جن جو چوڻ آهي ته ڪند قديم مشرقي ايراني ٻولي جو لفظ آهي جنهن جي معنيٰ آهي ڳوٺ. روسي ترڪستان ۾ تاشقند ۽ سمرقند نالن جهڙا ڪافي شهر آهن، هالا ڪنڊي جو آخري لفظ ڪنڊي اصل ڪند تان ورتل آهي. سنڌ جي مشهور محقق جناب ڊاڪٽر نبي بخش بلوچ جو چوڻ آهي ته هتي هالي سمي جو ڳوٺ هو، جنهن جي ڀرسان هڪ وڏو ڪنڊيءَ جو وڻ هوندو هو جنهن جي ڪري هن ڳوٺ جو نالو هالڪنڊي پئجي ويو.

منهنجي ذاتي راءِ آهي ته هي آبادي سنڌو درياھ جي ڪنڌيءَ تي قائم ٿي، جڏهن ته اهو واضح آهي ته هتي هالا قوم جي زمينداري هئي ۽ انهن جو ڳوٺ به قائم هو، ان ڪري کين ڪنڌيءَ وارا هالا ڪري سڏيندا هجن ۽ اهوئي نالو هالا ڪنڌيءَ مان ڦرندو هالا ڪنڊي ٿي ويو هجي. بهرحال هن باري ۾ ڪا ڳالهه پڪ سان نٿي چئي سگهجي ته ڪهڙي راءِ صحيح آهي البتہ هن تي سڀ متفق آهي ته هالا نالو هالا ذات تان پيو آهي، جن جي هتي زمينداري هوندي هئي.

هالا ڪنڊي بابت ڪنهن به قديم ڪتاب ۾ ڪا ڳالهه واضح نه آهي ته اهو نالو ڪيئن پيو. پر عام طرح ماڻهن ۾ اهو مشهور آهي ته هتي هالا قوم جي زمينداري هئي ۽ ڪنڊيءَ جا وڻ گهڻا هوندا هئا ان ڪري هن ڳوٺ تي هالا ڪنڊي نالو پيو.

هالا ڪنڊي نه صرف هڪ نالي وارو شهر آهي پر الله وارن جي آرام گاهه به آهي. قديم زماني کان هتي ڪيترا بزرگ ٿي گذريا آهن. پر هن خطي ۾ جيڪو مان ۽ مرتبو صديقي خاندان جي حضرت مخدوم نوح عليه رحمة کي حاصل ٿيو ان جو مثال ملڻ مشڪل آهي.

سندن شجرو مبارڪ اميرالمومنين حضرت ابوبڪر صديق رضي الله عنه جن سان ويڃو ملي. سندن اصل خاندان عرب جو رهاڪو هو، جتان شيخ ابوالقاسم رحمة الله عليه پهريائين حجاج بن يوسف جي ظلم ڪري هجرت ڪري سنڌ ۾ آيو، جتان پوءِ سهرورد ۾ مقيم ٿيا. سندن خاندان سهرورد کان علاوه مروند ۽ شيراز ۾ پڻ پکڙي ويو. مخدوم سرور عليه رحمة پنهنجي خاندان جو شجرو پنهنجي هڪ فرزند کي هن طرح قلمبند ڪرايو.

مخدوم لطف الله عرف مخدوم نوح رح ابن مخدوم نعمت الله بن مخدوم اسحاق بن مخدوم شهاب الدين بن مخدوم فخرالدين صغير (هي بزرگ هن خاندان جو پهريون فرد هو جو هالڪنڊي ۾ سير و سياحت جي خيال سان آيو پر ماڻهن جي پر زور منتن تي هميشه لاءِ هتي رهي پيو. سندن مقبرو هالا ڪنڊي جي ڏکڻ طرف آهي.) بن شيخ عزالدين بن شيخ فخرالدين كبير (ڀاڻ پنجاب جي شهر ڪوٽ ڪروڙ ۾ رهندا هئا اتان لڏي اچي بوبڪن ۾ رهيا، وڏا عالم ڪامل ۽ عارف هئا، بوبڪ ۾ ئي وفات ڪيائون، جتي سندن مزار مبارڪ آهي. ڪن جو چوڻ آهي ته سندن قبر قلندر شهباز جي ڀر ۾ آهي. ڪوٽ ڪروڙ ديري غازي خان جو مشهور شهر آهي،

جيڪو قديم زماني ۾ سنڌ ۾ شامل هو) ابن ابوبڪر ڪتاني بن شيخ اساعيل بن شيخ عبدالله بن شيخ نصر الدين بن شيخ سراج الدين بن شيخ خيرالدين بن ابي عاصم بن شيخ محمد بن شيخ وحيدالدين بن شيخ مسعود بن ابوالقاسم بن محمد بن عبدالرحمان بن ابي بڪرالصديق رضي الله عنه. حضرت غوث الحق مخدوم نوح جن جمع جي رات ۲۷ رمضان المبارڪ ۹۱۱ھ ۾ توڙي ڳوٺ ۾ تولد ٿيا. سندن نالو لطف الله رکيو ويو پر پاڻ پوءِ نوح جي نالي سان مشهور ٿيا. پاڻ ستن ورهين جي ڄمار ۾ ان وقت جي عارف مخدوم عربي عرف مخدوم شاهه ڏني وٽ پڙهڻ وينا. پاڻ فقط پنجويهه پارا قرآن حڪيم جا پڙهيائون، پهريان ڏهه پارا ۽ پويان پنڌرهن پارا. بي روايت آهي ته قرآن ڪريم جا ٻه پارا ۽ ٻه ٽي فقه جا ڪتاب پڙهيائون. فقير بهاؤالدين گودڙيو چوي ٿو ته هڪ ڏينهن سيد علي شيرازي جي فرزند سيد جلال جي جاءِ تي وينا هئاسون ته مخدوم صاحب فرمايو ته حضرت ابوبڪر رضي الله عنه ۽ حضرت علي رضه اچي لنگهيا. حضرت علي رضه جن تڪڙو اچي فرمايو ته اٿ توکي محمد رسول الله جن سڏين ٿا. حضرت ابوبڪر رضه جن آهستي اچي رهيا هئا. حڪم موجب روانو ٿيس. ائين محسوس ٿيو ته لڪيءَ جي جبل تي چڙهي رهيو هجان. جڏهن مجلس ۾ پهتس ته حضرت عيسيٰ کي ويند ڏٺم. اوچتو مون کي هڪ لکيل فرهه هٿ ۾ ملي ۽ نبي سائين جن تي نظر پيم پاڻ گوڏا اونڌا ڪيو وينا هئا. مون مٿس نظر ڪري توجہ سان سبق پڙهيو. حضرت ابو بڪر رضه جن فرمايو ته يا رسول الله هي منهنجو اولاد آهي.

بي روايت آهي ته مخدوم نوح رح جن ڪنهن وقت نٿي ۾ آيا. ظاهر جي عالمن ٻڌو هو ته هن ڪجهه پڙهيو ڪونهي، تڏهن به قرآن جي معنيٰ چڱي طرح بيان ڪري ٿو، سو گڏجي ڏسڻ ويا، مخدوم صاحب جن هڪڙي آيت جي تفسير ۾ مشغول هئا، راوي چوي ٿو ته مون کي تسبيح هٿ ۾ هئي ۽ هر معنيٰ تي داڻو ڦيرائيندو ٿي ويس، جڏهن ماڻ ڪيائون ته ڪل اسي داڻا ٿيا هئا. مخدوم صاحب جن بهترين عادت ۽ بي انداز ڪرامتن جا مالڪ هئا، سندن جاري ڪيل فيض مان خلق خدا کي بي انتها فائدو رسيو ۽ سندن صحبت ۾ رهي ڪيترا پنهنجي من جي مير لاهي الله وارا ٿي ويا.

پاڻ خميس جي ڏينهن ۲۷ ذي القعد ۹۹۸ھ ۾ هن جهان مان لاڏاڻو ڪري دارالبقا ڏانهن روانا ٿيا. ان وقت سندن عمر ۸۷ ورهيه هئي. پر ڪانئن پوءِ به سندن جاري ڪيل فيض جو درياهه جاري رهيو، سندن خاندان مان نالي وارا بزرگ ٿيندا رهيا، جيڪي پنهنجي علم ۽ بزرگي ۾ بيمثال ٿي گذريا آهن.

هالا ڪنڊي پرڳڻي ۾ پاڻوٺ، ڪانوٺ، پٺ شاهه، جهيجا، ڪيبر، انڙپور ۽ بوهري مشهور ڳوٺ آهن، جيڪي پڻ الله وارن بزرگن جي آرامگاهه آهن. مخدوم نوح عليه رحمة جن کان سواءِ ٻيا به ڪافي بزرگ، عالم ۽ اديب هن خطي ۾ پيدا ٿيا آهن، يا جن هالا ڪنڊي جي بزرگن مان فيض پرايو آهي، انهن جو به هتي مختصر ذڪر ڪجي ٿو.

عبدالسميع خان سانوڻي ۱۲۶ھ ۾ نواب سيف الله خان نٿي جو ناظم مقرر ٿيو، سندس پاران هالا ڪنڊي جي سانوڻي قوم جي شاهه عبدالغفور جو پيءُ عبدالسميع خان سانوڻي سندس پاران نائب ٿي نٿي آيو.

شاهه خير الله هي سيد احمد بخدايي جو پٽ هو، پاڻ هالا ڪنڊي ۾ مخدوم نوح رح جن جي صحبت ۾ رهيو ۽ اتان ئي فيض ۽ هدايت پرايائين. سندس مقبرو پراڻي سکر ۾ آهي. سيد ابوالحسن هي سيد محمد جو پيو نمبر پٽ هو، مخدوم نوح رح جي سلسلي جو مريد هو ۽ سندس اڪثر هالا ڪنڊي اچڻ ٿيندو هو.

مخدوم جعفر بوبڪاڻي ولد مخدوم ميران مخدوم نوح رح جن جو همعصر وڏي ڪمال وارو، جامع ۽ زبردست عالم ٿي گذريو آهي. هڪ ڏينهن مخدوم نوح عليه رحمة جن فرمايو ته مون خدا تعاليٰ کي هن اکين سان ڏٺو آهي مخدوم جعفر جن فرمايو ته توهان هنن اکين سان ڪونه ڏٺو هوندو، توهان تي جڏهن به اهڙي حالت طاري ٿي ته پنهنجيون اکيون بند ڪري ڇڏيو، پوءِ به جيڪڏهن رب جو ديدار قائم آهي ته پوءِ يقين ڄاڻو ته اها اڪ ظاهري اڪ ۽ اهو ديدار رواجي ديدار نه آهي. مخدوم نوح عليه رحمة هن تجربي کان پوءِ فرمايو ته ”جي نه هجي

ها جعفر ته نوح ٿئي ها ڪافر.“ مخدوم جعفر ۹۲۰ھ کان پوءِ گذريو آهي. سندس تصنيفون عجلته الطالبين، حل العقود في طلاق السنود، القطانة في مرمه الخزائن، خزانة الروايات ۽ بيا ڪيترا آهن.

___ نصرپور جي سماواتي پرڳڻي جي جهوني ڳوٺ ڪاتيار جي بزرگ ميرڻ ڪاتيار کي سيد عبدالڪريم مخدوم نوح عليه رحمة جي خدمت ۾ وٺي ويو، جتان معرفت ۽ مرتبو مليس.

___ ڇاچڪن جي سرڪار جي نالي ۾ شهر جوڻ پرڳڻي جي هڪ ڳوٺ ۾ رهندڙ درويش حاجي سورو به مخدوم نوح رح جو صحبتي ۽ ڪائنس فيض پرايل هو.

___ درويش بهاؤالدين گودڙيو به پهريائين جوڻ جي آس پاس رهندڙ درويش موسيٰ جو مريد هو تنهن کان پوءِ مخدوم نوح رح جي خدمت مان فيض پرايائين.

___ ونگي ولهار جي سرزمين ۾ ڪو ڇو مشهور ڳوٺ آهي، اتي جو سيد ساجن سوائي اصل مٽيارين جو، مخدوم نوح رح جو مريد ۽ ڪرامت جو صاحب ٿي گذريو آهي.

___ درويش لڏو بهار به مخدوم نوح رح جي نظر شفقت جو هڪ منظور نظر هو.

___ دوريش قطب به مخدوم نوح رح جو مريد هو، هي بزرگ مخدوم جعفر بوبڪائي سان به مليو هو.

___ بنوري پرڳڻي جي ڳوٺ هٿڙي جو بزرگ درويش صابر سومرو به مخدوم نوح رح جي فيض نظر جو

نوازيل هو ۽ ڪمال جو صاحب هو.

___ بلڙي جو شاهه عبدالڪريم مٽياري سيدن مان هو سندس ولادت ۹۴۴ھ ۾ ٿي. پاڻ وڏو بزرگ ۽ الله

وارو هو. سندس لکيل ڪتاب بيان العارفين ۽ تنبيه الغافلين آهن. مخدوم نوح رح جي صحبت مان فيض پراڻي وڏو فائدو حاصل ڪيائين ۽ سندس اشاري موجب وڃي بلڙي ۾ رهيو، جتي ۱۰۲۰ھ ۾ سندس وفات ٿي.

___ نيرون ڪوٽ جو هڪ ڳوٺ ناياهو آهي. اتي جو درويش بادو مخدوم نوح رح جو مريد هو جڏهن

پهريائين مخدوم نوح عليه رحمة جي خدمت ۾ حاضر ٿيو ته فرمايائينس ڪلمو پڙهه. ڪلمي پڙهڻ سان مڇي وانگر ڦٽڪي، ڏکي بيهوش ٿي ڪري پيو، مخدوم نوح رح جي حڪم سان کيس حجري ۾ کڻي ويا، جتي ٽي

ڏينهن بي خبر پيو هو، پوءِ جيڪي ٿيو سو ڏينهن ڏنو.

___ مخدوم ابو مصطفيٰ هڪ زبردست عالم مخدوم نوح جو معاصر، سندس مريد ۽ شاگرد هو، هو وقت

جي ولي سيد الله جي نياڻيءَ مان هو، سندس رهڻ جي جاءِ پير شيخ عالي جي ڀرسان آهي. سندس پٽ مخدوم بايزيد به وڏو بزرگ ٿي گذريو آهي.

___ شيخ عبدالعزيز اصل ڳوٺ هاله ڪنڊي جو رهندڙ هو، مرد قابل ۽ هوشيار هو. نواب امير خان جي

خدمت ۾ مقرر هو، پوئين عمر ۾ هالن مان لڏي وڃي نٽي ۾ رهيو، هن کي شيخ عبدالهادي ۽ شيخ عبدالسلام نالي ٻه پٽ هئا، عبدالهادي کي اولاد نه ٿيو. عبدالسلام هندستان وڃي لاهور جي خالصي جي ديوان تي سرفراز

ٿيو. سندس پٽ مغليه دور ۽ پوءِ نادر شاه جي وقت ۾ وڏن سرڪاري عهدن تي رهندا آيا. سندس اولاد مان محمد اعظم تحفة الطاهرين نالي ڪتاب لکيو.

___ مڪليءَ تي آراميل اولياءُ الله مان ميان منو فقير مخدوم نوح جو مريد ۽ ڪمال جو صاحب هو. اڪر

۾ سندس هجرو مشهور آهي. پير آسات جي ڏاڪن هيٺيان دفن ٿيل آهي.

___ فقير بهاؤالدين گودڙيو مخدوم نوح رح جو وڏي ۾ وڏو مريد ۽ ظاهري ڪرامتن ۾ مشهور آهي. سندس مزار مني فقير جي ڀرسان مڪلي ۾ آهي.

___ سلطان ڪمر مخدوم نوح رح جي مريدن مان هڪ فقير آهي ۽ مڪلي ۾ آرامي آهي.

___ سيد علي ثاني شيرازي، دوريش آچر جو مريد هو ۽ ان مان فيض پرايائين پر پوين ڏينهن ۾ مخدوم

نوح رح جو مريد هو. سيد علي شيرازي درويش پرڪيي لنگ جي زيارت تي ويو ته هن ٻين وانگر هن کي

خدمت جي تڪليف ڏني مخدوم نوح دل کوسي ڪئي. نتيجي ۾ مرزا باقي درويش پرڪئي کي شهيد ڪرائي ڇڏيو.

— مخدوم عربي هاله ڪنڊي حال ۽ مقامات جو صاحب هو.

— مخدوم رح مولانا ابو بڪر بن دائود بريد جي صحبت ۾ رهي حال جو صاحب ۽ اولياءُ الله ٿيو.

— صاحب بلاغت ۽ فصاحت آخوند احمد پٽ آخوند عبدالعليم پٽ آخوند رحمت الله، الله انهن تي رحم ڪري، سندس تخلص احمدي هو، سندس مذهب حنفي ۽ طريقو قادري هو، هي سانوڻي هالا جا رهندڙ هئا. هي وڏو عالم ۽ قرآن پاڪ جو حافظ هو. نظم ۽ نثر ۾ پنهنجو مٽ پاڻ هو. ٽالپرن جي حڪومت جي شروعات کان پوءِ ان کان به اڳ ٽالپر مير صاحبان جي استاد هجڻ جو فخر حاصل هئس. ڏکين بيتن جي حل ۾ بي مثل هو. سندس عمر ۸۰ سال هئي. پاڻ نثر ۽ نظم جو استاد هو. پاڻ لطيفي سجاده نشين مرحوم سيد الله بخش شاه جي انتقال تي بيت چيائين.

فارسي: زنور لطيفي جمال علي، چراغ الله بخش شد منجلي

ترجمو: علي جي جمال ۽ لطيفي نور کان، الله بخش جو ڏيئو روشن ٿيو.

هن گهراڻي جو پهريون سجادو سيد جمال شاه هو انهيءَ لاءِ چيائين.

فرزين و بيدق آمد صد مهره شطرنج، ليکن بوقت بازي رخ هردو سوئي شاه است.

آخوند احمد هڪ فارسي ڪتاب تحفة السلاطين لکيو هو. جنهن جي آخر ۾ لکيو اٿس ته ۱۰ ربيع الاول ۱۲۷۰ هـ مصنف احمد پٽ آخوند عبدالعليم پٽ آخوند رحمت الله پٽ آخوند الله بخش رهندڙ هالا مدرس خاص سلاطيني قديم. آخوند اميد علي سها جو دوست هو. سيد غلام محمد شاه گدا ديني علم ۾ سندس شاگرد هو. سندس طريقو قادري هو. پاڻ سيد علي گوهر پٽ صبغت الله پٽ سيد محمد راشد عليه رحمة جو مريد هو. مير نور محمد ۽ مير محمد حسن علي خان ٻئي مير نصير خان ٽالپر جا پٽ به سندس شاگردن مان آهن. تاريخ ڪيڻ جي فن ۾ پنهنجو مثال پاڻ هو. سندس عربي، فارسي ۽ سنڌي ۾ شعر چيل آهن. پاڻ ۱۲۱۷ هـ ۾ وفات ڪيائين ۽ هالا جي قبرستان ۾ دفن ٿيو. سئو سالن کان وڌيڪ زنده رهيو. “(بياض مولوي دين محمد وفائي)

آخوند اميد علي پٽ حاجي عبدالله پٽ حافظ نور محمد قريشي، عقيلي هالاڻي مشهور سانوڻي آخوند جي خاندان مان هو سندس تخلص سها هو. پاڻ نظم ۽ نثر جو ڄاڻ، حافظ قرآن ۽ سنو لکندڙ هو. شاه عبدالقيوم مجددي (۱۲۲۰ هـ ۱۲۷۱ هـ) جي بيعت ڪيائين (مونس المخلصين ص ۲۲) آخوند صاحب ڪاتب ۽ سنو لکندڙ هو. سندس ڪيترا لکيل ڪتاب ڪتب خانہ مجديه ٽنڊي سائينداد ۾ موجود آهن. جيئن ته مڪتوبات معصومي، عمده المقامات ۽ ٻيا. علم جعفر ۽ عمليات جي مهارت هئس. هڪڙو ڪتاب لکيائين جيڪو فارسي شعر ۽ تاريخ ڪيڻ بابت سندس دور ۾ مشهور هو. مير حسين علي ٽالپر کيس تمام گهڻو چاهيندو هو، ۽ گهڻو ڪري آخوند صاحب حيدرآباد ۾ مير صاحب جي صحبت ۾ گذاريندو هو، سندس ”ديوان“، ”انشا“، ”سفرنامه ڪلڪه“ ”رساله در علم تڪثير“ کان سواءِ قصيده برده کي فارسي شعر ۾ ترجمو ڪيائين ۽ ٻيا ڪتاب ”قدسيات قيومي“ جيڪو، سندس مرشد شاه قيوم جي حالات بابت لکيائين ۽ انجي آخر ۾ ساراهيه قصيدا مرثيه، مرشد جي لاڏاڻي جون تاريخون گهڻيون ڏنيون اٿس. جن مان هڪ هي آهي.

ظهر الهدى بنعاليه رفع التقا بخصاله

شرح الصدور بقاله، كشف الدجي بجماله

كانت سينن و وصاله، بلغ العلي بكماله

۲۷۱ هـ مونس المخلصين ص ۳۹.

سندن تعليم مان هدايت ظاهر ٿي. خصلتن مان تقوي بلند ٿي.

ڪليا سينا سندس گفتگو سان حسن سان اوندھ ۾ روشني ٿي.
سندن گذارڻ جا سال هئا، ”بلندي کي پهتو ڪمال سان“

هڪ پيري پنهنجي خاص دوست بهادر جي تعريف ۾ هڪ رباعي چيائين ته:
بهادر چادر سیت پاکیزه اي، نه باشد چنین گوهری در صدف
شهر جوهری قدر او را شناخت، بهان گران رانده باخذف
بهادر پاک موتي مثل آهي، سپ ۾ اهڙو موتي نه هوندو
هر جوهری هن جو قدر نه سڃاڻي سگهندو
گري قيمت واري کي نڪر ٿي نه ڏي.

آخوند احمد هالائي (وفات ۱۲۱۷ھ) جيڪو مشهور شاعر ۽ هن جو دوست هو، هن جواب ۾ هيءَ رباعي چئي.

بهادر نه دريست پاکیزه اي، زخم مهر مهره ارزان برابر خذف
چه شعراء تابع غواگفته حق، تو داناي هستي مفرما قذف
بهادر پاک موتي نه آهي، کوڏي کان سستو نڪر برابر آهي

شاعرن جهڙو حق چوڻ کان گمراه تون داناءِ آهين ڄاڻي وائي ڪوڙ نه ڄڻ

هن بابت ٻيا به ڪيترا ڏي وٺ جا شعر پنهي طرفان چيا ويا هئا. مونس المحبين جو لکندڙ سندس تاريخ وفات ۱۱ رجب ۱۲۱۲ هه لکي آهي. مولانا دين محمد وفائي پنهنجين يادگيرين ۾ ۱۵ ربيع الاول ۱۲۲۸ هه لکي آهي. ٻي تاريخ ”وهو دخل بجنة السلام“ مونس المفلسين واري لکيو آهي ته لا خيال بودلي جي مقبري ۾ هالا ۾ دفن ٿيل آهي.

قاضي ميان عبدالقوي صاحب هاله ڪنڊي جو رهندڙ هو، سندس تخلص پهريائين شريف هو پر پوءِ ملتجي تخلص ٿيس نظر ۽ نثر جو ڄاڻو هو. پاڻ نازڪ خيال ۽ شيرين مقال هو ۽ علم وارن جو قدر دان پڻ قاضي صاحب درگاه حضرت مخدوم نوح قدس سره جو مريد هو. سندن انتقال جي تاريخ قاضي صاحب هن طرح لکي آهي.

فيض حق فياض عالم حضرت مخدوم نوح
”آنکه از دست یدالله یا فتنه تلقين بحق
زين سبب کز شاه دين بيواسطه تعليم يافت
درد بستان ولايت ز اوليا برده سبب
چونکه فيض مطلق امد ذات پاکش در جهان
گفت هاتف سال تاريخ وصالش ”فيض حق“

حضرت مخدوم نوح بن مخدوم نعمت الله بن مخدوم الحق بن مخدوم شهاب الدين بن مخدوم فخرالدين سهروردي صديق هالائي ۹۱۱ هجري ۾ پيدا ٿيا ۽ وفات ۲۷ ذوالقعد ۹۹۸ هجري ۾ ڪيائون جنهن تي ملا قاسم هڪ قطعو تاريخ جو چيو.

بود آنکه نهصد و هم يازده بوده فزون
سال تاريخ ولادت ان ولايت کيش دان
مدتي عمر گراي آن گرامي مايد را
جمله همشتا دو همفت سال بود اندر جهان
سال فوت آن غوث حق پر سيد چون از خود
از سر حسرت فغان برداشت آنکه گفت هان

از سنه نهصر و هشتاد هژ ده زفت صبح
بيست هفتيم درشب پنجسلبه ذي قعد دان
(دليل الذاكرين)

حافظ غلام محمد سانوڻ هالا جو رهندڙ هو سندس تخلص غلام هو. عربي ۽ فارسي تي عبور هوس پاڻ
آخوند احمد صاحب جو پٽ ۽ مير سيد غلام محمد ”گدا“ جو استاد هو. افسوس جو پاڻ جواني ۾ ئي گذاري ويو
(۱۲۹۸ھ ۾).

آخوند محمد قاسم پٽ نعمت الله قريشي هالا جو رهندڙ هو. ۱۲۲۱ھ ۱۸۰۶ع ۾ ڄائو هو. پنهنجي دور جو
فارسي ۽ سنڌي جو بهترين شاعر هو. افسوس جو هن کي خليل تڪمل ۾ جاءِ نه ڏني آهي. آخوند قاسم تمام
گهڻا شعر چيا آهن غزل جو استاد هو. بهترين قصيده چونڊڙ هو، عربي ۽ اردو ۾ به شاعري ڪندو هو. شعر جو
اڪثر صنفون سندس ڪتابن ۾ موجود آهن. آخوند مرحوم شروع ۾ انگريز حڪومت جو معمولي ملازم منشي
هو. پوءِ اها نوڪري ڇڏي مير علي مراد خان ٽالپر والي خيرپور سنڌ جي دربار ۾ مير حسن علي خان ٽالپر سان
وابسته ٿيو. مير علي مراد خان ٽالپر طرفان آخوند قاسم کي ٻه سئو روپيه پگهار ملندي هئي. ۽ مير حسن علي
ٽالپر سندس قدر شناسي ڪري انعام طور پنج رپيه مهينو مقرر ڪيا. آخوند صاحب ۱۲۹۸ھ ۱۸ جنوري ۱۸۸۱ع
اڱاري ڏينهن گذاري ويو ۽ پنهنجي وطن هالا ۾ دفن ٿيو. سندس ديوان سنڌي ۽ ديوان قاسم جي نالي ۱۸۷۵ع
ميرزا قليچ بيگ جي مقدمي سان شايع ٿيو هو پر سندس فارسي ديوان اڃا شايع نه ٿيو آهي. ”مفرح القلوب“ ۾
لکي ٿو ته:

زدست لطف شه خيرپور ديده شود

ڪ تاج پرورش ما پديد مي آيد

هڪ قصيده ۾ مير حسن علي خان حيدرآباد واري لاءِ چوي ٿو ته:

من و دعتۀ بودتا قوام قصر جهان

سوال ديدبدۀ دولتش قوي بنياد

بعز و جاه و جلال و فال عهد مدام

خداش نا مور و نامدار گردا ناد

هر ڪه درملڪ ”لار“ ميماند، زير آسيب آسمان باشد

ور برد در ڪراچي آب ر خروم، لطف حق پيش و بيڪران باشد

هاله ڪنڊي ۾ هڪ ٻيو شاعر به قاسم نالي ۽ تخلص سان سانوڻين جي خاندان ۾ آخوند محمد قاسم پٽ
نعمت الله کان ۵۰ سال اڳ ٿي گذريو آهي. جنهن جو پورو ديوان ته نه مليو آهي. پر سندس مختلف لکڻيون مون
کي (حسام الدين راشدي) هٿ آيون آهن. تخلص ۽ نالي جي هڪجهڙائي ڪري سنڌ جي ڄاڻو عالمن هنن ٻنهي
شاعرن کي هڪ ڪري سمجهيو آهي. حالانڪ هي شاعر ٻيو آهي. جنهن بابت مختصر معلومات هن ريت آهي.
آخوند محمد قسم پٽ آخوند محمود مشهور سانوڻي آخوند جي خاندان مان هو، هن پنهنجي پيءُ کان تعليم
حاصل ڪئي. سندس والد آخوند محمود به عالم هو ۽ نصرپور جي مدرسي ۾ پڙهائيندو هو. ۱۱۷۲ھ کان پوءِ
گذاري ويو ۽ ان ڳوٺ ۾ ئي دفن ٿيو. محمد قاسم پيءُ جي وفات بعد نصرپور جي مدرسي ۾ پيءُ جي جاءِ
سنڀالي ۽ پوءِ وري ٽنڊي مير ڄام خان ۾ اچي رهيو ۽ اتي اچي پڙهائڻ لڳو. سندس ديوان فارسي ۾ موجود آهي،
جنهن ۾ ٻين بهترين شعرن سان گڏ پنهنجي شهر هالڪنڊي جي ساراه ڪندي چئي ٿو ته:

يا رب شگفته باده، گلزار هاله ڪنڊي

آباد رڪجان سائين گلزار هاله ڪنڊي

سر سبز و سایه گستر اشجار هاله ڪندي
 ساوا هجن سدائين اشجار هاله ڪندي
 پروردگار عالم از لطف بي نهايت
 ساري جهان جا مالڪ ڪر باجهه تون مڙن تي
 رونق پذير گرده هر ڪار هاله ڪندي
 سولا ڪجاءِ سڀ ڪم ۽ ڪار هاله ڪندي
 با حرمت محمد و اصحاب آل پاڪش
 نالي نبيءَ جي ۽ صدقي سندن صحابن
 فضل خدا ست هر دم معمار هاله ڪندي
 رب جو فضل آ هر دم معمار هاله ڪندي
 چون گل شگفته هر دم، باد از نسيم فرحت
 گل وانگي آ تڙيل ۽ تڙي هتي هوائون
 يا رب ز فضل عامت خوشدار هاله ڪندي
 قادر جي آ ڪرم سان خوشدار هاله ڪندي
 هريڪ بعلم نامي، هريڪ بفضل سامي
 مشهور آ ملڪن هر ڪو هتي جو عالم
 هر يڪ عدیل جامي، ابرار هاله ڪندي
 هر هڪ آ جامي جهڙو ابرار هاله ڪندي
 ازبسکه بيمثال است، اندر بلاد گيتي
 بازار بي مثل آ ناهي سا ڪنهن شهر ۾
 ورد زمان علام، اذڪار هاله ڪندي
 دنيا جي آ زبان تي اذڪار هاله ڪندي
 هر ڪوچ چون گلستان هر خانه ڪاخ جنت
 هرجاءِ جڻ گلستان هر گهر هتي جو جنت
 از روضه ارم به بازار هاله ڪندي
 آهي پلي ارم کان بازار هاله ڪندي
 مرغول مهو شانش هر ڪس ڪه ديد گفتم
 سهڻن جا پيچ پائڻ هر هڪ ڏسي چيو ٿي
 از چين و شام بهتر صد بار هاله ڪندي
 آ چين شام کان مٿ سئو بار هاله ڪندي
 ڪر جا ڪني بجنت هر دم ز شوق گوئي
 هر وقت شوق مان جي جنت ۾ جاءِ گولهي
 با شد ڪه باز بينم ديدار هاله ڪندي
 ات پي ڪرين سڌون مان ديدار هاله ڪندي
 در ديدة سڪندر منشان طبع روشن
 روشن دماغ ماڻهن ۽ سوچن ۾ سڪندر

آئينه هست هريڪ ديوار هاله ڪندي
 چمڪي جتي ٿي هر هڪ ديوار هاله ڪندي
 قا حشر غم نه بيندز آفات ”قاسم“ او
 کوسو ڪو واءُ ڪڏهين ”قاسم“ لڳي نه ڪڏهين
 مخدوم نوح باشد، دار هاله ڪندي
 مخدوم نوح ٿيو آ سردار هاله ڪندي.

ديوان قاسم حيدرآباد جي ٽالپري ڪتب خاني ۾ موجود آهي. جنهن جي آخر ۾ لکي ٿو ته تاريخ ڇهين مهينو رجب ۱۲۱۲ هجري ڏينهن يڪشنبه لڪندڙ حقيير فقير پر تڪسير محمد تقى غفرالله العلم ان ديوان ۾ هڪ مدح هڪ ساراهه مخدوم هاله ڪندي ۾ هڪ مدح سندس پٽ محمد حيات جي فارسي غزل ۽ ۸ اردو غزل شامل آهن (مهران جون موجون ص ۴۵) ٻئي هنڌ وري هاله ڪندي جي ساراهه ڪندي چوي ٿو ته.

شيرين و خوشگواه، هست اب هاله ڪندي
 وڻندڙ منو پلو آ ٿيو آب هاله ڪندي
 يادم دهدز ڪوثر، ڪولاب هاله ڪندي
 ڏياري ٿو ياد ڪولاب هاله ڪندي

هر باغ ”باغ رضوان، هريڪ درخت طوبي“
 هر باغ آهي رضوان، هر وڻ هتي جو طوبي
 باشد دري ز جنت هر باب هاله ڪندي
 جنت جو در هجي شل هر باب هاله ڪندي
 يا رب دعائي قاسم ڪن مستجاب هر دم
 مولا قبول ڪر تون ”قاسم“ سندي دعا ڪي
 باشند خوش هميشه اصحاب هاله ڪندي
 خوش ٿي رهن سدائين اصحاب هاله ڪندي.

کيس ٻه پٽ هئا هڪ جو نالو محمد حيات ۽ ٻئي جو محمود هو. محمود جي ڄمڻ جي تاريخ هن ريت چئي اٿس. تاريخ تولدش خرد گفت، ”محمود زهي بيخت محمود ۱۲۱۲ هـ. آخوند محمد قاسم فارسي ۾ پنهنجي باري ۾ ۽ پنهنجن پٽن جي باري ۾ به شعر چيا پاڻ حافظ ۽ سعدي جو عقيدت مند هجڻ سبب سندن ساراهه ۾ پڻ شعر چيا آهن. ديوان قاسم جو هڪ نسخو، جنهن جي لکڻ جي تاريخ ۹ شوال ۱۲۴۰ هـ آهي. سرگواسي صويراج ”فاني“ جي ڪتابن ۾ به موجود آهي. ڊاڪٽر سدا رنگاڻي پنهنجي ڪتاب لاءِ ان مان مدد ورتي هئي. (هي مضمون ڪافي جاين تي ڇپيو آهي. اسان ماهوار پيغام جي مئي جون 1991 جي حضرت غوث الحق مخدوم نوح سرور رح جي حوالي واري خصوصي شماري تان ڪنيل آهي. ڪجهه مواد ورجاءُ کان بچڻ لاءِ حذف ڪيو ويو آهي.)

ڪمپوزنگ برڪت علي شيخ

خدا آباد ثاني _ کلهوڙن جو آخري تختگاه

کلهوڙن سنڌ تي اٽڪل روءِ هڪ صديءَ تائين راڄ ڪيو. انهن جي حڪومت جي ابتدا سترهين صديءَ جي خاتمي ڌاري ٿي ۽ پڄاڻي ارڙهين صديءَ جي آخر ڌاري ٿي. سنڌ تي کلهوڙن جي راڄ بابت، سنڌي ادبي بورڊ مناسب مواد مهيا ڪيو، جڏهن هي ادارو سن 1951ع ۾ قائم ٿيو. بورڊ شروع ۾ هن دور تي اصل ۽ بنيادي ڪم شايع ڪيو ۽ پوءِ ٻن جلدن ۾ مولانا غلام رسول مهر جي لکيل ”تاريخ کلهوڙا“ سال 1958ع ۾ ڇپرائي پڌري ڪئي. ان ريت پڙهندڙن، عالمن ۽ محققن کي سنڌ ۾ کلهوڙن جي دور بابت، نئون، جامع ۽ مستند مواد دستياب ٿيو. ان هوندي به مورخن کي اڃا به سوال ڪرڻا باقي هئا.

1. پهريون کلهوڙو حڪمران ڪير هو ۽ پاڻ ڪهڙي سال ۾ اقتدار ۾ آيو؟

2. انهن جا تختگاه ڪٿي ۽ ڪيترا هئا، جتان کلهوڙن حڪومت ڪئي؟

مونکي هنن ٻنهي نڪتن بابت مفصل طرح سان تحقيق ڪرڻ جو موقعو مليو. مون اٺ سال اڳ سنڌ ۾ کلهوڙن جي اڀرڻ بابت هڪ مقالو لکيو، جنهن ۾ ثابت ڪيو ويو ته ميان نصير محمد هن خاندان جو پهريون حڪمران هو. پاڻ 1092ھ/ 1681ع ڌاري اورنگزيب سان سڌي يا اڻسڌي معاهدي ذريعي، سنڌ جي ڪجهه حصن جو حاڪم بنيو(1). سندس تختگاه ”گاڙهي“ هو، جو اڄوڪي دادو ضلعي ۾ موجود هو. ان کان علاوه مون همعصر مواد جي آڌار تي، کلهوڙن جي تختگاهن بابت پڻ قبوليت جوڳو مواد موجود ڪيو(2). مون هيگ جي هن خيال کي به رد ڪيو ته خانوڻ، احمد آباد ۽ ڪاهر بيلو (ڪاهر بيلو)، کلهوڙن جا تختگاه رهيا هئا(3). ڪوبه همعصر ماخذ هيگ جي راءِ کي قبول نٿو ڪري.

گاڙهيءَ کان حيدرآباد تائين:

کلهوڙا حاڪم ٻن مسئلن جي ڪري هميشه ڊنل رهيا ٿي. هڪ طرف کين ٻاهرين حملن جو خطرو رهيو ٿي، ۽ ٻئي طرف طاقتور سنڌو درياھ انهن کي ڊيڄاريندو رهيو ٿي: جو سدائين پنهنجو پيڇرو تبديل ڪندو رهندو هو. ان پس منظر ۾ کلهوڙن پنهنجا يارهن سرڪاري مرڪز يا تختگاه مقرر ڪيا هئا. ميان نصير محمد ان مقصد لاءِ ”گاڙهي“ کي موزون سمجهيو. هي شهر ڪاڇي جي علائقي ۾ هو ۽ ان جا ڦٽل آثار اڄ به دادو ضلعي ۾ ڏسي سگهجن ٿا.

ميان دين محمد جي دور ۾ هي شهر سرڪاري مرڪز رهيو. شهزادي معزالدين سن 1110ھ (1698ع) ۾، هن شهر تي حملو ڪيو. کلهوڙن ۽ مغلن ۾ وڏا ڊنگل ٿيا. مغلن جا مشهور ڪمانڊر - لطف علي، راجا سورج مل ۽ پهڙا خان - هنن معرڪن ۾ مارجي ويا(4). مغلن جي سوڀاري لشڪر آخرڪار هن شهر کي ساڙي ٻاري رک ڪري ڇڏيو(5). ان بعد ميان يار محمد، پنهورن کان شڪارپور نالي شهر کسيو، ۽ ان کي ”خدا آباد“ جو نالو ڏئي پنهنجو تختگاه بنايو(6). هي شهر وڏي عرصي لاءِ سنڌ جو تختگاه رهيو. هن شهر کي هاڻي ”خدا آباد پراڻي“ سڏيو ٿو وڃي ۽ ان جا آثار دادو شهر جي ڀرسان ڏسي سگهجن ٿا. ميان يار محمد جي جانشين ميان نور محمد پنهنجي حڪومت ۽ حياتيءَ جا آخري چار سال ”محمد آباد“ ۾ گذاريا. هي شهر موجوده موري شهر جي آس پاس موجود هو. بعد ۾ مرادياب خان، نصرپور جي ڀرسان پنهنجو سرڪاري ماڳ ”مراد آباد“ جي نالي سان قائم ڪيو. ڊچ ايسٽ انڊيا ڪمپنيءَ جي ايجنٽ براهي (BRAHE) لکيو آهي ته، ”ميان صاحب سن 1757ع ۾ نصرپور جي

پرساڻ پنهنجي سرڪاري مرڪز ۾ موجود هو“ (7). هن گهراڻي جو آخري طاقتور حاڪم ميان غلام شاھ هو. هن هڪ کان وڌيڪ پنهنجا سرڪاري شهر ٺهرايا. هن جو پهريون ماڳ ”اله آباد“ هو، جو اڄ موجود ڪونهي. منهنجو خيال آهي ته موجوده دولت پور صفن شهر جي آس پاس، هن قديم ۽ قتل ماڳ کي ڳولڻ گهرجي (8). هن شاھ ڳڙھ (نتو ضلعو)، شاھ پور اول ۽ شاھ پور دوم (ضلعو حيدرآباد)، جي نالي سان به سرڪاري ماڳ تعمير ڪرايا، جتي ٿورو ٿورو وقت رهيو. پاڻ آخرڪار موجوده ”حيدرآباد“ جو شهر تعمير ڪرائي، ان کي پنهنجو تختگاه مقرر ڪري ويٺو. ميان صاحب هن شهر ۾ هڪ عاليشان ۽ طاقتور قلعو پڻ اڏايو، جو هاڻي خسته حالت ۾ موجود آهي. ميان عطر خان تمام ٿوري وقت لاءِ حڪمران بنيو ۽ نوشهري فيروز مان حڪم هلايائين.

خدا آباد ثاني يا خداآباد ثالث؟

ان کان ڳ جو اسين خدا آباد ثاني يا نئين خدا آباد جو ذڪر ڪيون، ڪجهه نڪتن جي صفائي ڪرڻ ضروري ڏسجي ٿي. خدا آباد ثاني (خدا آباد نئين) کي محبوب علي چنا صاحب، غلطيءَ مان ”خدا آباد ثالث“ سڏيو آهي (9). چنا صاحب هن ڏس ۾ مرزا قليچ بيگ جي غير واضع لکت کي غلط سمجهيو آهي (10). مير علي شير قانع، مولانا مهر ۽ ڊاڪٽر بلوچ - خدا آباد ثالث واري خيال کي قبول نٿا ڪن. ڪلهوڙن جي تاريخ هن نالي سان صرف ٻن شهرن جي تصديق ڪري ٿي. هڪ شهر دادو جي پرساڻ هو ۽ ٻيو ساڳئي نالي وارو ماڳ هالا شهر جي نزديڪ هو.

خدا آباد ثاني - ڪلهوڙن جو آخري تختگاه :

خدا آباد ثاني - هڪ بد قسمت شهر، ڪلهوڙن جي هڪ آخري حاڪم ميان سرفراز خان تعمير ڪرايو هو. خاطريءَ سان هي شهر ڪلهوڙن جو آخري تختگاه ثابت ٿيو. ميان غلام شاه 13 جمادي الاول 1186ھ (12 آگسٽ 1772ع) تي وفات ڪري ويو. کيس پنهنجي ٺهرايل محبوب شهر جي وچ ۾ دفن ڪيو ويو (11). ميان سرفراز هن جو پٽ، سندس جانشين بنجي ويٺو. پاڻ شوال 1188ھ / ڊسمبر 1774ع تائين، حيدرآباد ۾ رهي حڪومت ڪيائين. ان وچ ۾ احمد شاه مري ويو ۽ تيمور شاه ڪابل ۾ نئون حاڪم بنجي ويٺو. تيمور شاه، ميان سرفراز کي خدا يار خاني خطاب سان گڏ ”ديره جات“ جا علائقا (ديره اسماعيل خان ۽ ديره غازي خان) پڻ هن جي سپرد ڪيا. هن گجرات ۽ ڪڇ ۾ سوڀون حاصل ڪيون. ڪامياب مهمن کان پوءِ موٽندي پارڪر جو رستو ڏئي، ميان سرفراز نئين تختگاه يعني ته ”خدا آباد ثاني“ ۾ داخل ٿيو. هن باري ۾ هڪ همعصر مورخ مير علي شير قانع لکي ٿو ته : ”سر انجام، اوائل ماه شوال بخيريت و نصرت روبرو بشهر نو، الموسوم به - خدا آباد - تشریف ارزاني داشت اند“ (12).

خدا داد خان، هڪ پوءِ جي تاريخدان، هن شهر کي غلطيءَ مان مرادياب خان جي نالي منسوب ڪيو آهي

--:

”محمد مرادياب خان، ملقب به سر بلند خان، خاطر خود را از جميع انديشها تشفي داده خدا آباد نامي شهري آباد نموده، اورا دارلمملکت قرا داد“ (13).

ايم ايڇ، پنهور صاحب پڻ خداداد خان جي پيروي ڪئي آهي (14). پر جيئن اسان کي علي شير قانع ٻڌايو آهي (جيڪو هڪ همعصر مورخ هو)، ته هي شهر ميان سرفراز جي حڪمن هيٺ تعمير ٿيو ۽ پاڻ بيروني حملن ۾ سوڀارو ٿي، هن مرڪز ۾ شوال 1188ھ / ڊسمبر 1774ع ۾ داخل ٿيو. مرزا قليچ بيگ پڻ هن تاريخ جي تائيد ڪري ٿو (15). هي شهر موجوده هالا شهر کان اولهه ۾، ڏيڍ ميل کن پري تعمير ڪيو ويو هو. تختگاه جي حيثيت ۾ هن شهر امن امان جو صرف هڪ سال ڏنو. سرڪاري ۽ سياسي گڏجاڻين کان علاوه، ان هڪ سال ۾ هتي ادبي بينڪون به ٿيون، ته مذهبي مباحثا به ٿي گذريا. ڊاڪٽر دائود پوٽي هن شهر ۾ ميان عبدالرحيم گرهوڙي ۽ ٻين

مذهبي عالمن ۾، ٿيل هڪ مذهبي بحث جو ذڪر ڪيو آهي (16). وقت جو حاڪم ميان سرفراز پاڻ به هڪ اديب ۽ سنڌي توڙي فارسي ٻولين جو سٺو شاعر هو. خدا آباد ۾ هن جي اردگرد ڪيئي شاعر اچي گڏ ٿيا هئا. جن پاڻ کي سٺو شاعر ثابت ڪرڻ لاءِ هڪ ٻئي سان مقابلا پئي ڪيا. هتي ٿيل هڪ ادبي بينڪ ۾ مير علي شير قانع پاڻ کي شيوڪ رام عطارد کان بهتر شاعر ثابت ڪرڻ واسطي، پنهنجي سرپورست ۽ وقت جي حاڪم ميان سرفراز جي شان ۾ هڪ قصيدو پڙهيو هو. ان قصيدي جون ڪجهه سٽون هن ريت آهن :

شنيده شد که فضولي، بخود ستائيهها
 قدم ز مرتبه خويش بيشتر بنهاد
 بگفت: سخن نتوانند همچو من، گفتن
 رجا و قانع و مداح و مومن و آزاد
 بلي! زکوزه نزود همان که اندر او
 بمدح خود ذم احباب نيست شان سداد
 کنيم فرض که آمد ”عطارد“ از گردون
 مگر بهند چنين بار را ز حل بنهاد
 قسم بخالق ارض و سما، که مشهور است
 ز نسل هند به آل عبا، قدیم عناد

هن مان ظاهر ٿئي ٿو ته ميان سرفراز جي درٻار ۾ شاعر شيوڪ رام عطارد ٻين همعصر شاعرن - محمد پناه رجا، غلام علي مداح، غلام علي مومن، بالچند آزاد ۽ مير علي شير قانع - کان پاڻ کي وڏو شاعر سمجهندو هو (17). حڪمران خاندان لاءِ بهرحال هي تختگاه نياڳو ثابت ٿيو. هن شهر جي قيام کان صرف هڪ سال پوءِ، درباري سازشون شروع ٿي ويون. ان وقت جي ٻن با اثر قبيلن ليکي ۽ ميرن ٽالپرن ۾ ويڙه جو آغاز ٿي ويو. ميان سرفراز کي درباري سازش ۽ گهرو ويڙه تي ضابطو رکڻ جو تجربو نه هو. نتيجو هي نڪتو جو رڳو ميان صاحب پاڻ نه مئو، پر ان سان گڏ هن خاندان جي حڪومت جو پڻ خاتمو ٿي ويو.

راجو ليکي جي پڙڪاڻ تي آخرڪار جمادي الثاني 1189ھ / آگسٽ 1775ع ۾، مير بهرام ۽ سندس پٽ مير صوبدار ڪورٽ ۾ مارجي ويو. ٽالپرن موت ۾ محلات تي حملو ڪيو ۽ ميان سرفراز ڀڄي اچي حيدرآباد کان نڪتو. سندس ننڍي ڀاءُ محمود کي حاڪم بنايو ويو. مير بجار ولد مير بهرام جي غير موجودگي ۾ (جيڪو ان وقت حج پڙهڻ ويو هو)، هي واقعا ٿي گذريا. ليڪن جڏهن مير صاحب سنڌ موٽي آيو، تڏهن طاقت جو اصل سرچشمو تاجو ليکي بنجي چڪو هو. ڇو ته راجو ليکي هاڻي هن دنيا ۾ نه رهيو هو.

سنت محمود کي هاڻي ميان غلام نبيءَ کي سنڌ جو حاڪم بنايو ويو. جلد پوءِ ڪلهوڙن ۽ ٽالپرن جو لشڪر شهدادپور جي ڀرسان لانياريءَ وٽ هڪ ٻئي جي سامهون ٿيو. خيرخواهن وچ ۾ پئي جنگ کي ٿاريو، ليڪن ميان غلام نبي خود پنهنجي سپاهين هٿان مارجي ويو. هي واقعو 1190ھ / 1776ع ۾ ٿي گذريو. ان کان پوءِ ميان عبدالنبيءَ جي چرچ تي حيدرآباد جي قلعي ۾، چار ٻيا شهزادا به قتل ڪيا ويا. انهن ۾ ميان سرفراز، سندس پٽ محمد خان، هن جي ڀاءُ محمود خان ۽ ڇاچي عطر خان جا نالا اچن ٿا. هي قتل عام 1191ھ / 1777ع ۾ ٿي گذريو.

عبدالغني ڪلهوڙو سنڌ جو نئون حاڪم بنجي ويو. هن سن 1194ھ / 1780ع تائين امن امان سان حڪومت ڪئي. ٽن سالن کان پوءِ وري درباري سازشون شروع ٿي ويون. هاڻي مير بجار کي قتل ڪيو ويو. هڪ ڀيري وري حاڪم کي خدا آباد مان ڀڄڻو پيو. مدد خان سندس مدد ۾ سنڌ پهتو، ليڪن کيس خاص ڪاميابي حاصل نه ٿي سگهي. هن موقعي تي پاڙيسري رياست بهاولپور دخل ڏنو ۽ سنڌ جي ڪلهوڙا حاڪم ۽ ٽالپرن ۾ معاهدو ٿي ويو. سازشون پوءِ به جاري رهيون. نتيجي ۾ مير عبدالله خان ۽ مير فتح خان، سن 1196ھ / 1781ع ۾

دربار ۾ مارجي ويا. هي سڀ واقعا ”خداآباد ثاني“ کي ڏسڻا پيا. آخرڪار ڪلهوڙن ۽ ٽالپرن ۾ سن 1198ھ/ 1782ع ۾، هالاڻيءَ جي ميدان تي فيصلو ڪن معرڪو ٿيو. نتيجي ۾ ڪلهوڙن جي راڄ جي پڄاڻي ٿي ۽ سنڌ تي ٽالپرن جي حڪومت قائم ٿي (18).

ڪلهوڙن کان پوءِ خدا آباد جون حالتون:

مير فتح علي خان سنڌ ۾ ٽالپرن جو پهريون حاڪم ٿيو، جنهن سن 1204ھ/ 1789ع تائين ”خدا آباد ثاني“ ۾ پنهنجو تختگاهه قائم رکيو (19). موجوده دور ۾ اتي ڪلهوڙن جو ڪوبه آثار ڪونهي. جيڪي به ٿورا گهڻا آثار بچيا آهن، انهن جو تعلق ٽالپرن جي دور سان آهي. بچي ويل تاريخي اهڃاڻ به هاڻي نهايت خراب حالت ۾ آهن. هتي موجود اڪيلو ۽ نمايان مقبرو مير فتح علي خان ٽالپر جو آهي. مير صاحب 1217ھ/ 1802ع ۾ حيدرآباد ۾ وفات ڪري ويو. هن جو پٽ مير صوبيدار خان (وفات: 1262ھ/ 1846ع) ۽ مير محمد علي ٽالپر (ولد مير صوبيدار خان)، جنهن 1278ھ/ 1862ع ۾ وفات ڪئي، اهي پڻ هن مقبري ۾ پوريل آهن. ٽالپر خاندان جو ٻيو حڪمران مير غلام علي ٽالپر (وفات: 1227ھ/ 1811ع) به هن قبلي ۾ دفن آهي. هن مقبري ۾ موجوده پنجين قبر بابت خاطري ڪانهي. معلوم ٿئي ٿو ته اها قبر هڪ عورت جي آهي. جنهن سن 1264ھ/ 1848ع ۾ وفات ڪئي هئي. مقبري جي اوڀر ۾ ٽي چوڪنڊيون آهن. جن ۾ گهڻيون قبرون ڏسجن ٿين، انهن ۾ ٻه قبرون مير بهرام (وفات: 1242ھ/ 1826ع) ۾ مير بچار (وفات: 1220ھ/ 1805ع) جون آهن.

چوڪنڊين جي اتر ۾ هڪ وڏي تجر اڄ به ڏسڻ جهڙي آهي. گهڻي خاطري آهي ته هي تجر مائي خيريءَ جي آهي، جيڪا مير فتح علي ٽالپر جي والده هئي..

مقبري جي اولهه-ڏکڻ ۾ ڪجهه وڪن تي، سنڌي تعمير جو هڪ عمدو نمونو، اڄ به مسجد جي صورت ۾ موجود آهي. هي مسجد هالاڻي شهر ۾ قائم مسجد محراب وانگر ٺهيل آهي. روايت آهي ته خدا آباد جي هي مسجد، مائي خيريءَ جي هدايت تحت سن 1244ھ/ 1799ع ۾ تعمير ٿي هئي.

مسجد جي اتر-اولهه ۾ ڪجهه مکيه ماڻهو دفن ٿيل آهن. اصفهان جو سيد عبدالهادي ابتدا ۾ مدارس ويو ۽ پوءِ ميان نور محمد جي دور ۾ سنڌ پهتو. پاڻ سن 1193ھ/ 1779ع ۾ وفات ٿيو ۽ هتي دفن ٿيو. سندس پٽ ابراهيم شاهه به هن جي پهلوءَ ۾ دفن ٿيل آهي.

مسجد جي اولهه ۾ هڪ چوڪنڊي آهي. جنهن ۾ مير تاج محمد دفن ٿيل آهي. جيڪو غالبن 1212ھ/ 1797ع ۾ وفات ڪري ويو هو. ساڳي ايراضيءَ ۾ ٻه وڌيڪ چوڪنڊيون آهن. انهن مان هڪ چوڪنڊيءَ ۾ مير بهرام ۽ سندس پٽ مير صوبيدار ابدي نند ستل آهن؛ جن کي ميان سرفراز جي دربار ۾ سن 1189ھ/ 1775ع ۾ قتل ڪيو ويو هو. هتي هڪ قبر مير بچار جي آهي، جنهن کي هن شهر ۾ ميان عبدالنبيءَ جي دور ۾، سن 1194ھ/ 1780ع ۾ قتل ڪيو ويو هو. مقامي روايتن موجب هنن آثارن کان اتر طرف، ڪجهه وڪن تي ڪنهن وقت ۾ مائي گلان ۽ ميان سرفراز جون ماڙيون موجود هيون (20). تازو مون خدا آباد وڃي هنن آثارن کي ڏٺو ۽ مشاهدو ڪيو. هتي موجود اڪيلو مقبرو، هڪ تجر، هڪ مسجد ۽ ڪجهه چوڪنڊيون - اڄ به پنهنجي شاندار ماضيءَ جي ساک پري رهيون آهن. گهڻو ڪري هي سڀ آثار ختم ٿي چڪا آهن. انهن تي لڳل ڪاشيءَ جون خوبصورت سرون ڀڄي پري پيون آهن، پڪيون تعميرات ڊهي ڏير ٿي ويون آهن ۽ مکيه مقبري وارو ڪوٽ ٽڪرا ٽڪرا ٿي ڪري پيو آهي، جيڪڏهن هي صورتحال ڪجهه وقت به جاري رهي، ته پوءِ ڪوبه تاريخي اهڃاڻ سلامت نه رهندو!

حوالا ۽ حاشيا

1. منهنجو مقالو: ”ڪلهوڙا ڪڏهن ۽ ڪيئن حڪومت ۾ آيا؟“ ڪتاب ”مقالا“ سنڌي ادبي بورڊ سال 1988ع.

2. منهنجو مقالو: ”كلهوڙن جا تختگاه“ سه ماهي ”مهراڻ“ نمبر 2_3، سال 1983ع.
3. هيگ: ”دي انڊس ڊيلٽا ڪنٽري“ مختلف صفحا، نئون ڇاپو، انڊس پبليڪشن ڪراچي 1972ع.
4. ايس. معين الحق: ”خافي خانس هستري آف عالمگير“ ص 57_456، پاڪستان هستاريڪل سوسائٽي ڪراچي 1975ع.
5. مير علي شير قانع: ”تحفته الڪرام“ سنڌي ڇاپو، ص 261، سنڌي ادبي بورڊ حيدرآباد، سال 1976ع.
6. ساڳيو ڪتاب، ص 262.
7. وليم فلور: ”ڏي ڊچ ايسٽ انڊيا ڪمپني اينڊ ڊيول سنڌ“، ص 62، ۽ ص 85 نوٽ 94، انسٽيٽيوٽ آف سينٽرل اينڊ ويسٽ ايشن اسٽڊيز، ڪراچي يونيورسٽي 1994ع.
8. منهنجو مقالو: ”تختگاه اله آباد جي تلاش“، سه ماهي ”مهراڻ“ نمبر 3، سال 1989ع.
9. تماهي ”مهراڻ“ جو خزان (1955ع) وارو پرچو.
10. ”اي هستري آف سنڌ“ ص 142، نئون ڇاپو، سنڌ ڪلاسڪز ڪراچي، سال 1982ع؛ قديم سنڌ، ص 19، سنڌي ادبي بورڊ، 1981ع.
11. مرزا قليچ بيگ: ”اي هستري آف سنڌ“، ص 164.
12. مير علي شير قانع: ”تحفته الڪرام“ ايڊٽ: سيد حسام الدين راشدي، سنڌي ادبي بورڊ 1971ع، ص ص 466_67.
13. خدا داد خان: ”لب تاريخ سنڌ“ ايڊٽ: ڊاڪٽر نبي بخش خان بلوچ، ص ص 1_130، سنڌي ادبي بورڊ 1959ع.
14. ايم. ايڇ. پنهور: ”سورس مٽيريئل آن سنڌ“، ص 478، سنڌ الاجي 1977ع.
15. ”اي هستري آف سنڌ“، ص ص 65_164، سنڌ ڪلاسڪز ڪراچي، سال 1982ع.
- البتہ ساڳئي مصنف پنهنجي ٻئي ڪتاب (قديم سنڌ، ص 250) ۾ هن واقعي جو سال 1186ھ/ 1772ع ڏنو آهي، جيڪو غلط آهي. ٻيا مصنف جهڙوڪ پيرومل مهر چند آڏواڻي (سنڌ جو سيلاني، ص 148، حيدرآباد 1923ع)؛ محبوب علي چنا (تماهي مهراڻ، خزان وارو پرچو، سال 1955ع) ۽ مولائي شيدائي (جنت السنڌ، ص 540) - خدا آباد پراڻي ۽ خداآباد نئين بابت لکندي، گهڻو مونجهاري جو شڪار ڏسجن ٿا. اهي ”خدا آباد ثاني“ جي تعمير جو سال 1186ھ/ 1772ع ڏين ٿا، جو تاريخي طور تي درست ڪونهي.
16. ڊاڪٽر دائود پوٽو: ”ڪلام گرهوڙي“، مقدمو ص ص 20_17، سنڌي ادبي سوسائٽي، ڪراچي 1956ع.
- ڪجهه لکندڙن اهو به خيال ڏيکاريو آهي ته شاھ لطيف ۽ ميان نور محمد ڪلهوڙو هن شهر ۾ مليا هئا، پر اهو هڪ گمان آهي ۽ تاريخ ان جي پٺڀرائي نٿي ڪري. هي ٻئي همعصر خاطريءَ سان خدا آباد پراڻي (اول) ۾ مليا هئا.
17. سيد حسام الدين راشدي: ”مثنويات و قصائد قانع“، مقدمو ص ص 30_29، سنڌي ادبي بورڊ حيدرآباد 1961ع.
18. غلام رسول مهر: ”تاريخ ڪلهوڙا“ جلد ٻيون، باب اٺين کان ويهين تائين، اردو ڇاپو، سنڌي ادبي بورڊ، 1968ع.
19. ڊاڪٽر نبي بخش خان بلوچ: ”حيدرآباد“ تماهي ”مهراڻ“ نمبر 1، 1962ع.
20. هن خدا آباد جي آثارن بابت، هي سمورا تفصيل محبوب علي چنا مرحوم جي مقالي تان شڪريي سان ڪنيل آهن (خدا آباد ثالث، تماهي ”مهراڻ“ خزان وارو پرچو، سال 1955ع).

ڪمپوزنگ ذوالفقار علي ابڙو

سنڌ گزيتئر (هيوز) ۾ هالا جو ذڪر

ليکڪ: اي. ڊبليو هيوز: سنڌيڪار: حُسين بادشاهه

هالا

هالا حيدرآباد ڪليڪٽوريٽ جي نوشهرو ڊپٽي ڪليڪٽوريٽ، ٽنڊو ۽ حيدرآباد جي دواڻي واري علائقن وچ ۾ ڦهليل وڏي ۾ وڏي ڊويزن يا ڊپٽي ڪليڪٽوريٽ آهي. هن جي اُتر ۾ نوشهرو ڊپٽي ڪليڪٽوريٽ جو تعلقو سڪرنڊ، ڏکڻ ۾ حيدرآباد تعلقو، ۽ ٽنڊي ضلعي جو حصو. ۽ اوڀر ۾ ٿرپارڪر ضلعو ۽ اولهه ۾ سنڌو درياھ آهي. هالا جي اُتر کان ڏکڻ تائين ڊيگهه شايد اٺونجاه ميل، ۽ اوڀر کان اولهه تائين ڊيگهه ستونجاه ميل آهي. ڊپٽي ڪليڪٽر جي ڪاٿي موجب سڄي ضلعي جو علائقو 2500 چورس ميلن تي ڦهليل آهي، پر سنڌ سروي ڪاتي موجب 2558 چورس ميل آهي. هالا چئن تعلقن - هالا، ٽنڊوالهيار، شهدادپور ۽ ميرپورخاص - ۾ ورهايل آهي، جنهن ۾ آهن ۽ جنهن جي ڪل آبادي 216139 ماڻهن تي مشتمل آهي.

هي ضلعو سنڌ جي ٻين علائقن جيان سنڌو درياھ سان لڳ واقع آهي. ۽ هتي جي زمين تراڪڙي، لٽاسي آهي. هتي ڪوبه جبل نه آهي. زراعت گهڻو ٻوڏ جي پاڻيءَ تي ٿئي ٿي. زراعت سنڌوءَ مان نارن وسيلي چڪي آندل پاڻيءَ تي ڪئي وڃي ٿي، جڏهن ته ڪجهه علائقو درياھي ٻوڏ تي پڻ آباد ٿئي ٿو. هتي ڪيترائي ننڍا وڏا ٻيلا به آهن، ۽ واهن ڪڙين ڪسين جي ڪنارن تي چڱي انگ ۾ وڻ پوکيل آهي. هن ڊويزن جي گهڻي زمين وارياسي ۽ ڪڙمت جوڳي نه آهي، جنهن ۾ جهنگ جي ٻوڙن سان ڍڪيل زمين به شامل آهي ۽ اها ساڳي صورتحال ميرپورخاص تعلقي سان پڻ آهي، جنهن جو سرحدون ٿرپارڪر ضلعي سان لڳن ٿيون. هالا ۾ سنڌو درياھ مان نڪرندڙ گهارا يا شاخون چار آهن، جن ۾ راڻا، پاٽوٽ، محمودا ۽ گاهوت شامل آهن.

هالا ضلعي جي آبهوا، ڪنهن به حالت ۾ حيدرآباد ڪليڪٽوريٽ کان جدا ڏسڻ ۾ نٿي اچي. هتي رڳو ٻه موسمون، گرمي ۽ سيارو شمار ۾ اچن ٿيون. گرميون اپريل کان شروع ٿي نومبر ۾ پڄاڻي ڪي پھچن ٿيون. جڏهن ته رهيل حصي کي سيارو چيو وڃي ٿو. هالا ۾ عام طور تي گرميءَ جو درجو نوي ڊگريون ۽ روزانو گهٽ ۾ گهٽ اوڻهتر ڊگريون رهي ٿو. هتي ساليانو پنجن کان ڇهن انچن تائين برسات وسي ٿي. جڏهن ته ٻوڏ واري موسم ۾، خاص ڪري آڪٽوبر ڊسمبر ۾، ماڻهو هلڪي ٻري (ٽپ) ۾ ورتل هوندا آهن. هتي 1865ع ۾ ڪالرا مُنهن ڪڍيو هو ۽ تازو هاڻي ٻيهر 1869ع ۾ ڪالرا جا مريض پڻ ڏٺا ويا آهن.

هالا جو سڄو ضلعو ميداني علائقي تي مشتمل آهي، پر ڪٿي ڪٿي زمين ڪلراڻي ۽ لوڻياني به آهي، جڏهن ته اڪثر زمين لٽياسِي يا وارياسِي آهي. هتي زمين جا چار قسم ليکيا وڃن ٿا: ڍسڙ، پڪي، وارياسي، ۽ ڪلراڻي.

هالا ضلعي جي جانورن ۾ لومڙ، گدڙ، بگهڙ، سوئر ۽ ڦاڙها آهن. جڏهن ته پکين ۾ آڙيون، بدڪون، پارپهل، ڪبوتر، ڪوئل، ڪانو، ڪپرون، ۽ ڇبون شامل آهن. نانگن جا اٺيڪ قسم ته جتي ڪٿي ڏسڻ ۾ پيا ايندا. جڏهن ته گهريلو جانورن ۾ گهوڙو، اُٺ، ڍڳو، گڏهه، مينهن، رڍ ۽ ٻڪري شامل آهي.

هالا ضلعي جي پيداوار ۾ جوار، باجهري، ڪڇهه شامل آهي. جڏهن ته ڪڻڪ، مڪئي، تماڪ، اناج، چانور، ڄاميو، ڪمند، مٽر ۽ سرهن پڻ گهڻي پڪيڙ ۾ پوکي وڃي ٿي.

هالا ضلعي ۾ بيلن ۾ جكري، مٽياري، سيڪاٽ، ڪيبرائي، ڪانوت، راڻو، نور ڪيٽي، پاڻوٽ، ڪيٽي شامل آهن. جنهن ۾ ٻٻر، ديويون، نم، ٻيريون، گهڻيون ٿين. ٻيلي کاتي موجب هالا ضلعي جي چاليهه چورس ميلن تي ٻيلا پکڙيل آهن. هتي ٻٻر به سنو ٿئي ٿو، جيڪو باق تي هلندڙ پيڙن ۾ استعمال ٿئي ٿو. اهو ڪاٺ وادڪي ڪم ۾ ڪارائتو آهي. هن جو چوڏو، لاک ۽ پن رنگائي ڪم ۾ ڪم اچن، ۽ تاريون جانورن جي چاري ۾ واپرائجن ٿيون.

واهن يا ڍنڍن مان جرڪو، کڳو، گوج مڇيون ماريون وڃن ٿيون. هتان گهڻي انگ ۾ مڇي ماري وڃي ٿي، ڍنڍن ۾ ڪُڪر، گاهوت، ڪولاب محمودا، ڍنڍ ڪيبرائي، ڪُن دارو (يا ڪنڊو) ڏها شامل آهي، جڏهن ته سنڌو درياھ مان ڀلو ماريو وڃي ٿو.

هتي جي ماڻهن جا ويس وڳا، سنڌ جي اڪثر علائقن جي ماڻهن، خاص ڪري وچولي سنڌ جي ماڻهن جهڙا آهن. مسلمان پٽڪو، سُٽ ۽ پهراڻ گهڻو پائين ٿا. جڏهن ته هندو پڳڙي، انگرڪو ۽ ڌوٽي پائين ٿا.

هالا ضلعي ۾ ٿيندڙ ڏوهن ۾ گهڻو ڪري مال جي چوري ۽ ڪاٺ هٽڻ شامل آهي. 1872ع کان 1874ع تائين ٽن سالن دوران ڪُل ايڪيهه ماڻهو - عورتون توڙي مرد - قتل ڪيا ويا. جڏهن ته 928 ماڻهو زخمي ٿيا. چوريون هڪ هزار چيون، جن ۾ گهڻو ڪري مال جي چوري شامل آهي. ڪاٺ جون وارداتون 256 ٿيون ۽ قرون پنج ٿيون، جڏهن ته ٻيا ڏوه 1786 ٿيا.

ضلعي جو محصول ۽ عدالتي نظام سنڌ جي ٻين ڊپٽي ڪليڪٽوريٽ جيان ساڳيو آهي. ڊپٽي ڪليڪٽر کي مڪمل طور تي محصول ۽ مئجسٽريٽ جون ذميواريون عطا ٿيل آهن. هالا جي چئن تعلقن جا مختيار ڪار هن جي ماتحت آهن. اُهي مقامي محصول آفيسر آهن. جن کي هڪ سو کان ٻه سو روپيا ماهوار پگهار ڏني وڃي ٿي ۽ ڇهه منشي توڙي پٽيوالا به رکيل آهن، جيڪي ضلعي مان سرڪاري وصوليون ڪن ٿا. مليل اختيارين هيٺ پنهنجي حد ۾ مئجسٽريٽ جو ذميواريون نڀائين ٿا. مختيارڪار جي ماتحت هر ٽپي تي هڪ تپيدار مقرر ٿيل آهي، جن جو انگ چوويهه آهي. تپيدارن جي ماهوار پگهار پندرهن کان ويهه روپيا آهي.

هالا، سعيدآباد، مٽياري، شهدادپور، ٽنڊو الهيار، ٽنڊو آدم، نصرپور، ميرپور ۽ گورچاڻي ۾ ڍڪ به آهن، جيڪي ڍڪ منشي جي هٿ وس آهي. اُهي مئجسٽريٽ جي اختيارن وارن آفيسرن هيٺ ڪم ڪن ٿا.

سڄي هالا ضلعي ۾ هڪڙي سول ڪورٽ آهي. جنهن جو هيڊ ڪوارٽر هالا شهر ۾ قائم آهي. ڪورٽ ۾ مقامي ماتحت جج مقرر ٿيل آهي، جنهن کي اڳي منصف چئبو هو. هالا ضلعي ۾ مقرر ڪيل پوليس جو انگ 164 آهي، اهڙي ريت 1029 ماڻهن پويان هڪڙو هٿيار بند پوليس وارو مقرر ٿيل آهي ۽ تيتاليهه گهوڙي سوار آهن. هٿيار بند ۽ بغير هٿيار بند چوهتر سپاهي آهن، ۽ ميونسپل پوليس ستيتاليهه جڻن تي مشتمل آهي.

هالا ڊپٽي ڪليڪٽوريٽ مان اڳڙجندڙ محصول گهڻو ڪري ڍل، آبڪاري، شراب ۽ آفيم، اسٽيمپ، لوڻ، ٽپال گهر، آمدني ۽ سرٽيفڪيٽ ٽيڪس، ڏنڊ ۽ رجسٽريشن فيس مان وصولي ٿئي ٿو. 74_1873ع دوران وصول ٿيل آمدني 369704 روپيا هئي.

هالا ضلعي ۾ نَو ميونسپل ادارا آهن. سڀ کان پهرين ٽنڊوالهيار ۾ 1856ع ۾ ميونسپل قائم ڪئي وئي. ميونسپلن جي محصول جي وصولي گهڻو ڪري: در آمدني مال، لائسنس، ڍڪ، ڏنڊ وغيره مان ٿئي ٿي. وصول ٿيل پئسو گهڻو ڪري پوليس، عوامي پلائي جي ڪمن، اسڪالرشپ، ۽ تعليمي ادارن کي ڏنو وڃي ٿو. ميونسپالٽين ۾ ٽنڊوالهيار (جولاءِ 1856ع)، نصرپور (1860ع)، ٽنڊو آدم (جنوري 1860ع)، هالا (پهرين مئي 1860ع)، ميرپور (ڏهه آڪٽوبر 1860ع)، گهوٽاڻو (پهرين ڊسمبر 1860ع)، مٽياري (ڏهه آڪٽوبر 1868ع)، شهدادپور (ڏهه آڪٽوبر 1868ع) ۽ ڪوڪر (1872ع) شامل آهن.

سڄي هالا ضلعي ۾ رڳو ٻه ڊسپينسريون آهن، جن ۾ 1860ع ۾ جڙندڙ هالا، ۽ ٻي 1862ع ۾ ٺهندڙ تذبوالهيار شامل آهي. اهي ٻئي ادارا حڪومت جي صحت کاتي جي ماتحت آفيسرن جي انتظام هيٺ آهن، ۽ انهن ادارن جو سنڌ جي اسپتالن جو ڊپٽي سرجن جنرل سال ۾ هڪ ڀيرو دورو ڪندو آهي.

هالا ڊسپينسري ۾، 1874ع ۾ سراسري طور روز ٻن مريضن کي علاج لاءِ داخل ڪيو ويندو هو ۽ ويهن مريضن جو علاج ڪري کين گهر پيڙو ڪبو هو. جڏهن ته تذبوالهيار ڊسپينسري ۾ ساڳئي سال روز ٻن مريضن کي داخل ڪبو هو ۽ سترهن جو علاج ڪيو ويندو هو.

1865ع ۽ 1869ع ۾ هن ڊويزن ۾ ڪالرا جا ڪجهه ڪيس ٿيا. سياري ۾ پيڙ ٻري جو قسم ۽ گرميءَ ۾ چمڙي جو بيماريون عام ڏسجن ٿيون.

سڄي ضلعي ۾ ڪوبه جيل نه آهي، پر هر هڪ مختيارڪار جي هيڊ ڪوارٽر اسٽيشن واري شهر ۾ لاک اپ يا ماتحت ٿاڻا قائم آهن، جتي عدالتن ۾ پيش نه ٿي سگهندڙ ملزمن کي عارضي طور تي قيد ڪبو آهي، ۽ اُتي مهيني جي سزا کاڌل ڏوهارين کي قيد ڪيو ويندو آهي ويهه سرڪاري اسڪول موجود آهن، جنهن ۾ 840 شاگرد پڙهندڙ آهن. مقامي ٻولين جا يارهن اسڪول آهن، جن ۾ 120 استاد تعليم ڏين ٿا.

هالا ضلعي ۾ زرعي موسمون: خريف، ربي، ۽ پيشراس جي نالي سان مشهور آهن، انهن ۾ مختلف فصل ڪاهيا ويندا آهن، جن ۾ جوار، ٻاجهري، تر، چانور، ڪپهه، چٽا، تماڪ، چانهيون، هنداڻا، ڪڻڪ، مڪئي، جاميو، مٽر، چٽا، بصر، ڪمند ۽ پنگ شامل آهي در آمد ۽ بر آمد گهڻو ڪري زراعت ۽ واپار سان جڙيل آهي. در آمد ٿيندڙ شين ۾ جوار، ٻاجهري، ڪپهه ۽ تر شامل آهن، جنهن جي قيمت ساليانو ٻارهن لک روپيا آهي. ٻين برآمد ٿيندڙ شين ۾ ريشم، ڪپڙو ۽ عاج شامل آهن. در آمد ٿيندڙ شين ۾ چانور، جاميو، عاج، مٽيءَ جا ٿانو، ڳڙ، کنڊ، گيهه، ڪجيون ۽ ڪپڙو شامل آهن.

هالا ضلعي جي ٺهيل مکيه شي سوسي يا کيس آهي، جيڪا ساليانو ڇهن هزار روپين جي ٺاهي وڃي ٿي. اها سُٺ، قميص ۽ پهراڻ ۾ واپرائجي ٿي، سوسي يا کيس گهڻو ڪري هالا نئون ۽ نصرپور ۾ جڙي ٿي، پر سُني سوسي نصرپور ۾ ٺهي ٿي. هالا ضلعو ڪجهه ٻين اهم ٺهندڙ شين ڪري به گهڻو مشهور آهي، جن ۾ ڪاشيءَ جا ٿانو، چوڪا، پاتيون، پليٽون، گهگهيون، جنڊيءَ جو ڪم، گلدان، ۽ ٻيون شيون شامل آهن. هتي اها ڳالهه به ڄاڻائڻ ضروري آهي ته ڪراچي ۾ ڊسمبر 1869ع ۾ منعقد ٿيندڙ صنعتي نمائش ۾ هالا جي پورهيتن کي پنهنجي ٺاهيل شين تي جهجها انعام مليا هئا.

هالا ضلعي ۾ مختلف وقتن ۽ جڳهين تي ساليانو ٻاويهه ميلا لڳن ٿا، جن مان ڪجهه ڇهه ماهي، ڪي ساليانا ته ڪي ماهوار به آهن. لڳندڙ ميلن ۾ اڏيرو لعل، مخدوم نوح، شاهه عبداللطيف ڀٽائي، پير بلالي، رڪن شاهه، هاشم شاهه، شيخ طاهر، نوح هوٽياڻي، قائم شاهه، محمد شاهه، پير فيروز شاهه، مشائخ هوٽي، پير ڪينسرو، شيخ ممسو ۽ پير وهيو شامل آهن.

ضلعي ۾ رڳو ڇهه سو ميلن تي رستا ٺهيل آهن، پر منجهانئن هڪڙو به پڪو يا ڏامر وارو رستو نه آهي، انهن مان ڪجهه رستن تي پليون به ٺهيل آهن هتي پنج مکيه آفيسون ۽ ٻه ذيلي آفيسون آهن، جيڪي هالا، تذبو آدم، گڊو بندر ۽ تذبوالهيار ۾ قائم آهن. ٽپالي خطن پتن کي هالا کان شهدادپور ۽ هالا کان مانجهند تائين، هالا کان تذبوآدم ۽ مٽياري کان شيخ طاهر تائين سنڌو درياھ وسيلي پيڙين يا پيداا پهچائين ٿا. هوڏانهن ڪيبرائي، ڪامل لغاري، لانڍي ڪيسانو، لانڍي خاناهه، جمن ٿيٻو ۽ ميون وهيو ۾ ڌر مشالا ٺهيل آهن. هوڏانهن هالا ڪليڪٽوريٽ ۾ سترهن پٽڻ آهن، جيڪي سرفراز واه، نصير واه، سانگرو واه، گهلو واه، گنج بحر، شاهه واه ۽ لوهاڻو تي ٺهيل آهن سرڪاري اليڪٽرڪ ٽيليگراف لائين حيدرآباد کان عمرڪوٽ ويندڙ تذبوآدم وسيلي

۽ وري بيهـر حيدرآباد کان روھڙي ڏکڻ کان اتر تائين، هالا ضلعي جي ڏاکڻي حصي مان لنگهي ٿي، پر هالا ضلعي ۾ ڪنهن به هنڌ ٽيليگراف اسٽيشن نه آهي.

هن ڊويزن ۾ ڪيتريون ئي اهم تاريخي جايون، پنهنجي انفرادي قدامت جي خيال کان، يا تعميراتي اڏاوت جي خوبيءَ ڪارڻ ڌيان ڏيڻ جوڳيون آهن. انهن ۾ سڀ کان آڳاٽو قديم ماڳ برهمڻ آباد آهي. هالا کان ٻن ميلن جي مفاصلي تي خدا آباد جو شهر آهي، جيڪو ڪنهن دور ۾ ٽالپر ۽ ڪلهوڙا حڪمرانن جو وڻندڙ شهر هو. گڏو گڏ هتي تراکڙي سنئين پٽ تي ڪيترائي قبا ۽ مزارون پڻ ٺهيل آهن. ٿارتن موجب اهو اٽڪل سٺ سال اڳي ڏاڍو وڏو شهر هوندو هو، جيڪو حيدرآباد جي پکيڙ ۽ آبادي کان به ٻيڻو هو، پر وقت جا هاجا، جو 1844ع تائين اُتي ڪوبه ماڻهو رهندڙ نه هو. اُتي فتح علي خان جو مقبرو ڌيان جوڳو آهي. جيڪو سُنِيءَ حالت ۾ آهي. چيو وڃي ٿو ته اهو هڪ سو سال اڳ ٺهرايو ويو هو. مقبري جي پيڙهه پٿريلي آهي، پر اوساري پڪين سرن جي ڪنيل آهي. هالا تعلقي ۾ اڏيرو لعل ۾ هڪ مقبرو آهي، جتي ساليانو هندوئن جا ڪيترائي ميلا لڳن ٿا. تنهن بابت چيو وڃي ٿو ته اهو پنج سو سال پراڻو آهي. اهو هينئر به سُنِيءَ حالت ۾ آهي. تندوالهيار ۾ ڪامڙو جي ماڳ تي چار مقبرا آهن، جن مان ٻه پير محمد اشرف جي نالي پويان سڏجن ٿا، جيڪي چاليهه سال اڳ جوڙايا ويا هئا. جڏهن ته ٻيا ٻه مقبرا پاڪ سنگهار جا آهن، ۽ پاڻجي ٿو ته ٻاونجهاهه سال اڳ کڙا ڪيا ويا هئا. مقبرن جي پيڙهه پٿر جي آهي، ۽ باقي اوساري پڪين سرن سان ڪنيل ۽ منجهس چٽسالي جو ڪم ٿيل آهي. اهي سُنِيءَ حالت ۾ آهن. تندي الهيار تعلقي ۾ ميون وهيو جو مقبرو پڻ آهي، جيڪو سٺ سال اڳ ٺهرايو ويو هو ۽ اڃان سُنِيءَ حالت ۾ آهي. ٻين مقبرن جيان ان ۾ پڻ پڪيون سرون ۽ پيڙهه پٿر جي استعمال ڪيل آهي.

هالا ڊپٽي ڪليڪٽوريٽ جي هالا تعلقي ۾ ڇهه ٽپا، ۽ ستر ڳوٺ شامل آهن، جنهن جي ايراضي 524 چورس ميل آهي، ۽ آبادي 78237 ماڻهن تي مشتمل آهي. اُتان 74_1873ع دوران 134674 روپيا سرڪاري محصول وصول ٿيو.

هالا پراڻو

هالا پراڻو، هالا تعلقي جو شهر آهي، جيڪو نئين هالا کان اُتر ۾ ٻه ميل پري، وڏي ڍنڍ جي ڪناري تي واقع آهي. شهر کي رڳو نئين هالا ۽ ڪاٺوت جو رستو آهي. اُتي تهپدار جو هيڊ ڪوارٽر اسٽيشن ۽ هڪڙو سرڪاري ورنيڪيولر اسڪول به قائم آهي. شهر جي آبادي - مسلمان توڙي هندو - 2467 ماڻهن تي ٻڌل آهي. آبادي ۾ ميمڻ، گراڻا، شاهڻي، هالاري، لوهاڻا، سيهلاس ۽ ڪتري شامل آهن، جن جو ڌنڌو گهڻو ڪري زراعت آهي. هن شهر بابت چيو وڃي ٿو، ته اهو سنڌ تي سمن جي حڪمرانيءَ دوران 1422ع (800 هجري) ۾ ٺهيو هو، پر پوءِ سنڌو درياھ پاڻ ڪري 1800ع ۾ ڦٽي ويو.

هالائون

هالا نئون، جنهن کي اڳ ۾ مرتضيٰ آباد چئبو هو، سو هالا تعلقي جو مکيه شهر آهي، ۽ 25.45 اُتر ويڪرائي ڦاڪ ۽ 68.28 اوڀر ڊگهائي ڦاڪ تي موجود آهي. شهر ڀرسان علي گنج واھ وهي ٿو ۽ اهو حيدرآباد کان چٽيهه ميل مفاصلي تي واقع آهي.

هالا جا مختلف شهرن سان رابطي لاءِ ڪيترائي رستا ٺهيل آهن. اهو حيدرآباد کان روھڙي ڏانهن ويندڙ نيشنل هاءِ وي روڊ سميت گهوٽاڻا، پٽ شاهه، پراڻي هالا، اڏيرو لال، شهدادپور ۽ تندو آدم ڏانهن ويندڙ رستن سان ڳنڍيل آهي. شهر ۾ ڪيتريون ئي سرڪاري جڳهون: جيئن ڊپٽي ڪليڪٽر جو بنگلو، جنهن جي ڀرسان هڪڙو سهڻو باغ آهي. ماتحت جج جي درٻار، مختيارڪار جو ديرو، هڪ ڊسپينسري، مسافر خانو، ڌرمشالا، گورنمينٽ ورنيوڪيلر ۽ چوڪرين جا اسڪول، ڍڪ ۽ پوليس لائين ٺهيل آهن. هالا ۾ ميونسپالٽي پڻ آهي، جيڪا مٿي

1860ع ۾ ٺهي هئي، هتان 74_1873ع ۾ حاصل ٿيندڙ ساليانو محصول 2756 روپيا رهيو. ۽ خرچ 2646 روپيا آيو. ڪُل آدمشماري 4096 ماڻهن تي مشتمل آهي، جن ۾ 2646 مسلمان ۽ 1234 هندو شامل آهن. هتي گهڻو ڪري ميمڻ برادري رهي ٿي. ماڻهن جو ڌنڌو گهڻو ڪري زراعت سان ڳنڍيل آهي. جڏهن ته هندو، لوهاڻا ۽ ٻاڙا واپاري آهن. هالا ۾ رهندڙ مکيه معزز ماڻهن ۾ مخدوم ۽ قاضي شامل آهن. تنهن مان ميان مخدوم اميد محمد سڀني کا وڌيڪ مشهور ۽ مکيه آهي. هالا جو مکيه واپار اناج جهڙوڪ: ٻاجهري، جوار، ڪڻڪ، گيهه، ڪپهه ۽ کنڊ آهي. جنهن جي قيمت ساليانو اوڻيتاليهه هزار ٿئي ٿي هالا نئون ٿانون، ڪاشي، ڪاڌي، ۽ جنڊي جي ڪم ڪري مشهور آهي. هتي جيڪي ڪاڌي پيتي ۾ واپرائيندڙ سٺا ٿانو ٺاهيا وڃن ٿا، تن لاءِ مٽي سنڌو نديءَ مان ڪڍي وڃي ٿي.

نئون هالا مخدوم مير محمد 1800ع ۾ ٺهرايو هو، تنهن کان پوءِ پراڻا هالا ٺهيو، جيڪو هن کان رڳو ٻه ميلن جي مفاصلي تي آهي، جنهن کي انهيءَ دور ۾ سنڌو درياھ جي پاڻڻ جو جوکو هو هتي جي قديم آثارن ۾ ٻه مزارون ۽ هڪڙي مسجد شامل آهي، جيڪي مخدوم امين محمد جي ملڪيت آهن. اُهي مزارون مشهور بزرگ مخدوم نوح جي اعزاز ۾ ٺهرايون ويون، جيڪو 1505ع ۾ پيدا ٿيو، ۽ ستاسي سالن جي ڄمار ۾ لاڏاڻو ڪري ويو هو، هن جي عقيدت طور سال ۾ ٻه ڀيرا مٿس ميلو لڳندو آهي، ته سڄي سنڌ مان ماڻهو پير جي عقيدت ۾ اچي هتي ڪنا ٿيندا آهن. چيو وڃي ٿو، ته هن جي مزار سنڌو درياھ جي پاڻڻ ڪري ٻه ڀيرا هٽائي ٺاهي وئي، پر هاڻي سندس آخري آرام گاهه نئين هالا ۾ قائم آهي، جتي کيس ٻيهر 1779ع ۾ ڍڪيو ويو. هن جي پيڙهه جو پٿر مخدوم محمد زمان 1795ع ۾ رکيو هو، ۽ هڪڙو چبوترو ساڳي سال مير فتح علي خان ٽالپر ٺهرايو هو. مقبري جي اُتر ۾ جيڪا مسجد آهي، سا مير ڪرم علي خان ٽالپر ٺهرائي هئي، ۽ مزار سان لاڳاپيل جايون اٽڪل 1810ع ۾ مخدوم پنيو لڌو طرفان ٺهرايون ويون هيون. جهرنڌڙ مزارن جي ڪجهه عرصو اڳ ٻه هزار روپين جي لاڳت سان مرمت ڪرائي وئي، جنهن مان اڌ رقم برطانوي حڪومت ادا ڪئي، ۽ باقي حصو مزار جي متولي امين محمد ادا ڪيو.

پٽ شاه

پٽ شاه، هالا ڊپٽي ڪليڪٽوريٽ جو شهر آهي، جيڪو هالا کان چار ميل اوڀر ۾ واقع آهي. شهر رستن وسيلي ٽنڊي آدم ۽ هالا سان ڳنڍيل آهي. هتي ڪوبه سرڪاري آفيسر نٿو رهي. جڏهن ته پٽ شاه جي تپيدار جو دير ڪندو ۾ واقع آهي. شهر جي آبادي 1640 ماڻهن تي مشتمل آهي، پر هندو ۽ مسلمانن جي صحيح انگ جي ڄاڻ نه آهي. علائقي جي واپار ۾ گهڻو ڪري چانور، جوار، ٻاجهري، ڪپهه ۽ گيهه شامل آهن. هن شهر جو مکيه معزز ماڻهو پير ميان الله بخش آهي. جنهن جي رهائش به هتي آهي. هتي ساليانو ميلو به لڳندو آهي، جنهن ۾ اٽڪل چار هزار ماڻهو شريڪ ٿين ٿا. اهو شاه عبداللطيف جو شان آهي، جنهن هن شهر جو بنياد 1727ع ڌاري وڌو هو.

گهوٽاڻا

گهوٽاڻا، هالا ضلعي جي هالا تعلقي جو هڪڙو ڳوٺ آهي، جيڪو گهاري محمود واه لڳ ۽ هالا کان ڏکڻ ۾ رڳو چئن ميلن جي مفاصلي تي واقع آهي. هي هالا ۽ ٽنڊو آدم سان رستن وسيلي ڳنڍيل آهي. هتي ڪو به مکيه سرڪاري آفيسر نٿو رهي، ۽ نه ئي ان لاءِ ڪا سرڪاري جڳهه آهي، پوءِ به هتي پوليس لائڊي سميت هڪڙو ڌرم شالا پڻ آهي، جيڪو 1872ع ۾ جوڙايو ويو هو. ڳوٺ ۾ ميونسپالٽي آهي، جيڪا ڊسمبر 1860ع ۾ ٺهي هئي. هن علائقي مان 74-1873ع ۾ وصول ٿيندڙ محصول 1465 رپيا هو. ماڻهن جي آبادي 953 جڻن تي مشتمل آهي، جنهن ۾ 553 مسلمان ۽ 341 هندو شامل آهن. شهر سنڌو درياھ کان رڳو ٻن ميلن جي مفاصلي تي واقع آهي، اتي

هڪڙو گودام آهي، جتي شڪارپور، ٽنڊو آدم، ٽنڊوالهيار وغيره شهرن کان پتڻ وسيلي ايندڙ اناج، ڪپهه، تيل، ۽ ٻيون شيون گڏ ڪيو وينديون آهن.

[هي مواد حسين بادشاه جي سهيڙيل ڪتاب ”حيدرآباد جي تاريخ“ (صفحو نمبر 348 کان 354 ۽ 357 کان 358 تائين) مان ورتو ويو آهي.]

ڪمپوزنگ ذوالفقار علي ابڙو

هالا جو سيرُ

پيرو مل مهرچند آڏواڻي

[محترم پيرو مل مهرچند آڏواڻي صاحب سنڌ جو سيلاني نالي ڪتاب لکيو هو. جنهن مان هالا جو ذڪر هيٺ پيش ڪجي ٿو. ياد رهي ته هي مواد حسين بادشاه جي سهيڙيل ڪتاب ”حيدرآباد جي تاريخ“، روشني پبليڪيشن تان ڪوريو ويو آهي.]

هالا

مسلمانن جي هڪ ذات جو نالو ”هالا“ آهي، جنهن تان هالن جي شهر تي نالو پيو آهي. هالن جا شهر به آهن: هڪ هالا پراڻا، ٻيو هالا نوان، جن جي وچ ۾ مفاصلو رڳو ڪوه کن جو آهي. پراڻن هالن جو شهر سمن جي صاحبيءَ ۾ 1422ع ڌاري ٻڌو، پر پوءِ درياھ شاھ جي دڙڪن ماڻهن کي مُنجهايو ۽ ڪيترن پنهنجا اصلوڪا ڇنا ڇڏي وڃي نوان پٽ وسايا. نون هالن جي شهر جو اصلوڪو نالو مرتضيٰ آباد هو. اهو نئون شهر ارڙهين صديءَ ۾ مخدوم مير محمد ٻڌايو هو، جنهن جو مقبرو اڄ تائين اُتي آهي. نون هالن ۾ مخدوم نوح جي به درگاه آهي. انهيءَ درگاه ۾ جيڪي لکيتون آهن، تن مان هڪ وڏي لکيت مان معلوم ٿو ٿئي ته اهو مقبرو مخدوم محمد زمان جوڙايو هو. اهو مقبرو 1790ع ۾ ٺهيو ۽ اُن جي مٿان ساڳئي سال ۾ فتح علي خان ٽالپر ڦُبو آڏايو هو. مخدوم مير محمد جو مقبرو به فتح علي ٽالپر جو اڏايل آهي. ٻنهي مقبرن جي ويجهو مسجد آهي، جيڪا ڪرم علي خان ٽالپر جي جوڙايل آهي. هتي ٽالپرن جو هي خرچ ڪيا آهن، سو هن ڪري جو مخدوم نوح سنڌ جي هاڪارن درويشن مان هڪڙو آهي. حقيقت ڪري سنڌ ۾ ٿي مرشد ليکيندا آهن: هڪڙو مخدوم لعل شهباز قلندر سيوهاڻي، ٻيو مخدوم نوح هالن وارو، ۽ ٽيون مخدوم بلاول باغبان تعلقي دادوءَ وارو. هن شهر جو مخدومن جي ڪري مان مرتبو مٿي آهي ۽ ڪاريگريءَ جي ڪمن هالن کي هاڪارو ڪيو آهي، نه ته هتي ٻيو ڪجهه ڪونهي، يعني هتي ڪو اهڙو نزاکت ڀريو نظارو ڪونهي، جنهن جو ذڪر ڪجي: باقي درياھ جي ڀر آهي، جنهن ڪري وڏا وڻ وائن تي آهن. سڄي هالن تعلقي ۾ پڪي زمين ٿوري آهي: باقي دسو، وارياسي ۽ ڪلراڻي گهڻي آهي.

هالن جو شهر ڪاشيءَ جي سامان ۽ جنڊيءَ جي ڪم ڪري گهڻو هاڪارو آهي. حقيقت ۾ عاليشان هندورا ۽ پلنگ ۽ سهڻا گنج، جن تي مينا ڪاري ٿيل هوندي آهي، سي ڪاٿوت تعلقي هالا ۾ ٺهندا آهن؛ پر اهو سڀ هالن جو سامان سڏبو آهي. هالن جو ڪاشيءَ جو سامان يورپي ماڻهو دل ڪري وٺندا آهن؛ پر سنڌي ماڻهن ۾ اُن جو اهڙو قدر ڪونهي، جهڙو هئڻ گهرجي.

هالن ۾ سوسيون ۽ چيڪ به ٺهندا آهن. هالن جي چيڪن جو ذڪر هڪ ڪافيءَ ۾ آهي، تنهنڪري اُها هتي ڏجي ٿي:

ڪافي طرز: پاڻ ڏاڍن سان نينهن نه لائجي.

ملڪ جي مان وڌائڻ لاءِ، ڪپڙو پايو سڀ ديس جو

نٿ شت کي سڀ ڏيو نيڪالي، ساديءَ هلت هلائڻ لاءِ

هنر هزارين مُئل جياريو، هنرن زور وٺائڻ لاءِ

ساڌو هيرانند ۽ نولراءِ، پاتا ٿي چيڪ چٽاڻڻ لاءِ
 چيڪ هالن جا ساڏن پاتا، هنرن کي همٿائڻ لاءِ
 جهڙي اسان کي ڪونه ڪري ڪو، ديس مان بڪ مٽائڻ لاءِ
 سوال ڀارت جو سٺو سنٽواسي، ديس سان پال پلائڻ لاءِ
 ڪپڙو پايو سڀ ديس جو.

هالن ڏي وڃڻ لاءِ ٽنڊي آدم يا شهدادپور اسٽيشن تي لهيو آهي. ٽنڊي آدم کان وڃو ته وات تي شاهه جي پٽ ايندي، جنهن جو ذڪر ڪيترن ڪتابن ۾ آهي، جو اهو ڳوٺ سهڻي لطيف ٻڌايو هو، جنهنڪري هو عام طرح پٽائي گهوت سڏجي ٿو. شهدادپور کان هالن ڏي وڃو ته اڏيري لال جو درشن سولائيءَ سان ڪري سگهيو. جيڪڏهن ڪنهن کي دادوءَ پاسي کان هالن ڏي وڃڻو هجي ته گوپانگ اسٽيشن تي لهي پوي، جو اُتان پنڌ رڳو چار ڪوهه آهي؛ پر کٽڻ لانگهائو پنڌ آهي. خشڪيءَ جي رستي هالن وڃڻ لاءِ حيدرآباد جي ڪاري ڦڙدي وٽان مياڻي ۽ مٽياري وارو رستو وٺي وڃبو آهي. هن پاسي حيدرآباد ضلعو، نواب شاهه سان اچي ملي ٿو ۽ ٻئي ضلعا هن پاسي اڏيري لعل جي در جا دربان ٿي بيٺا آهن.

خدا آباد (نئين)

خداآباد جو شهر نون هالن کان ڏيڍ ميل پنڌ تي آهي ۽ ٽنڊي آدم جي اسٽيشن کان ساڍا اٺ ڪوهه کن پري آهي. هي شهر ميان سرفراز خان ڪلهوڙي 1774ع ڌاري ٻڌايو آهي. انهيءَ کان اڳي ڪلهوڙن جو تختگاهه اهو خداآباد جو شهر هو، جيڪو دادوءَ پاسي آهي؛ پر ڪوسن انهيءَ شهر کي باهه ڏيئي ساڙي ڇڏيو، جنهنڪري ميان غلام شاهه ڪلهوڙي نيرن ڪوٽ (حيدرآباد) وسائڻ جي ڪوشش ڪئي. جيستائين حيدرآباد جو قلعو ۽ ٻيون جڙيون، تيستائين ڪلهوڙا ڪجهه وقت شاهپور ۾ رهيا ۽ پوءِ هي خدا آباد جو شهر اچي وسايائون، جو 1789ع تائين سندن گاديءَ جو هنڌ هو. ميان غلام شاهه ڪلهوڙو حيدرآباد کي پنهنجي تختگاهه بنائڻ کان اڳ پاڻ حياتيءَ جي تخت تان لهي پيو. مير فتح علي خان پوءِ حيدرآباد کي پنهنجو تختگاهه ڪيو، پر تڏهن به هي خدا آباد جو شهر چڱو وسيل هو. 1814ع تائين هي نئون شهر اهڙو وسيل هو، جهڙو حيدرآباد جو شهر انهيءَ سان سال وسيل هو؛ پر تيهن ورهين کانپوءِ يعني 1844ع ڌاري هن خدا آباد جو اهڙو حال ٿيو، جو منجهس نالي کي هڪ گهر به ڪونه بچيو. ڪيترا پير مرد چون ٿا ته هن شهر کي درياھ پاڻي ويو، جنهنڪري ماڻهو هتان لڏي ويا. تواريخن مان ايترو معلوم ٿئي ٿو ته هي شهر ڦٽڻ کان اڳ ڪيتري قدر ڌڪاڻجي به ويو هو.

هن وقت خدا آباد جو شهر مانيڻن جو پاڙو (قبرستان) آهي. هتي هڪ ڪوٽ ٺهيل آهي، جنهن جي اندر مير فتح علي جو ٿبو آهي، جيڪو اندران سڄو پٿر جو آهي ۽ مٿس عمدو نقش اُڪريل آهي. ٿُبي ۾ ٻين ميرن جون به قبرون آهن، جيڪي سڀ پٿر جون آهن ۽ مٿس قرآن شريف جون آيتون خوشخط لکيل آهن. انهيءَ ٿُبي جي صحن جي اُڀرندي پاسي پٿر جون چار چوڪنڊون آهن، جن جي اُتر طرف هڪ حجر ۾ به تربتون آهن، جن مان هڪ ٿُربت مائي خيريءَ جي آهي، جيڪا مير فتح علي خان جي ماءُ هئي. مائي خيريءَ جي مسجد حيدرآباد ۾ ميان فقير جي پٽ ۾ آهي ۽ پاڻ هتي پنهنجي پُٽ جي ڀر ۾ دفن ٿيل آهي.

خدا آباد واري ڪوٽ جي ٻاهران مسجد آهي، جنهن جي اُتر طرف چوڊيواريءَ اندر پٿريون چوڪنڊون آهن، جن تي اُڪر جو ڪم نهايت عمدو ٿيل آهي. هتي اُلهندي پاسي هڪ اُٺ جيڏي قبر سرن جي ٺهيل آهي! هي سڄو مقام آهي ۽ اُن جي اُتر ڏي ڪلهوڙن جو قلعو آهي، جنهن ۾ مير بهرام ۽ مير صوبيدار سان غضب ٿيو هو. مير بهرام، مير شهداد جو پُٽ هو ۽ ميان غلام شاهه ڪلهوڙي وٽ برڪ هو. ميان سرور خان به پهريائين ڏاڍي عزت ڏيندو هوس، پر پوءِ هڪ حرڪتي سردار راڄو ليکي، جيڪو موري تعلقي ۾ دفن ٿيل آهي، تنهن ميان

سرفراز خان کي چوريو، جنهنڪري ميان جي مير بهرام ۽ سندس پُٽن ۾ بدگمانِي پيدا ٿي. مير بهرام کي به پُٽ هئا؛ هڪ مير بجر، ٻيو مير صوبيدار. هڪڙي ڏينهن مير بهرام، ميان سرفراز خان جي سلام تي ويو ته ميان چيس ته پنهنجي پُٽ مير بجر جا حال ڏس. اُجهو هي خط پڙهي ڏس ته منجهس ڇا لکيو اٿس. مير بهرام وائڙو ٿي ويو ۽ عينڪ پاڻي اڃا خط تي پڙهيائين ته ميان سرفراز خان پنهنجي ڪنهن ماڻهوءَ کي اشارو ڪيو، جنهن اُمالڪ ترار هڻي سسي ڌڙ کان ڌار ڪري ڇڏيس! هي ويچارو خط پڙهي خون تي ويو!! ميان سرفراز جي ماڻهن پوءِ مير بهرام جي پُٽ مير صوبيدار کي وڃي ماريو، پر هن مرڻ کان اڳ راڄي ليکيءَ جي پُٽ الله بخش ۽ ٻين ٿورن کي عدم جي راهه ٻڌائي. هي هولناڪ حادثو 1774ع ۾ ٿيو.

مير بحر کي پٽس اڳيئي چيو هو ته ميان سرفراز مان خوف سمجهجهاڻ، سو ته هڪدم هليو ويو حج تي! هڪ پير مرد مسلمان چير ته مير بجر ڪاڻو هو ۽ ڏاڍو سياڻو هو. هو ساھ بجائڻ سانگي حج ڏي هليو ويو، پر اُتي به سنڌ جي وڻن کي پيو سنڀاريندو هو. مير بجر جي ڏاڙهي ڊگهي هئي، تنهن سان درگاه جو در پيو چنڊيندو هو ۽ دم دم اها دعا پيو پڻندو هو ته شل سگهو سنڌ ۾ وڃي موجون ماڻيان. پير مرد چيو ته ڪنهن وقت درگاه مان مير بحر کي آواز آيو ته، ”بجر ڪاڻا، وڃي گهماءِ سنڌ ۾ گهاٽا.“ مير بجر پوءِ سنڌ ۾ آيو ۽ گهاٽن گهمائڻ کان اڳ سندس سر تي تلوار گهمايائون، جا ڳالهه عالم آشڪار آهي. ”ڪن جي ڳالهين مير بحر کي ماريو!“ اهو پهاڪو اڄ تائين مشهور آهي. هن خدا آباد واري قبرستان ۾ مير بهرام ۽ پٽس مير صوبيدار جون قبرون جدا چوڪندين ۾ آهن ۽ مير بجر جي چوڪندي انهن جي چوڪندين جي ويجهو آهي.

اڏيرو لعل

ڳوٺ اڏيرو لعل، هالن تعلقي [هاڻي مٽياري تعلقي] ۾ اڏيرو لعل اسٽيشن کان پنجن ميلن جي مفاصلي تي آهي. اهو اصل جهيڄن جو ڳوٺ سڏبو هو، جو جهيڄا ذات جا مسلمان اُتي رهندا هئا. هتي پوءِ اڏيري لعل جو مندر ٺهيو، تنهنڪري لعل صاحب جو مٿس نالو پيو. لعل صاحب پنهنجي مندر لاءِ هي پٽ مٺ نالي هڪ ميمڻ کان سنبت 1019 ڌاري ورتو هو. هن پهريائين پٽ جا پئسا ٿي گهريا. چون ٿا ته اڏيري لعل امالڪ زمين ۾ نيزو کوڙيو ته ميمڻ کي اڪيچار ڏن ڌرتيءَ ۾ پوريل ڏسڻ ۾ آيو. تڏهن سمجهيائين ته ڪنهن ڪامل سان ڪم پيو اٿم. هو پوءِ پنهنجي زال سان صلاح ڪرڻ ويو ته هن کان پٽ لاءِ پئسا وڃن يا نه. اڏيري لعل سان ان وقت پڳر ٺڪر ساڻ هو، جيسين ميمڻ جو صلاح ڪرڻ ويو، تيسين هنن ٻنهي جڻن (لعل صاحب ۽ پڳر ٺڪر) کي اس گهڻو ستايو. لعل صاحب پوءِ پنهنجي قدرت سان هڪ ڪپڙ جو وڻ پيدا ڪيو هي ٻئي جڻا ان جي چانو ۾ ٿي بيٺا. ميمڻ پوءِ زال سوڌو آيو، هي قدرتي وڻ ڏسي هيڪاري وائڙو ٿيو. هن پوءِ لعل صاحب کي چيو ته زمين جا پئسا اسان کي ڪونه ڪپن؛ باقي ايتري مهرباني ڪريو، جو جيڪا درگاه هتي ٺاهيو، تنهن ۾ اسان کي مجاور ڪري رکجو. لعل صاحب اها ڳالهه قبول ڪئي ۽ پڳر ٺڪر، جيڪو سندس سوٽ به هو ۽ شش به هو، تنهن کي مندر جوڙائڻ جي ڀارت ڪري پاڻ گهوڙيءَ تي سوار ٿيو ۽ گهوڙيءَ سوڌو انهي هنڌ سڀني جي ڏسندي زمين ۾ اُلڻ ٿي ويو!

جنهن هنڌ اڏيري لعل نيزو کوڙيو تنهن هنڌان قدرتي پاڻي نڪتو. پڳر ٺڪر پوءِ انهي هنڌ ڪوهه ڪٽايو، جنهن کي ”ٻالڻيو“ ڪري سڏيندا آهن. لعل جا جاتي انهي ڪوهه ۾ بجرائڻ ۽ ديڳيون وجهندا هئا. ڪپڙ جو وڻ جيڪو لعل صاحب پنهنجي قدرت سان پيدا ڪيو هو. سو به اڄ تائين آهي، ان جي ڀر ۾ ٻيا به ڪپڙ جارا آهن.

اڏيري لعل جو هاڻوڪو مندر جڏهن ٺهيو ٿي، تڏهن مسلمان چوڻ لڳا ته اسين هتي تجرون جوڙائينداسون ۽ قبو اڏائينداسون ۽ توهين جيڪڏهن مند جوڙيندا ته پوءِ اسان کي پير پائڻ به ڪونه ڏيندا؛ پر جنهن صورت ۾ هو شيخ ظاهر هو ۽ اسان جو وڏو پير هو، تنهن صورت ۾ سندس قبر جوڙائڻ اسان تي حق آهي.

هندو چوڻ لڳا ته هو شري امر اڏيرو لعل صاحب هو ۽ اسان جو اوتار هو، تنهنڪري اسين مندر جوڙائينداسون ۽ اکند جوت ٻارينداسون. اهڙيءَ طرح هندن ۽ مسلمانن پهريائين پاڻ ۾ ردبدل ڪئي؛ پر پوءِ چڱي مت آين، جو پاڻ ۾ ٺهراءُ ڪيائون ته سڄي رات جاڳي امر لعل کي ارداس ٿا پايون، من اهو پنهنجي درگاهه جو فيصلو پاڻ ڪري. چون ٿا ته نيٺ اڌ رات جو آواز آين ته ذات تي ذات ڪانهي، هتي جيڪو ڪمائي ڪندو، شيءَ آهي تنهن جي. مسجد ۽ مندر هڪ ڳالهه آهي، رڳو دل مان دٻيٽ ڪڍڻ گهرجي. توهين هاڻ هيئن ڪريو، جو مسلمان قبو اڏائين ۽ هندو جوت جا آستان جوڙائين ۽ ٻئي پائرن جيان گڏجي ميٺ محبت ۾ مندر جي خدمت ڪن. انهيءَ فيصلي پٽاندر هندن ۽ مسلمانن گڏجي ڪم ڪيو ۽ ڪيترا سال سلوڪ ۾ گذاريائون، پر ٽن سالن کان منجهن اچي ناسازي پيدا ٿي آهي، جنهن ڪري حيدرآباد جي ڪليڪٽر صلح سانت قائم ڪرڻ لاءِ اڏيري لعل جو ميلو بند ڪرائي ڇڏيو آهي ۽ هاڻ نصرپور ۾ ميلو لڳندو آهي. اڳي هتي چيٽي چند جي ميلي تي تمام چڱو واپار هلندو هو. ميلي تي اٺ ب وڪامڻ ايندا هئا.

(صفحو نمبر 457 کان 461 تائين) ڪمپوزنگ ذوالفقار علي ابڙو

جي ايم سيد

هالا جا دوست

[سائين جي ڪتاب جنرل گذاريم جن سين، ۾ هالا جي جن شخص جو احوال آهي، سو هيٺ ڏجي ٿو.]

1. مخدوم غلام محمد صاحب، مخدوم ظهير الدين صاحب (هالا)

حضرت مخدوم نوح عليہ رحمت جو هي پندرهون نمبر سجاده نشين، 12 جمادي الاول 1303ھ مطابق 21 فيبروري 1886ع تي ڄائو هو. هن سنڌي، فارسي، عربي ۽ انگريزيءَ جي تعليم ورتي. پاڻ پنهنجي والد جي 6 رجب 1335ھ مطابق 11 جنوري 1927ع تي وفاتيءَ بعد سجاده نشين ٿيو. سندس حياتيءَ تي مختصر روشني وجهڻ کان اڳ بهتر آهي ته سندس خاندان ۽ چند تازه سجاده نشين جي زندگيءَ بابت ڪجهه لکان. هي خاندان سنڌ ۾ ”نو لڪي گودڙي“ ڪري سڏبو آهي، يعني انهيءَ جي تسلط ۽ اثر ۾ پير صاحب پاڳاري کان پوءِ، يا ڪن جي نظر ۾ ان کان به وڌيڪ، هيءَ گادي شمار ڪئي ويندي آهي. اڳين جو احوال بيان ڪرڻ هن ڪتاب جي دائري کان ٻاهر ٿيندو. چوڻ ۾ اچي ٿو ته منجهن، واري سان، هڪ سجاده نشين فقيريءَ ۽ درويشيءَ طرف راغب ٿيندو آهي، ۽ هڪ دنياوي اقتدار ۽ ناموس طرف لاڙو ڪندو آهي.

مخدوم ميان امين محمد

سندس ڏاڏو، مخدوم ميان امين محمد صاحب، 7 شعبان 1254ھ مطابق 27 آڪٽوبر 1838ع تي ڄائو هو. اول ۾، دنياوي گادي نشين وانگر، شڪار ۽ راڳ وغيره ڳالهين طرف دلچسپي رکندڙ هو. آخر عمر ۾ هن کي ويرڳ واسو ڏنو ۽ هالن جي ڀر ۾ ”راهونڊ“ نالي مڪان ۾ جاري ۽ ڪپڙن ۾ ڪڍ ڪڍي، چله ڪشيءَ ۾ مشغول ٿيو. سگهو ئي فقيريءَ ۽ شاعريءَ ۾ درڪ حاصل ڪيائين. 26 رمضان 1303ھ مطابق 29 جون 1886ع تي سندس وفات ٿي. سندس وڏو فرزند ميان محمد زمان سجاده نشين ٿيو.

مخدوم ميان محمد زمان

هي مخدوم صاحب سنڌ جي عام سجاده نشين وانگر، ظاهري رعب ۽ طاقت، نالي ۽ ناموس ۾ وڪ وڌائڻ لڳو. سندس نالو، انهيءَ ڪري، سرڪار پئجي ويو. هن ۾ فقيري يا درويشي نه هئي، پر مڙسيءَ جا گهڻا اکر هئس. هو پورالو راجا ڪري ليکبو هو. سندس راضي ٿيڻ ۽ رنج ٿيڻ جو پتو نه پوندو هو. جي ڪنهن تي راضي ٿيندو هو ته ڏئي ڇڏيندو هوس، جي ناراض ٿيندو هو ته خدا ڏئي پناهه. هو سنڌ جي انهن مخصوص خاندانن مان هو، جن ڪامورن جي ڏاڍا اڳيان سر نه نمايو، جنهنڪري هن کي گهڻيون تڪليفون برداشت ڪرڻيون پيون. مثال ڪيس هڪ زال جي قتل ۾، ڪوڙي ڪيس هيٺ رجوع ڪري، گهڻيءَ تڪليف ۽ خرچ ۾ آندو ويو هو. سندس ڏينهن جا ٻه قصا عام بتن ۾ ايندا آهن، جنهن مان سندس جوشيلى ۽ باغيرت طبيعت جو پتو پئجي سگهي ٿو.

چون ٿا ته ڪنهن ڪليڪٽر کي دعوت ڏنائين، ۽ انهيءَ زماني جي دستور مطابق، سندس تفريح طبعيءَ لاءِ ملهه ۽ گهٽن جي ويڙهه جو انتظام ڪرايائين. گهٽن جي ويڙهه وقت ڪليڪٽر اعتراض ورتو. چي هي جانورن تي بيرحميءَ جو دستور آهي، اهو هو ڏسڻ نٿو گهري. انهيءَ تي ڪاوڙجي، مخدوم صاحب ساري مجلس درهم برهم ڪرائي ڇڏي. ۽ اها پرواهه نه ڪيائين ته ڪليڪٽر ناراض ٿيندو. چي: جيڪڏهن مهمان جي پسند جو لحاظ رکڻ ضروري آهي، ته ميزبان جي پسندي به ڪي حق رکي ٿي. دعوت دوستانه طور ڏنل هئي، نه حاڪم کي

محڪوم طرفان. مجلس ۾ جي مهمان ميزباب جي جذبات کي مجروح ڪري سگهي ٿو، ته ميزبان به اهڙو حق رکي ٿو. جي کيس ڳالهه پسند نه هئي، ته مجلس پوري ڪرڻ بعد ان جو اظهار ڪري ها. مجلس ۾ اظهار ڪرڻ، سندس بيعزتي ڪرڻ جي برابر هو.

بيو مثال اهو ٻڌڻ ۾ ايندو هو ته ڪنهن واه جي ڪوٽائيءَ لاءِ انجنيري کاتي وارن طرفان هڪ چيٽ جي مخدوم صاحب کان گهر ڪئي ويئي. مخدوم صاحب ڪيئي سو ماڻهن جا ان طرف موڪليا، ۽ پاڻ به وڃي اتي نڪتو. ڪم ڪرڻ بعد، ماڻهن کي ماني ڪرائي، انهن جي وندر لاءِ مخدوم صاحب ملاڪڙو لڳارايو. ان وقت جي انجنير کي اها ڳالهه پسند نه آئي. هن منع ڪئي، جنهن تي مخدوم صاحب ان جي بيعزتي ڪئي، ۽ چيٽ واپس وٺي ويو. سندس طبيعت جي جولانيءَ جا ڪيئي اهڙا مثال زبان زد عام ٿي ويا.

پاڻ 28 رمضان 1321ھ مطابق 2 سيپٽمبر 1913ع تي وفات ڪيائين. هو دنيوي ماڻهو، سخت ۽ پورالو هو. ليڪن سندس وفاتيءَ ڪري عام ماڻهن ۾ غم جي لهر چانئجي ويئي. جنهن جي معنيٰ اها ڪڍي سگهجي ٿي ته هو عام ۾ مقبول هو. هن مخدوم صاحب لاولد ٿي وفات ڪئي. کانس پوءِ سندس ننڍو ڀاءُ، ظهيرالدين عرف ميان پرو ڄام، گاديءَ تي ويٺو.

مخدوم ميان ظهيرالدين

هي وڏي ڀاءُ جي برعڪس هو. عالم، فاضل، عابد، درويش صفت ۽ تصوف جو ماهر هو. ديندار، نماز روزي جو پابند هو. مخدوم جي ملڪيت ۽ پيدائش تمام گهڻي آهي، ليڪن وڏي مخدوم جي ڪشاده دستيءَ ۽ ڪيسن وغيره ڪري خزاني ۾ پئسو نه رهيو هو. هي مخدوم صاحب نهايت سٺو منتظم ثابت ٿيو. سوين ايڪڙن ۾ باغ رکيائين. هالن جي ساريءَ بازار ۾ دڪان ٺهرايائين. ڪفايت شعاريءَ سان، چڱو پيسو گڏ ڪيائين. ان جي اها معنيٰ نه سمجهڻ گهرجي ته هو بخل طرف مائل هو، بلڪ هڪ وڏو سخي ٿي گذريو آهي. سوين بيواهن يتيمن، ۽ مسڪينن جا ماهيانا ٻڌي ڇڏيائين جن کي بنا ڪنهن ٻئي ماڻهوءَ جي ڄاڻ جي گهر وٺي پيسا پيا ملندا هئا. حڪومت ۽ ڪامورن سان سٺا تعلقات هئس. گاديءَ جو اهو شان رکيائين جهڙو ڪنهن سجاده نشين چٽو رکيو هوندو. سڀ کيس ملڻ ويندا هئا، پاڻ ڪنهن وٽ نه ويندو هو. هو بلند اخلاق، سخي، دشمن نواز، وڏي تحمل ۽ بردباريءَ جو صاحب هو. سيدن پيرن جي اصلاح، انهن ذريعي خدمت خلق ڪرڻ ۽ ماڻهن جي اخلاقي زندگي نيڪ ڪرڻ جو شوق کيس جنون تائين پهتل هو. مون جڏهن مٽياري سيدن جي ڪانفرنس سڏائي، ته مون کي گهرائي ان جا مقصد پڇيائين. مون کيس ٻڌايو ته ان مان منهنجو مقصد هن طبقي جي اخلاقي اصلاح آهي، کين خلق خدا جي خدمت ۽ سندن بزرگن وانگر هدايت ۽ صحيح تعليم ڏيارڻ طرف راغب ڪرڻ آهي. جنهن تي صلاح بيٺي ته مٽياري سيدن جي انجمن ٺاهڻ بعد، لڪياري جي انجمن ٺاهي، ساريءَ سنڌ جي سيدن پيرن جي ڪانفرنس سڏائجي. کيس ان ڳالهه جو اهڙو اونو هو. جو وقت بوقت لکي پڇيندو هو ته انهيءَ ڳالهه ڪيتري قدر واڌارو ڪيو آهي. منهنجي والد سان سندس دوستي هئي. هو مون کي پٽران شفق ۽ محبت جي نگاه سان ڏسندو هو بدقسمتي اها ٿي جو آخر عمر ۾ بيمار گذارڻ لڳو، ۽ سگهوئي، 6 رجب 1345ھ مطابق 11 جنوري 1926ع تي انتقال ڪيائين.

مخدوم ميان غلام محمد

والد جي حياتيءَ ۾ ئي هن جو لاڙو فقيريءَ ۽ درويشيءَ طرف هو. ايتري جي نزديڪ، ڄارن ۾ چله ڪشيءَ ۽ غور فڪر ۾ مشغول رهندو هو. خوش قسمتي سان سگهو ئي سندس محمد فقير ڪتياڻ سان واقفيت ٿي، جنهن هم اوست جي نقطه نگاه کان کيس نه صرف واقف ڪيو، پر کيس خودي کانئڻ جي اهڙي تعليم ڏني، جنهن هن مان وڏ ماڻهپيءَ ۽ معتبريءَ جا سڀ اثر ختم ڪري ڇڏيا. اهو سندس خودي کانئڻ جو معراج هو، جو هالن جي بازار مان فقيرن سان گڏ ڳائيندو لنگهيو: نه ته عام طرح مخدوم صاحب بازار ۾ اچڻ کي عيب

سمجھندا آهن. سندن جاءِ جي ٻاهران ڪيئي درٻان وينا هوندا آهن. سندن ملاقات به مشڪل مسئلو هوندو آهي. فقير جي صحبت مان، هم اوست سان گڏ کيس صوفيائي راڳ ٻڌڻ ۽ ميءِ نوشيءَ جو ورثو به مليو. مخدوم صاحب نياز ۽ حلم جو مجسمو هو. ڳالهائيندو ٿورو هو. سدائين سکوت ۾ رهندو هو. جيڪڏهن ڪو ساڻس ڳالهائيندو هو ته ٻن ٽن چونڊيل لفظن ۾ اهڙو جواب ڏيندو هو، جنهن تي وڏن جيد عالمن ۽ فيلسوفن کي به رشڪ اچي.

منهنجي ساڻس رئيس فقير بخش خان ڪاچيءَ جي معرفت واقفيت ٿي: ليڪن بدقسمتيءَ سان انهيءَ وقت سياسي ڳالهين ۾ مشغول رهڻ ڪري، سندس مجلس ۽ ملاقات مان گهڻو لطف حاصل ڪري ڪو نه سگهيس. دنيوي ڪارخاني جو ڪاروبار سندس ننڍو پيءُ مولوي ميان غلام حيدر صاحب هلائيندو هو. جنهن جو احوال جدا ايندو. کيس ميان محمد زمان فرزند ٿيو، جو ”طالب المولا“ جي تخلص سان سنڌي ادب جي بينظير خدمت ڪري رهيو آهي.

مخدوم ميان غلام محمد صاحب 1 محرم 1363ھ مطابق 28 ڊسمبر 1943ع تي وفات ڪئي.

2. مخدوم ميان غلام حيدر ولد مخدوم ميان ظهير الدين قريشي

هي صاحب هالن جي صديقي قريشي گهراڻي مان هو، جي عام طرح مخدوم سڏجن ٿا. هي مخدوم نوح رح جي اولاد مان، سندس چوڏهين نمبر سجاده نشين مخدوم ميان ظهير الدين عرف ميان پريل ڄام جو چوٿون نمبر فرزند هو. پاڻ 12 ذوالحج 1316ھ مطابق 24 اپريل 1899ع تي هالن نون جي شهر ۾ ڄائو هو. ابتدائي تعليم هالن ۾ هڪ مڪاني عالم وٽ حاصل ڪيائين. پوءِ مولوي شاه محمد وٽ پڙهيائين. ان کان پوءِ هي ديوبند ۾ ويو، جتان مولويءَ جو ڪورس پورو ڪري، دستاربندي ڪري آيو. واپس اچڻ تي سندس والد مرحوم سمورو ڪاروبار سندس حوالي ڪيو. انهيءَ ساري مشغوليت هوندي به، هي ادبي ۽ علمي صحبتن کي جاري رکيو ۽ ڪتابي مطالعو ڪندو آيو، جنهنڪري سندن خانداني ڪتب خاني ۾ ڪتابن ۾ ڪافي اضافو ٿيو. هي تعليم جي معاملي ۾ گهڻي دلچسپي وٺندو هو ۽ هٿ کولي پيسو خرچ ڪندو هو.

سياست ۾ دلچسپي وٺڻ جي شروعات هالا ميونسپالٽيءَ جي پريزيڊنٽ چونڊجڻ سان ڪيائين. منهنجي ساڻس واقفيت 1922ع کان ٿي. ان جو خاص وجهه اهو هو ته سندن والد مرحوم مون کي پدرانہ شفقت سان ڏسندو هو. انهن جي ملاقات لاءِ جڏهين ويندو هئس، ته ميان غلام حيدر صاحب سان به ملڻ ٿيندو هو. ان وقت ميان غلام حيدر صاحب سان اڪثر علمي ۽ ادبي گفتگو ٿيندي هئي. آهستي آهستي ٿي اسان جو دوستاڻو رستو ٿي ويو. اهو آخر تائين هلندو اچي ها، جيڪڏهين سياسي ڳالهين انهيءَ ۾ رخنو نه وجهن ها.

1938ع ۾ ميران محمد شاه بمبئي ڪائونسل ۾، سر غلام حسين جي ايگزيڪيوٽو ڪائونسل جي ميمبر چونڊجڻ بعد خالي ٿيل جاءِ تي اميدوار بيٺو. ميان غلام حيدر مهرباني ڪري منهنجي چوڻ تي هن کي مدد ڪئي، ۽ هو ڪائونسل تي ميمبر چونڊجي ويو. ان کان پوءِ 1930ع ۾ وري بمبئي ڪائونسل جي چونڊ ٿي. ان ۾ ساڳئي ڪم لاءِ وٽس ويس، ان وقت مخدوم ميان غلام محمد صاحب تي هر طرف کان اثر پوڻ لڳا هئا. ميان غلام حيدر تي ڪن دوستن طرفان ميان نور محمد جي فائدي ۾ مدد ڪرڻ لاءِ اثر پيا هئا. سنڌيءَ ۾ چوڻي آهي ته اڻ هيريا ۾ هير متان هرنئي، هيريا نه ڦير متان ڦرني، ان وانگر مون ساڳيءَ مدد جي توقع رکي. ليڪن هن کي مصلحتن جي بناء تي ٻنهي طرف رس رهائڻ جو خيال هو. اهڙي ڳالهه لکي نٿي سگهي. هن وقت تائين مدد کي خاص مهرباني سمجهي پئي ويئي. هاڻ آسپاس ڪم ڪرڻ بعد معلوم ٿيو هو ته انهيءَ حد ۾ منهنجو شخصي به ٿورو گهڻو اثر هو. هالن پراڻن ۾ عزازت ۽ تعلقات هئا. خانوڻ ۽ پٽ وارن سيدن پيرن سان به لاڳاپا هئا. زير پير، جهنڊي جي پيرن جي هڪ گروهه، پاڻوڻ، ۽ پٽ وارن سيدن پيرن سان به لاڳاپا هئا. زير پير، جهنڊي جي پيرن جي هڪ گروهه، پاڻوڻ مٽياري وغيره طرف از خود اثر هلي سگهيو ٿي. پهرين خيرات سمجهي مدد ورتي

پئي ويئي. هاڻ حجت ۽ حق سان مدد گهري ويئي. نتيجي ۾ آهستي آهستي ٿي شڪررنجي پيدا ٿي. جوانيءَ ڪري رت گرم ۽ تجربو ٿورو هو. سياست ۽ شخصي تعلقات کي جدا ڪري هلائڻ جو شعور ۽ جذبو پيدا ڪونه ٿيو هو. اهي اختلاف وڌي ويا ٿيا.

سند جدا ٿيڻ بعد جڏهين سنڌ اسيمبليءَ جون چونڊون ٿيون، ته اسان پير بقادار شاهه کي سندس سامهون اميدوار بيهاري، ڪم ڪرڻ شروع ڪيو. پر مخدوم صاحب وڏي پير ميان الهيار شاهه، بقادار شاهه جي ڀاءُ، سان سڌي گفتگو ڪري، بقادار شاهه کي هٿ ڪٽائي ڇڏيو. چونڊن کان پوءِ اسان کي اميد هئي ته گڏجي ڪم ڪري سگهنداسون. پر اسان مخالفت ۾ وينا سون. ميان غلام حيدر مصلحتن کي نظر ۾ رکي، سر غلام حسين جي وزارت جو ساٿ ڏنو. جڏهين سر غلام حسين کي شڪست ملي ۽ الهه بخش جي وزارت وجود ۾ آئي، تڏهن ميان غلام حيدر، پير الاهي بخش صاحب جي ڪري، وزارت جو ساٿ ڏنو. جڏهين ڍلن جي سوال تي الهه بخش وزارت سان اسان جو اختلاف ٿيو، ۽ اسان وري مخالفت ۾ هليا ويا سون، ته هي وزارت سان گڏ رهيو. اهڙيءَ طرح غلط فهميون ويئون وڌنديون. ساڳيءَ طرح سياست ۾ برادر مر ميران محمد شاهه سان به منهنجا اختلاف پيدا ٿيا هئا، پر هن باوجود منهنجي سخت ڪوشش ۽ بي محابائيءَ جي تعلقات نه ٽوڙيا ۽ منهنجون ڪافر مارجيون برداشت ڪندو آيو؛ ليڪن مخدوم صاحب جي حالت جدا گانهه هئي. هيءُ وڏي گادي نشين جو ڀاءُ ۽ پنهنجي ڳالهه کي مٿي ڪرڻ ۽ ڏسڻ وارو هو. سياست ۾ هر ڪو آزاد هو. جيڪڏهن اسان ڪن ڳالهين خاطر، جن کي اصول ٿي سڏيو سون، حڪومتن جي مخالفت کي پسند ڪيو ٿي، ته هن کي هر ڪو حق هو ته وقتي مصلحتن ۽ شخصي سهوليتن خاطر هو جدا رويو اختيار ڪري. تجربي ۽ سمجهه گهٽ هئڻ ڪري، رواداريءَ جي خبر ڪانه پيل هيم. هاڻ معلوم ٿيڻ لڳو آهي ته اڪثر سياستدانن نئين ٻارن وانگر رسڻ پرڇڻ لڳن ٿا. هنن لاءِ دنيا ۽ مافيا سياست رهي ٿي. ڪاش، اها سمجهه ان وقت اچي ها، ته هن علم دوست، اديب، پراڻي شفيق، مهربان دوست سان قديم نیازمندانہ تعلقات آخر تائين قائم رهندا اچن ها؛ پر هاڻ ڪجهه ٿي نٿو سگهي. صرف ميان الهيار شاهه مرحوم جا هي اکر ڪنن ۾ گونجي رهيا آهن، جيڪي هن پنهنجي ڀاءُ پير بقادار شاهه ۽ مخدوم صاحب جي اليڪشن چٽاڀيٽيءَ ۾ پير بقادار شاهه کي هٿ ڪٽائي، مون کي چيا هئا: چي: ”ميان ميمبريون ايترو لهن ٿي ڪونه، جيترو لحاظ لهي!“ هن وقت مخدوم ميان غلام حيدر مرحوم جو ڀائٽيو مخدوم صاحب به سياست ۾ آهي. سندس سياسي پاليسي به ساڳي، مصلحتن جي لحاظ کان حڪومت جي طرفداري آهي پر اميد ته ماضي کان سبق پرائي اهڙي گستاخي نه ڪبي، جو سياست کي شخصي، ثقافتي ۽ خانداني تعلقات ۾ دخل انداز ٿيڻ ڏبو.

ميان غلام حيدر مرحوم سنڌ اسيمبليءَ تي 1946ع تائين ميمبر رهيو. سال 1946ع جي شروعات جي چونڊن ۾ هن پير بقادار شاهه کي اسيمبليءَ تي چونڊائڻ ۾ مدد ڪئي. وري سال جي آخر ۾ جڏهن اسيمبليءَ ختم ڪري نئون چونڊون ڪرايون ويئون، ته ان ۾ هي ميمبر چونڊجي آيو، ۽ آخر عمر تائين ميمبر رهندو آيو، هي هالا ميونسپالٽيءَ ۽ هالا مسلم ليگ جو پريزيڊنٽ به پڇاڙيءَ تائين رهندو آيو.

مرحوم کي ڪتاب به تصنيف ڪيا آهن، جن مان ڪي ڇپيل ۽ ڪي اڻ ڇپيل آهن سندس ڪوشش سان مخدوم نوح عليه الرحمت جي درگاهه ۽ مسجد جي سامهون هڪ وڏو ورائڊو جمعي نماز پڙهڻ لاءِ تعمير ٿي، 1351ھ ۾ مڪمل ٿيو. هن جو مکيه ڪارنامو 5 جنوري 1942ع تي هالن جي شهر ۾ مخدوم حيدر هاءِ اسڪول جو برپا ڪرائڻ آهي، جنهن جي ساري بلڊنگ سندس خرچ ۽ ڪوشش سان تعمير ڪرايل آهي. ان هاءِ اسڪول ۾ 20 فيبروري 1944 تي بورڊنگ هائوس ٺهرايائين. ان کان پوءِ ان هاءِ اسڪول کي وڌائي ۽ ان سان گڏ سروري اسلاميه ڪاليج پڻ 27 مئي 1947ع تي قائم ڪرايائين.

آخر عمر ۾ ذیابيطس جي بيماريءَ ڪري، سندن طبيعت نيڪ نه رهندي هئي. کين ڪو اولاد نه ٿيو. پاڻ 26 رمضان 1372ھ مطابق 9 جون 1953ع تي صبح جو نوين بجي اڱاري ڏينهن وفات ڪري ويو. نورالله مرقده.

(صفحو 397 کان 400)

3. مخدوم ميان محمد زمان صاحب، مخدوم ميان غلام محمد صاحب قريشي (هالا نوان)

هي صاحب مخدوم نوح عليه الرحمت جو 16 نمبر سجاده نشين آهي. سندس جنم جي تاريخ 9 محرم سنه 1338ھ مطابق 16 سيپٽمبر 1919ع آهي. پاڻ اول ۾ قرآن شريف درگاه جي مجاور حافظ ولي محمد وٽ پڙهيا ۽ ان کان پوءِ سنڌي حاجي عبدالغفور وڪيلاڻيءَ ۽ آخوند عبدالرحمان وٽ، ۽ فارسيءَ جي تعليم مولوي عبدالحيٰ نيڙهيءَ واري ۽ مولوي محمد عالم وٽ ورتائين.

ننڍي هوندي سندس چاچي مولوي ميان غلام حيدر صاحب جي تربيت هيٺ رهيو، جو سندن جد امجد ۽ والد مرحوم جي ڏينهن ۾ سمورو ڪاروبار سنڀاليندو هو. سندن ڏاڏي مرحوم مخدوم ميان ظهيرالدين صاحب سنه 1927ع ۾ وفات ڪئي ۽ ان کان پوءِ سندن والد درگاه سروريءَ جو سجاده نشين ٿيو.

هي پنهنجي والد کي اڪيلو فرزند هو. سنه 1937ع ۾ جڏهن ارڙهن سالن جي عمر کي رسيو ته سندس پهرين شادي تنڊي باگي جي پيرن وٽان ٿي، جي به مخدوم نوح عليه الرحمت جي اولاد مان قريشي پير آهن، تن سالن بعد سندن اهليه وفات ڪئي. ان مان کيس هڪ فرزند، ميان محمد امين صاحب ٿيو. ان کان پوءِ مولوي فضل احمد غزنويءَ جي نياڻيءَ سان ڊسمبر سنه 1942ع ۾ شادي ڪيائين.

سندن والد ميان غلام محمد صاحب 30 ذوالحج سنه 1363ھ مطابق 16 ڊسمبر 1944ع تي وفات ڪئي. هي سنه 1945ع جي شروعات ۾ سجاده نشين ٿيو. ان وقت سندس عمر پنجويهه سال هئي. ٻيو سندس ڪاروبار ساڳيءَ طرح هن جو چاچو ميان غلام حيدر سنڀاليندو رهيو. مخدوم ميان غلام حيدر 27 رمضان سنه 1372ھ مطابق 9 جون 1953ع تي وفات ڪئي. ان کان پوءِ سمورو ڪاروبار کيس سنڀالڻو پيو.

مخدوم صاحب کي شاعريءَ ۽ راڳ سان ننڍي هوندي کان شوق هو. پهريائين تخلص ”بيوس“، پوءِ ”فراقي“، بعد ۾ ”زمان شاه“ ۽ آخر ۾ سنه 1949ع کان ”طالب الموليٰ“ اختيار ڪيائين.

پاڻ سنه 1936ع ۾ هالن جي شهر ۾ ”انجمن علم و ادب“ جو پايو وڌائين، جنهن جي سهاري هيٺ ڪيتريون ادبي ڪانفرنسون سڏايون ويون. سنه 1937ع ۾ سنڌي خان گوپي جي اثر ڪري راڳ ۾ دلچسپي وٺڻ لڳو. ادبي ڪمن ۾ دلچسپي وٺڻ ڪري هالن ۾ هڪ پريس الزمان نالي سان ڪولرايائين، جنهن مان ڪو وقت هفتيوار اخبارون ”الزام“ ۽ ”پاسبان“ نالي سان نڪرنديون هئون. 1950ع ۾ هالن مان هڪ ماهوار رسالو ”فردوس“ سندس سرپرستيءَ هيٺ جاري ٿيو. 1952ع ۾، ماستر جمع خان ”غريب“ سياتان شهر مان، ماهوار رسالو ”طالب الموليٰ“ سندس سرپرستيءَ هيٺ ڪڍيو. 1952ع کان سندس سرپرستيءَ هيٺ حيدرآباد مان شاعر رسالو نڪرڻ لڳو.

1946ع ۾ سنڌي شاعرن جي جماعت ”جمعيت الشعراء“ نالي سان قائم ٿي. ان ۾ هي دلچسپي وٺڻ لڳو، جنهن جو 1952ع تي جيڪب آباد واري اجلاس ۾ سرپرست چونڊيو ويو. 1957ع ۾ کيس گهوٽڪي ڪانفرنس جي موقعي تي جماعت جو صدر چونڊيو ويو. جنهن حيثيت سان پاڻ اڃا تائين انهيءَ جماعت سان وابسته رهندو اچي. تعليم سان خاص دلچسپي اٿن. ”طالب الموليٰ“ هاسٽل، هالا“ ۽ ”طالب الموليٰ“ هاءِ اسڪول، دادو“ سندس ان دلچسپيءَ جا زنده مثال آهن.

1954ع ۾ ادارو ”روح ادب سنڌ“ جو بنياد رکيائين، جنهن جي سهاري هيٺ هالن ۾ راڳ ڪانفرنس 1955ع ۾ سڏايائين، ۽ ماهوار رسالو ”روح ادب“ جاري ڪرايائين. نومبر 1955ع ۾، بزم طالب الموليٰ جو پايو وڌائين، جنهن جون سنڌ ۾ ڪيتريون ئي شاخون کلي ويئون آهن. جنوري 1956ع ۾ ميرپور بنوري ۾ لاڙ ادبي ڪانفرنس سندن صدارت هيٺ ڪئي ٿي. سنڌي ادبي بورڊ جو 1955ع کان ميمبر رهندو آيو. مارشل لا کان پوءِ بورڊ جي نئين سر تشڪيل ۾ هن کي چيئرمين نامزد ڪيو ويو. نومبر 1955ع کان شاه لطيف يادگار ڪميٽيءَ ۽ ڪلچرل مرڪز

جو ميمبر نامزد ٿيو، ۽ ان کان پوءِ به انهن تي ميمبر هلندو اچي. حيدرآباد ريڊيو اسٽيشن جي مشاورتي ڪميٽيءَ جو ميمبر آهي. سنڌ جي اڪثر ادبي مجلسن ۾ سندس شرڪت ضروري ڄاڻي، کين دعوت ڏيئي گهرايو ويندو آهي. پاڻ هن وقت تائين 17-18 ڪتاب تصنيف ڪري چڪو آهي، جنهن جي لسٽ رسالي ”مهراڻ“ جي يادگار نمبر 1957ع ۾ ڄاڻايل آهي، جنهن تان ڪجهه بيان هن احوال لاءِ ورتل آهي.

مخدوم صاحب 1953ع جي چونڊن ۾ سنڌ اسيمبليءَ جي ميمبريءَ تي بنا مقابلي جي چونڊجي آيو. مسلم ليگ وزارت تي پارٽيءَ جو ميمبر رهيو. مغربي پاڪستان اسيمبليءَ جي چونڊ ۾ نه بيٺو. مارشل لا کان پوءِ نئين آئين جي چونڊن ۾ هي مرڪزي اسيمبليءَ تي ميمبر چونڊجي آيو. مرڪزي اسيمبليءَ جي تازين چونڊن ۾ پڻ مخدوم صاحب ڪامياب ٿي ان نشست تي فائز رهيو. سندس طبيعت جو اصل لاڙو ادب ۽ ثقافت طرف زياده آهي: پر مڪاني ضرورتن ۽ وقتي مصلحتن جي بناء تي هي مجبوراً سياست ۾ حصو وٺي ٿو. بدقسمتي سان سنڌ جي اڪثر خاندانن، سياست عمل جي مدنظر، اقتدار ۾ آيل پارٽيءَ سان ساٿ پئي ڏنو آهي، جا ڳالهه مخلص قومي ڪارڪنن جي نقطه نگاهه کان ملڪ ۽ قوم جي مفاد عام لاءِ مضر پئي رهي آهي. مخدوم صاحب به جڳ جهڙو ٿي پئي رهيو آهي. ان ڪري مٿس ميار رکڻ يا نڪتہ چيني ڪرڻ نڪ نظر نٿو اچي. هن وقت حالت ان ڪٿي تي وڃي بيٺي آهي ته سنڌي من حيث القوم سياسي ميدان ۾ شڪست کائي چڪا آهن. وڪائن گهڙڻ جا ملهه ئي ڪونه ٿيندا آهن. ان ڪري مخدوم صاحب جي زندگيءَ جي سياسي پهلو کي ڇڏي، صرف ان جي ادبي ۽ ثقافتي پهلوءَ جو ذڪر ڪيو اٿم.

دنيا جي تاريخ ۾ ڪيترا مثال ملن ٿا، جڏهين ڪن قومن کي سياسي ميدان تي شڪست ملڻ جي باوجود، اهي قومون ختم ٿيڻ جي عيوض، ڌڪ جهلي، وري زنده ٿي ويئون آهن، بشرطيڪ شڪسته خورده قومن سندن ادب ۽ ثقافت کي مرڻ نه ڏنو. روم جي حاڪمن جو يونان تي قبضو ٿيو. پهرين سمجهڻ ۾ ائين پئي آيو ته يونان ختم ٿي ويندو: ليڪن يونانين جو ڪلچر ۽ ادب سلامت هئڻ ڪري، خود رومن لوڪ يونان جي تهذيب جا پوئلڳ ٿي پيا. يونانين جي سياسي شڪست ثقافتي ڪاميابيءَ ۾ بدلجي ويئي. ساڳي حالت منگولن جي ايران ۽ چين جي فتح ڪرڻ وقت بني. ايراني ۽ چيني ڪلچر ۽ زبان زنده رهڻ ڪري، منگول انهن جي رنگ ۾ رڱجي ويا. اسان به جيڪڏهين هن محاذ ثانيءَ کي محڪم جهلي پنهنجي ڪلچر ۽ زبان کي قائم رکيو اچون، ته عين ممڪن آهي ته ٿوري وقت کان پوءِ اسان جي سياسي شڪست ڪلچرل ڪاميابيءَ ۾ بدلجي وڃي. انهيءَ نقطه نگاهه کان مخدوم صاحب جي سنڌي ادب ۽ ثقافت کي زنده رکڻ جي ڪوشش اهم درجو رکي ٿي.

سنڌي ڪلچر، اتحاد انساني ۽ امن عالم جو پيغام بر آهي. سنڌ جا درويش ۽ بزرگ انهيءَ پيغام جا حامل هئا.

سنڌ جي اديبن کي گهرجي ته مخدوم صاحب جي سياسي مجبورين کي در گذر ڪري، سندس ادبي ڪوششن جي پٺڀرائي ڪن. خدا، کيس عمر دراز بخشي ۽ کانئس سنڌي ادب ۽ ثقافت جي خدمت ڪرائيندو رهي.

مخدوم صاحب کي پنج فرزند آهن: مخدوم زاده ميان محمد امين صاحب، 2. ميان غلام محمد صاحب، 3. ميان الهيجايو، 4. ميان عبدالحسين، 5. ميان غلام حيدر.

4. سيد ميان جمال شاه ولد حاجي نور شاه (پاڻوٺ، هالا)

هي شاه صاحب پاڻوٺي سيدن مان هو، جي مٽياري سيدن جي سنائي شاخ، شاه جرار عليه رحمت جي اولاد مان هئا. اصل ۾ سن جي ڳوٺ ۾ وينل هئا، جتان سهولت ۽ گذرمعاش جي خاطر لڏي، ميرن جي صاحبيءَ ۾، پاڻوٺ جي ڳوٺ ۾ اچي ويٺا.

ميان جمال شاه وڌي ڪي ڇهه فرزند هئا: 1. سيد حاجي احمد شاه، 2. سيد حاجي نور شاه، 3. سيد بلند شاه، 4. سيد فيض علي شاه، 5. سيد علي محمد شاه ۽ 6. سيد فضل علي شاه. ان ڳوٺ ۾ ڳاھونين جو زور هو، جن سان شاهن جو تڪرار ٿي پيو. تڪرار ۾ ميان احمد شاه اتي جي ڳاھوني زميندار ڪي قتل ڪري وڌو، جنهن ۾ هن کي جنم ٿيپ اچي ويئي، جتان آزاد ٿيڻ بعد حج تي ويو. ٻيو نمبر فرزند سيد نور شاه هو، جنهن همت ۽ محنت ڪري زمينون هٿ ڪيون، ۽ آباد ڪرائي چڱي ملڪيت ڪئي ڪئي. پاڻوني سيدن جي ملڪيت ۽ طاقت ان کان پوءِ زياده ٿي. هن کي به ڇهه فرزند ٿيا. ٻه شاديون ڪيون هئائين: هڪ سيدن مان، جنهن مان جمال شاه ۽ جيئندل شاه پيدا ٿيا، ۽ ٻي شادي وڏيرن گولاڙن مان ڪيائين، جن مان چار فرزند: نبي بخش شاه، پير بخش شاه، مير حسن شاه ۽ شير محمد شاه پيدا ٿيا. ميان نور شاه حج تي ويو ۽ اتي وفات ڪيائين. منشي ميان محمد رحيم ولد حمل خان لغاري سندس ڪاروبار سنڀاليندو هو. پڳ سندس فرزند ميان جمال شاه تي آئي، جنهن جي حياتيءَ جي ذڪر ۾ هي مضمون لکي رهيو آهيان.

ميان جمال شاه مهماننواز، سادو مزاج، سرڪاري عملدارن وٽ اثر رسوخ رکندڙ هو. کيس گزيت، بندوقن جا پروانا ۽ ڪمشنر صاحب جي دربار جي ڪرسي مليل هئي. شڪار جو تمام شوقين هو؛ عملدارن کي به شڪار ڪرائيندو هو. عام مسافرن جي ڪارائڻ لاءِ ڊيگيون رڌرائيندو هو. کيس چار فرزند ٿيا: ميان ڌڻي بخش، ميان دين محمد شاه، شمس الدين شاه ۽ حسن علي شاه. انهن مان پوين ٽن جو اولاد ڪو نه ٿيو. پهرئين نمبر کي ٽي پٽ آهن: جمال شاه، جيئندل شاه، ۽ نورشاه. ميان ڌڻي بخش باهت، مهماننواز، شڪار جو شوقين، عملدارن ۽ دوستن کي شڪار ڪرائڻ ڪوڏيو آهي. باوجود عملدارن جي خوشامد ڪرڻ جي، وقت بوقت عملدارن جي دشمنيءَ ڪري تڪليفن هيٺ پئي آيو آهي. رئيس فقير بخش خان سان دوستي هيس، مٽياري سيدن سان به سٺا تعلقات اٿس.

ميان جمال شاه جو هڪ ڀاءُ، ميان شير محمد شاه، پوليس ۾ سب انسپيڪٽر هو. باهت ۽ سرڪش هو. لاڙڪاڻي ضلعي ۾ جڏهن نوڪريءَ ۾ هو ته کيس پٽن جي ماڻهن خون ڪرڻ جي ڪوشش ڪئي، جن جي ڏڪن کان هو بچي ويو. پوءِ نوڪري ڇڏي، اچي ڳوٺ ويٺو. سندس ٻيو ڀاءُ سيد مير حسن شاه هو، جنهن جي مون شادي ڪئي آهي. ان کي هڪ فرزند حاجي غلام شاه هو، جو تاريخ 13 نومبر 1960ع تي، موٽر جي حادثي ۾، لاولد، 80 ورهين جي عمر ۾ وفات ڪري ويو.

سيد ميان جمال شاه تاريخ 22 ربيع الاول 1336 هـ مطابق 7 جنوري 1918ع تي وفات ڪئي. مخدوم بلاولي جي قبرستان ۾، پاڻوٺ لڳ مدفون آهي. سندن خاندان جي مکيه ماڻهن جي وفاتيءَ جون تاريخون هيٺيون آهن:

- (1) سيد حاجي نور شاه ولد سيد جمال شاه وڏو: 30 رجب 1290 هـ، مطابق 24 سيپٽمبر 1872ع .
- (2) سيد مير حسن شاه ولد حاجي نور شاه: 12 ربيع الاول 1330 هـ مطابق 9 مارچ 1911ع .
- (3) سيد حاجي شير محمد شاه ولد حاجي نورشاه: 15 محرم 1337 هـ، مطابق 22 آڪٽوبر 1918ع .
- (4) سيد محمد حسين شاه ولد حاجي فضل علي شاه: 5 جمادي الآخر 1346 هـ، مطابق 27 نومبر 1927ع .
- (5) سيد حاجي محمد شاه ولد سيد قمبر علي شاه: 20 جمادي الثاني 1349 هـ، مطابق 15 نومبر 1930ع . اهي سڀ، سواءِ حاجي نور شاه جي، بلاوليءَ جي مقام ۾ مدفون آهن.

5. پير علي بخش شاه، پير لطف علي شاه پٽائي (پٽ شاه)

سندس ٻيو نالو ”علڻ سائين“ هو. تخلص ”علڻ“ هوس. پاڻ 1871ع ڌاري ڄائو هو. سنڌي ۽ فارسي تعليم ميان محمد پٽيءَ وٽ حاصل ڪيائين. مٽياري سيدن جي جرارپوٽا خاندان مان، شاه عبدالڪريم بلڙيءَ واري جي

اولاد مان، شاه عبداللطيف ڀٽائيءَ جو ستون نمبر سجاده نشين هو. سندن والد 1317ھ، مطابق 1899ع ۾ وفات ڪئي، ۽ وڏي فرزند هئڻ ڪري هي سجاده نشين ٿيو. هي فقير طبع ۽ شاه جي ڪلام جو سوز سان ڳائيندڙ هو. اڪثر جمعي رات جي راڳ وقت پاڻ به فقيرن سان گڏ ڳائيندو هو. شاعر به هو، ليڪن سندس ڪلام گڏ ٿي نه سگهيو آهي. نماز روزي جو پابند هو. انهيءَ وقت جي سجاده نشين وانگر، هي به راڳ ۽ ملاڪڙي ۾ دلچسپي وٺندڙ هو. خاندان سان لاڳاپن وڌائڻ ۾ چڱو بهرو ورتائين. راڳ جي ڄاڻ هوندي هيس. سنڌ جا اڪثر مکيه ڳائڻا ۽ طوائفون راڳ ڳائڻ لاءِ وٽس ايندا هئا. جنهنڪري کيس مختلف راڳئين، وڃت ۽ تال جو پورو پتو هوندو هو. درگاه ۽ مسجد جي اڪثر تعمير سندس دؤر ۾ ٿي. ملاڪڙي ۾ ڪافي دلچسپي ورتائين. ڪيترا ناميارا ملهه سندس دسترخوان ۽ پيسي مان مستفيد ٿيندا هئا. ڄام منا خان جوڻيجو، درگاه جي خاص معتقدن مان هو. هو ملهن کي انعام ڏيڻ ۾ خاص شهرت حاصل ڪري چڪو هو. پٽ شاه جي ميلي تي پير صاحب ۽ ڄام صاحب جي ڪوششن سان ملاڪڙو زور وٺي ويو، جنهنڪري ماڻهن جي آمد ۾ به اضافو ٿيو ۽ ميلو وڏي ويو.

پير صاحب کي عمدن گهوڙن ڌارڻ جو خاص شوق هوندو هو. هزار رپيا خرچ ڪري گهوڙا وٺندو هو. هن صاحب جو اهل تشيعت طرف گهڻو لاڙو هو، ان ڪري شاه صاحب جي ڪلام ۾ صوفيانه پهلوءَ کان وڌيڪ، سرفروشي، قرباني ۽ سوز گداز جي نقطي کي اهميت ڏنائين ٿي. شاه جي ڪلام کي اهڙي نقطي کان ڏسڻ وارن جي خيال موجب، هر مذهب ۾ قربانيءَ کي بنيادي اهميت حاصل آهي: حضرت ابراهيم خدا ڪارڻ پٽ جي قرباني ڪرڻ گهري ته سندس اولاد مان سوين نبي پيدا ٿي سگهيا؛ حضرت عيسيٰ پنهنجي قرباني ڏني ته دنيا ۾ هر طرف سندس تعليم پکڙجي ويئي. اهڙيءَ طرح اسلامي تعليم کي نئين سر زنده ڪرڻ لاءِ امام حسين عليه السلام پنهنجي ڪٽنب سميت قربان ڪيو.

سختي شهادت جي نسور وٺي ناز،

ڪي رند پروڙين راز، قضيو ڪربلا جو، (شاه)

دوست ڪهائي دادلا، محب مارائي،

انهيءَ ۾ آهي، ڪا اونهي ڳالهه اسرار جي. (شاه)

بي ڳالهه جا هنن شاه جي ڪلام مان چونڊي، سا هئي لياقت جي، جنهن تي اهل تشيعت جو مدار آهي، جنهنڪري هو حضرت علي عليه السلام کي فضيلت ڏين ٿا. ”انا مدينه العلم و علي بابها“ ان جي دليل ۾ پيش ڪن ٿا. شاه جي ڪلام مان به ڪيئي بيت دليل ۾ ڏين ٿا.

”جو ملن ڪي ميهڙو، سوئي مون سردار.“

حيدر جي هٿان، وڙهه ته ويري مارئين.“

امام حسين عليه السلام لاءِ هيٺيون بيت حجت طور پيش ڪن ٿا:

چار تراريون چيلهه سان، ٻڌائين به پاڳون،

اڳين جون آڳون، ڪانڌ قلعي ۾ موڪيون. (شاه)

هنن درد ۽ فراق کي روحاني ترقيءَ لاءِ ضروري ٿي سمجهيو:

جيڪي فراقان، سو وصالان نه ٿئي،

اچي اوطاقان، مون کي پرين پري ڪيو. (شاه)

ماتر کي سوز ۽ گداز وڌائيندڙ سمجهي، هنن ماتر حسين کي روحاني ترقيءَ لاءِ ضروري ڄاتو ٿي.

شاه عبد الڪريم بلڙي ۽ شاه لطيف جي خليفن، انهيءَ ڪري سندن دستار جو رنگ ڪارو ڪيو هو.

محرم جي ڏينهن ۾ هو ماتر ڪندا هئا.

اهو شاه صاحب جي فلسفہ حيات جو هڪ پهلو هو: ٻيا نقطہ نگاہ بہ نڪري سگهيا ٿي. جيئن قرآن شريف جي مختلف تشريحن ڪري مسلمانن ۾ ڪيترا فرقا پيدا ٿي پيا، تيئن شاه صاحب جي بہ مختلف نقطہ نگاہن سان تشريح ٿيڻ لڳي هئي. هڪڙن رسالن ۾ خدا ۽ رسول (صلي الله عليه وآله وسلم) جي ساراهه کان سواءِ ٻيا بيت نہ هئا، تہ ٻين ۾ وري شاه صاحب کي سني ثابت ڪرڻ لاءِ چئن صحابن جي تعريف جا بيت شامل ڪيا ويا آهن، ۽ سر ڪيڏاري کي رسالي مان ڪيڏ جي ڪوشش ڪئي وئي آهي. انهيءَ فريقيبنديءَ جي اختلافي سيلاب ۾ شاه صاحب جهڙي ڪثرت ۾ وحدت ڏسڻ واري بزرگ جا گادي نشين بہ لڙهي ويا، ۽ انهيءَ جي زد کان علامہ آءِ آءِ قاضي ۽ ڊاڪٽر دائود پوٽي جهڙا عالم بہ بچي نہ سگهيا.

منهنجي ساڻس اوائلي واقفيت قاضي محمد ڪامل، هالن پراڻن واري جي معرفت ٿي هئي. هو صاحب بہ اهل تشيعت هو. وڌيڪ لاڳاپا، سن ۾ مٿياري سندن جي ڪانفرنس لاءِ دعوت ڏيڻ وقت پيدا ٿيا. جڏهن آءُ پٽ شاه ۾ ان ڪم لاءِ وٽس ويس تہ هن صاحب چيو تہ ’بابا، آءُ ڪانفرنس ۾ اچڻ لاءِ تيار آهيان پر شرط اهو آهي تہ ان جو صدر ڪو عالم ۽ خادم ملڪ ڪيو وڃي ۽ سجاده نشين يا وڏو خاندان سيد نہ ٿئي. تنهنجا انهيءَ ڪانفرنس سڏائڻ لاءِ ڪهڙا بہ اوچا مقصد چو نہ هجن، پر اڄڪلهه جا اڪثري سادات ۽ پير ذاتي اقتدار، عزت ۽ بزرگيءَ جي مرضن ۾ ڦاٿا پيا آهن. اسان سڀني کي نفس آهي. هڪ گاديءَ وارو اهو نہ گهرندو تہ ٻئي گادي نشين جي اڳواڻيءَ هيٺ رهي، مون ان ڳالهه کي واجبي ڄاڻي ڪيس يقين ڏياريو تہ آءُ حتي الامڪان انهيءَ اصول مطابق ڪانفرنس جي رهبري ڪندس. پر جڏهين جملي سيد اچي ڪانفرنس ۾ ڪنا ٿيا، تہ باوجود منهنجي ڪوشش جي، مٿياري سندن ووٽن جي زور تي سخي هاشم شاه جي سجاده نشين پير الهيار شاه کي ڪانفرنس ۽ انجمن جو پريزيڊنٽ چونڊي ڇڏيو. هي صاحب ان وقت پنهنجن همدردن ۽ عزيزن سميت مجلس مان احتجاج طور اٿي ويو. گهڻيءَ منت سماجت بعد پٽ ۽ ڀائرن کي مجلس ۾ اچڻ جي اجازت ڏنائين، ليڪن پاڻ نہ آيو. هي اهل تشيعت هو. متارين وارا سيد سني هئا.

ڪجهه وقت کان پوءِ جڏهين منهنجي ساڻس گفتگو ٿي، تہ چيائين تہ ابا مسلمانن ۾ اصل کان لياقت ۽ تعداد جي فوقيت تي اختلاف رهندا پئي آيا آهن. رسول ڪريم جي وفاتيءَ بعد مسلمان فطري لاڙن ڪري ورهائجي ويا. هن وقت اهل طريقت جا مرڪز پنهنجي بنيادي روحاني مقصد کان هٽي، دينوي شان شوڪت ۽ بزرگيءَ جا اڏا بنجي پيا آهن. اهڙيءَ حالت ۾ تون ڪهڙي طرح سان اقتدار جي جنگ کي ختم ڪرائي، اعليٰ معيارن تي جماعت ڦاٿي سگهندين. هن جي ڳالهه صحيح ثابت ٿي. جيڪڏهين اسين قاضي اسدالله شاه مرحوم جهڙي خادم خلق ۽ عالم فاضل کي صدر بنايون ها تہ ”انجمن سادات مٿياري“ جي مقصدن حاصل ڪرڻ ۾ شايد ڪاميابي ٿي وڃي ها. اهي مقصد سندن جي اخلاقي اصلاح، روحاني ترقي ۽ معاشرتي سداري ۽ کين خدمت خلق طرف رجوع ڪرڻ جا هئا. ليڪن انهيءَ بنيادي غلطيءَ ڪري هيءَ سوشل جماعت، ذاتي اقتدار حاصل ڪرڻ جي اختلافن سبب، ڪامياب ٿي نہ سگهي.

پير ميان علڻ سائين ٽي شاديون ڪيون هيون: پهرين شادي شڪارپور جي سيدن مان ڪيل هئي، جنهن مان علي اڪبر شاه، ڏنل شاه، بچل شاه ۽ يار محمد شاه پيدا ٿيا؛ ٻي ڪورن جي سيد بقادار شاه ميرڻ پوٽي جي نياڻيءَ سان ڪيل هيس، جنهن مان وڏو فرزند شاه ڏنو شاه ۽ امام علي شاه پيدا ٿيا؛ ٽين شادي، سالاري جي سيدن مان ڪئي هئائين، جنهن مان غلام شاه ٿيو. سندس ننڍو ڀاءُ جڙيل شاه عرف گهوٽ سائين اڃان تائين زندهه آهي، جنهن کي اولاد نہ آهي. پير علڻ سائين 18 مئي 1933 ع مطابق 14 محرم 1352 هه تي وفات ڪئي. هن کان پوءِ سندس جاءِ تي ان جو وڏو فرزند ميان شاه ڏنو شاه گادي نشين ٿيو آهي.

ميان شاه ڏنو 1894 ع ۾ ڄائو هو. خدا کيس وڏي حياتي ڏني. محبتي، روزي نماز جو پابند، طبع جو حلیم آهي. ان کي ٽي فرزند آهن، جن مان وڏي جو نالو ميان غلام شبير شاه عرف اله بخش شاه آهي. ميان شاه

ڏني شاهه کي ”شاهن سائين“ به ڪري سڏيندا آهن. ان به شاديون ڪيون آهن، هڪ بيچانجي جي پٺاڻن وٽان، جنهن مان ميان غلام شبير شاهه آهي. ۽ ٻي شادي ميرزا غلام حسين حيدرآباد واري وٽان ڪيل اٿس، جنهن مان 1. الطاف حسين شاهه، ۽ 2. غلام مهدي شاهه آهن.

6. خانبهادر عظيم خان عنايت علي خان دراني پٺاڻ (هالا پراڻ)

خانبهادر عظيم خان جو والد، عنايت علي خان دراني پٺاڻن مان هو. سندس ڏاڏي جو نالو به عظيم خان هو. ميان عنايت علي خان پوليس ۾ نوڪريءَ خاطر سنڌ ۾ سڪونت اختيار ڪئي هئي. چوڻ ۾ اچي ٿو ته جڏهن هو ماتليءَ ضلعي حيدرآباد، ۾ سب انسپيڪٽر پوليس هو. ان وقت هالن جو قاضي ميان عبدالواحد اتي مختيارڪار هو. ٻنهي جو پاڻ ۾ دوستيءَ جو رستو ٿي ويو. انهيءَ رستي ڪري هن پنهنجي نياڻيءَ جو سڱ قاضي عبدالواحد کي ڏنو. انهيءَ لحاظ ڪري پوءِ هن جي رهائش به هالن پراڻن ۾ ٿي. ميان عظيم خان 1882ع ۾ هوسڙيءَ منجهه ڄائو. هي ساڍن چئن ورهين جو هو ته سگهوئي 1886ع ۾ سندس پيءُ وفات ڪري ويو. هن جي ۽ هن جي ڀائرن پيڙن جي پرورش پوءِ قاضي عبدالواحد جي هٿ هيٺ ٿي.

ميان عظيم خان سنڌي پڙهي، انگريزي پڙهڻ وينو. مئٽرڪ تائين پڙهي، ريوينيو کاتي جي نوڪريءَ ۾ 1 آڪٽوبر 1900ع تي گهڙيو. پهرين نوابشاهه ضلعي ۾ شايد ڪلارڪ هو، پوءِ آهستي آهستي ڇڙهي 1914ع ۾ مختيارڪار ٿيو. ان کان پوءِ کيس بمبئي ۾ 1917ع ۾ ڪوآپريٽو ٽريننگ لاءِ گهرايو ويو، جتي ٽريننگ ڏيڻ کان پوءِ 1918ع ۾ کيس ڪوآپريٽو سوسائٽين جو اسسٽنٽ رجسٽرار ڪري سنڌ ۾ رکيو ويو. 1921ع ۾ سٺي ڪم ڪار ڪري سرڪار طرفان کيس خانصاحبيءَ جو لقب مليو. 1923ع ۾ کيس خانبهادريءَ جو لقب مليو. انهيءَ کان پوءِ کيس سوسائٽين جو ڊپوٽي رجسٽرار ڪيو ويو، جنهن عهدي تي هو 22 جنوري 1921ع کان 31 مئي 1930ع تائين رهيو. پوءِ 1934ع ۾ وري ريوينيو کاتي ۾ ميرپورخاص جو ڪليڪٽر ڪري رکيو ويو. ان کان پوءِ هو مئنيجر انڪمبرڊ اسٽيٽس ٿي رهيو. ڪجهه وقت سرڪار طرفان بمبئي ڪائونسل تي نامزد ميمبر به ٿي رهيو. نيٺ 1937ع ۾ پينشن تي لٿو. پر سرڪار کيس وري ڳوٺ سڌار هلچل جي پرويگنڊا لاءِ 1938ع ۾ عملدار ڪري مقرر ڪيو، جنهن ڪم جي سلسلي ۾ هي سڪرنڊ تعلقي ۾ شورا ڳوٺ (ڪنڀاريون) ۾ گشت ڪندي دل جي بيهڻ ڪري 19 ڊسمبر 1938 تي وفات ڪري ويو.

خانبهادر عظيم خان زونئرن مان شادي ڪئي هئي، جتي سندس ٻه پيڙون به شادي ڪري ڏنل هيون. کيس هڪ فرزند عنايت علي خان نالي هو، جو 1 ڊسمبر 1921ع تي، لاولد وفات ڪري ويو.

قاضي ميان عبدالواحد کي خانبهادر جي همشير مان هڪ فرزند قاضي محمد افضل هو، جنهن کي خانبهادر عظيم خان نياڻي پڙائي هئي، ان مان کيس هڪ پٽ ۽ ٽي نياڻيون ٿيون. هن وقت سندس ملڪيت جا اهي وارث آهن.

سنڌ جي اڪثر مصيبتن جا ڪارڻ پير، زميندار ۽ جاگيردار ۽ ڪاموري ڪلاس جا ماڻهو رهيا آهن. پيرن مان اڪثر بداخلاق، خود مطلب، غريبن جو رت چوسڻ واريون جرون تي ڪم ڪن ٿا. زميندار طبقو زياده تر بزدل، خود مطلب، ظالم ۽ هر حاڪم جو موچڙي ڪٽ غلام ٿي رهيو آهي. سنڌي ڪامورن جي ته ڳالهه ٿي نه ڪجي. هو اڪثر رشوتي، طاقت جا سلامي، خود غرض، ملڪ ۽ عوام جا دشمن ۽ وڏا طوطي چشم پئي رهيا آهن — ايتري قدر جو سنڌي ۾ هيءُ عام چوڻي ٿي ويئي آهي ته ”ڪامورو نه دوست، اوجھري نه گوشت“. پر ان صحرا ۾ ڪيئي ناياب ۽ قدآور درخت پيدا ٿيا، جن نه صرف ملڪ ۽ ماڻهن لاءِ آسائش جو ڪم ڏنو، پر رشوت کان پري، محبتي، اديب، صاحب اخلاق ۽ مهذب ٿي گذريا آهن. اڳئين وقت جي ڪامورن ديون ڏيارام، ديوان ڪوڙومل، قادر داد خان، سردار محمد ابراهيم، سردار محمد يعقوب، ميرزا قليچ بيگ صاحب وغيره کي ڇڏي، تازي دور جي عملدارن تي اچبو، ته خانبهادر عظيم خان جو درجو منجهن وڏو ليڪڇڻ ۾ ايندو. هو رشوت کان پري عوام جو

خادم، ڪو آپريٽو تحريڪ جو مشنري، ملڪ جو خير خواه، مڊر، دوستي جو سچو، ڪم آزر، مهل سر ڪم ايندڙ ۽ ملڪ جي اڪثر ڀلي جي ڪمن ۾ اندروني مدد ڪندڙ هو. موجوده دور جي اڪثر سياستدان سان هن جا دوستانا تعلقات هئا. ڪو ڪانگريسي هو يا مسلم ليگي، شهري هو يا ٻاهر وارو - هر هڪ جي واتان سندس تعريف ٻڌڻ ۾ ايندي هئي. جڏهن به ڪاموري ڪلاس جي ڪافر ماجراين تي نظر پوندي آهي ته دل تي ايڏو غصو ايندو آهي، جو ڀانئجي ته انهن ڏي منهن ڪڍي نه نهارجي، پر خانبهادر جهڙا ماڻهو جڏهن ياد اچن ٿا ته اهو غصو گهڻو گهٽجي ويندو آهي.

مون سان سندس واقفيت 1922ع ڌاري سن ۾ ڪوآپريٽو سوسائٽيءَ جي غرض سان اچڻ وقت ٿي. جڏهن آءٌ 1925ع ۾ ضلعي لوڪلبورڊ ڪراچيءَ جو وائيس پريزيڊنٽ چونڊيس ۽ ملڪ جي سياسي سماجي ۽ تعليمي ڪمن ۾ وائيس پريزيڊنٽ چونڊيس ۽ ملڪ جي سياسي، سماجي ۽ تعليمي ڪمن ۾ دلچسپي وٺڻ لڳس، ته هن زور ڪري اچي مون سان دوستانا تعلقات قائم ڪيا، ۽ اصرار ڪري، هن مون کي سنڌ پراونشل ڪوآپريٽو بئنڪ (انهن ڏينهن ۾ سنڌ سينٽرل ڪوآپريٽو بئنڪ) جو ڊائريڪٽر چونڊايو، نه صرف ايترو، پر انهيءَ بئنڪ تي ٻيا ڊائريڪٽر به منهنجي صلاح سان چونڊايائين. ان سان گڏ ملير ڪوآپريٽو سوسائٽي، حيدرآباد زمينداري بئنڪ ۽ ٻين اڪيچار ڪوآپريٽو ادارن ۽ جماعتن ۾ حصي وٺڻ لاءِ مون کي رضامند ڪيائين. اسان جي ايتري دوستي ٿي ويئي، ۽ هن جي اثر مون کي ايترو راغب ڪيو، جو ساڻس گڏ آءٌ به ڪوآپريٽو تحريڪ جو مکيه ڪارڪن ٿي پيس.

سنڌ جي جدائيءَ واري تحريڪ، مسلمان جي آدمشماريءَ کي پوري لکائڻ جي ڪوشش، مسلمانن جي انگريزي اخبار جاري ڪرڻ جي تجويز، ڳوٺ سڌار تحريڪ، سڀ ۾ خانبهادر جو مخفي هٿ ڪم ڪندو هو. سنڌ جي اڪثر ڪامورن ۽ زميندارن سان سٺا تعلقات هئڻ سبب، انهن جي ذريعي ماڻهن جا اڪيچار ڪم ڪرائيندو هو. مون لا محبت ۽ عزت هوندي هيس ۽ مون کي به سندس لاءِ ساڳي محبت ۽ عزت هوندي هئي. هن جا سوين خط مون وٽ محفوظ آهن، جن مان پتو پئجي سگهندو ته هو ڪهڙيءَ طرح منهنجي همت افزائي ڪندڙ هو.

اڄ خانبهادر نه آهي، نه سندس اولاد مان ڪو آهي. سواءِ سندس ڀائيجي منور حسين جي، جو 15 سالن عمر جو ڪاليج ۾ سائنس پڙهي رهيو آهي. ليڪن سندس نالو، ناموس ۽ دوستانا لاڳاپا قائم آهن. هو ڪنڀارين وارن بزرگن جو، قاضين جي لاڳاپي ڪري، مريد هو. مخدوم صاحب هالا، ۽ سنڌ جي جملي مکيه خاندانن سان سندس گهرا تعلقات هئا.

7. ميان عبداللطيف ولد ميان دين محمد پٽي (هالا پراڻ)

هن جا وڏا اصل راجپوت گهراڻي جا، جيسلمير جا ويٺل هئا. هن خاندان جو وڏو شيخ مخدوم عبدالله صاحب حضرت غوث بهاء الدين ذڪريا ملتانيءَ جي نظر عنايت ڪري، مسلمان ٿيو، ۽ رياضتون ڪري، ولايت جي درجي تي پهچي، خلافت جو خرقو حاصل ڪري، سنڌ ۾ هالا جي نزديڪ ڳوٺ ڳاهوٺ (لڳ ڀاڻوٺ) ۾ اچي سڪونت پذير ٿيو، ۽ اتي ئي وفات ڪيائين. سندس مقبرو جهنگل ۾ آهي، جتي ماڻهو ماهه پهرينءَ خميس تي زيارت لاءِ ايندا آهن. ان تائين شجرو نسب ميان عبداللطيف جو هيٺينءَ طرح آهي: ميان عبداللطيف بن ميان دين محمد بن ميان محمود بن ميان عبدالعليم بن ميان نعمت الله بن ميان عبدالحميد دوم بن ميان فتح محمد بن ميان محمد ابراهيم بن ميان محمد عمر بن مخدوم عبدالحميد بن ميان احمد دوم بن ميان فتح الله بن مخدوم احمد اول بن ميان اسحاق بن ميان محمد عمر بن ميان محمد اسماعيل بن مخدوم شيخ عبدالله.

مخدوم احمد اول پنهنجي ڀاءُ مخدوم محمد ۽ ٻئي سموري ڪٽنب سميت لڏي اچي هال ڪنڊيءَ ۾ ويٺو. ۽ 934 هه ۾ وفات ڪيائين. جڏهن هال ڪنڊيءَ کي دريا پاڻ لڳو ته سندس اولاد مان ميان نعمت الله اڳين بزرگن جا

لاش لڏائي، مسجدن ۽ گهرن جو سامان کڻائي، 25 ربيع الثاني 1178ھ ۾ اچي، موجوده جاين تي هالن پراڻن ۾ ويٺو، جتي سندن اولاد اڃان تائين رهندو اچي.

چوڻ ۾ اچي ٿو ته ميان دين محمد کي اولاد ڪونه ٿي ٿيو، ان ڪري شاه عبداللطيف ڀٽائي عليه الرحمت جي مقبري تي اچي مراقبو ڪيائين. اتان کيس اشاري ۾ چيو ويو ته توکي فرزند ٿيندو، ان تي اسان جو نالو رکج. 1274ھ ۾ ميان عبداللطيف تولد ٿيو، ان ئي سال ميان دين محمد وفات ڪئي. ان کان پوءِ سندس پرورش ۽ تربيت ميان محمد صالح جي ذمي رهي، جنهن کيس پارسي ۽ عربي پڙهائي.

ميان عبداللطيف طب ۽ علم جفر ۾ ڪافي دسترس رکندو هو. اڳين جي دستور موجب پساريءَ ڏي نسخو لکي ڏيندو هو. معاوضو نه وٺندو هو وٽس مريضن جا ميلا لڳا پيا هوندا هئا. دعا به ڪندو هو ۽ دوا به. نماز روزي جو پابند هو. سدائين ذڪر فڪر ۽ وضوءَ ۾ رهندو هو. هن 9 جمادالثاني بروز اربع 1337ھ مطابق 8 مارچ 1919ع تي وفات ڪئي.

هن تي شاديون ڪيون هيون. جن مان کيس چار فرزند ٿيا. سندس وڏي فرزند جو نالو ميان دين محمد هو، جنهن کي ٻه فرزند آهن: 1 ميان محمود، ۽ 2 ميان عبداللطيف عرف نواز احمد. ٻئي گهر مان ميان عبداللطيف کي ميان محمد فرزند ٿيو ۽ ٽئين گهر مان ميان رحمت الله ۽ ميان لطف الله ٻه فرزند ٿيس.

ميان محمد ابراهيم سندس سوتاري سوت هو. ان کي ٻه فرزند ٿيا. 1. ميان محمد صالح، جواسڪولن جو ڊيوٽي انسپيڪٽر ٿي رهيو ۽ ڪيترا ڪتاب تصنيف ڪيا هئائين، جو ٿورا سال ٿيا ته وفات ڪري ويو آهي، ۽ 2. ميان نور محمد صاحب، جيڪو حيات آهي.

ميان عبداللطيف جي وڏي فرزند، ميان دين محمد، 3جمادي الثاني 1340ھ مطابق 1 فيبروري 1922ع تي وفات ڪئي.

ڪمپوزنگ برڪت علي شيخ

سنڌ جا اسلامي درسگاه

ڊاڪٽر محمد جمن ٽالپر

اهي مواد ڊاڪٽر محمد جمن ٽالپر جي پي ايڇ ڊي مقالي بعنوان سنڌ جا اسلامي درسگاه تان ورتو ويو آهي، جيڪو سنڌ ڪلاسڪس، صوبائي حڪره ڪميٽي ۽ سنڌ ثقافت کاتي پاران جون 1982 ۾ ڇپرايو ويو آهي. هن ڪتاب جو ليکڪ سنڌ يونيورسٽي جي ايجوڪيشن فيڪلٽي ۾ پروفيسر رهيو آهي. [

هالڪنڊي (هالا)

هالڪنڊي يا هاله ڪنڊي (هالا پراڻا) مدت کان سنڌ جو هڪ پرڳڻو شمار پئي رهيو آهي. هن وقت به تاريخي لحاظ کان خاصي شهرت رکي ٿو. هالا پراڻا ۽ هالا پراڻا ۽ هالا نوان هڪٻئي کان ٻن ميلن جي مفاصلي تي آهن. هاڻوڪو هالا نوان اول مرتضيٰ آباد سڏجڻ لڳو پر بعد ۾ ان کي به هالا چيو ويو. مرزا غازي بيگ جي وقت ۾ ڄام هالي جي ذڪر ۾ اچي ٿو ته هالا قوم جي وڏي ڄام هالار جو هاله ڪنڊي شهر ٻڌايل آهي. (1)

ڄام فيروز، مرزا شاه حسن کان شڪست کائي گجرات ڀڄي ويو. مرزا شاه ٽن ڏينهن کان پوءِ اچي نئي شهر ۾ لٿو ۽ تغلق آباد ۾ سڪونت اختيار ڪيائين. ڇهن مهينن کان پوءِ هاله ڪنڊي (هالا) جي رستي 930ھ ۾ سيوستان ويو. (2)

هن وقت هالا (هاله ڪنڊي) حيدرآباد ضلعي (3) جو هڪ تاريخي شهر آهي، جنهن پنهنجي هنج ۾ ڪيترن ئي برگزيده عالمن ۽ متبرڪ هستين کي جنم ڏنو. هتي ڪيترائي عالم ۽ فاضل، عارف ۽ زاهد، بزرگ ۽ اولياءُ الله ٿي گذريا. هي شهر نه فقط علم ادب، ديني تعليم و تربيت، اسلامي درسگاهن جو گڙھ ٿي رهيو آهي. پر خدا وارن جو آرامگاه پڻ آهي. هتي جي عالمن، فاضلن ۽ بزرگن ۽ سندن قائم ڪيل درسگاهن جو جيڪو احوال معلوم ٿيو آهي. ان جو هتي ذڪر ڪجي ٿو.

مخدوم عربي ڏياڻي جو درسگاه

مخدوم عربي ڏياڻو پير آسات جو پيءُ وڏو عارف عالم ۽ ڪمال جو صاحب هو. سندس عبادتون ۽ رياضتون بيان ڪرڻ کان ٻاهر آهن. چون ٿا ته هڪ هنڌ ويهي ڪلام پاڪ جا 140 ختما ڪيا هئائين. سندس خانقاه ۾ قائم ڪيل درسگاه مان ڪيترائي طالب علم ظاهري ۽ باطني علم سان فيضاب ٿيا. مخدوم نوح رح به ڪانئس ئي علم پرايو. هن سن 980 ه ۾ وفات ڪئي ۽ هالن ۾ مدفون آهي.

مخدوم عربي ڏياڻي جو پٽ مخدوم بايزيد به وٽس ئي ديني علم پڙهيو. هي به پيءُ وانگر ظاهري توڙي باطني علوم جو صاحب هو. پنهنجي پيءُ کان پوءِ انهي مدرسي ۾ حق ۽ هدايت جي رستي تي مستقيم رهي، طالبن کي فيض ڏيندو رهيو.

مخدوم نوح رح

مخدوم نوح رح بن نعمت الله صديقي، اسلام جي ڏهين صدي هجري جو تمام وڏو بزرگ عالم ٿي گذريو آهي. سندس نسب هن ريت آهي: مخدوم نوح بن نعمت الله بن اسحاق بن شهاب الدين بن مخدوم سروري بن شيخ فخرالدين صغير بن عزالدين بن شيخ ابو بڪر ڪتابي (ڪوت ڪروڙ جو رهندڙ) بن شيخ اسماعيل بن شيخ عبدالله بن شيخ نصير الدين بن شيخ سراج الدين بن ابو نجيب ضياءُ الدين عبدالقادر سهر وردي رح (جو سهروردي سلسلي جو منڍ آهي).

مخدوم نوح رح پاڻ عالم، عالم عارف حافظ قرآن ۽ برگزيده هستي ٿي گذريو آهي. عربي، فارسي ۽ سنڌي ٻولين تي دسترس حاصل هيس. قرآن شريف جو فارسي زبان ۾ ترجمو ڪيائين، جيڪو برصغير پاڪ وهند ۾ پهريون فارسي ترجمو آهي. قرآن شريف جي تعليم ۽ تلاوت مولانا مخدوم عربي ڏيائي هلائي کان حاصل ڪيائين.

مخدوم نوح رح کي قرآن شريف جي حقيقت ۽ اسرارن تي وڏو درڪ حاصل هو. قرآن شريف سان گڏ ٻين علمن جو درس پڻ ڏيندو هو. بهاء الدين دلقيوش سندس خاص دوستن ۽ مردين مان هو. ان جي دستخط قراڻ پاڪ جو فارسي ٻولي ۾ ترجمو هن وقت هالن ۾ موجود آهي.

مخدوم نوح رح، مرزا محمد باقي ترخان کان وٺي ويندي اڪبر اعظم جي سنڌ تي قبضي ٿيڻ تائين حيات هو. مغليه گورنرن مان سيد بايزيد ٺٽي جو حاڪم، مخدوم صاحب جو طالب ۽ وڏو معتقد هو. مخدوم نوح رح وڏو عالم، فاضل زاهد ۽ پرهيزگار درويش هو. سندس نظر فيض مان ڪيترائي مريد ۽ طالب فيض حاصل ڪري ويا. مخدوم صاحب اويسي طريقي جو به بزرگ هو.

درويش قطب، مخدوم نوح رح جو طالب ۽ مريد هو. ڪانئس ظاهري توڙي باطني فيض پرايائين. هڪ رات بوبڪن ۾ به ويو جتي مخدوم جعفر سان سندس شاگردن ملاقات ڪرائي هئي. شاه خيرالله عرف شاه خير الدين سکر وارو به مخدوم نوح رح جو شاگرد ۽ معاصر هو. مخدوم نجيم ريل وارو پڻ مخدوم صاحب جو همعصر هو.

مخدوم نوح رح رسول الله صلي الله عليه وآله وسلم جن جي سنت ۽ اتقاء واري زندگي جو مڪمل آئينو هو. 82 ورهين جي ڄمار ۾ 986ھ ۾ وفات ڪيائين ۽ هالن ۾ مدفون آهي.

مخدوم عبدالله ڀٽي

مخدوم عبدالله ڀٽي جو اصل نالو ارجن بن وريه هو، جنهن کي حضرت مخدوم بهاء الدين زڪريا ملتاني مشرف به اسلام ڪيو. هي بزرگ مسلمان ٿيڻ کان پوءِ جلد ئي پهريائين گاهوت جي ويجهو هڪ ڳوٺ ۾ اچي رهيو. پر پوءِ ڳوٺ ماڙي محمد خان لڳ پراڻي سعيدآباد جي ويجهو اچي رهيو. هي هڪ نيڪ سيرت بزرگ هو. وٽس ڪيترائي طالب ۽ مريد ايندا هئا جن وٽانئس فيض پرايو. سندس آخري آرامگاهه سعيد آباد جي ويجهو آهي. جتي مهيني جي هر پهرين خميس تي سندس معتقدن جو هجوم رهندو آهي.

مخدوم اسحاق بن عبدالله ڀٽي 900 هجري ڌاري اسلام پور (هاله ڪنڊي) ۾ اچي رهيو، جيڪو 1779ع ۾ درياءُ برد ٿيو. پوءِ بزرگن جا نعش (خاڪ) اتان ڪڍي هاڻوڪن هالن پراڻن ۾ آندا ويا. انهي وقت حضرت مخدوم نوح رح قريشي صديقي جي نعش مبارڪ کي پڻ اسلام پور مان هاڻوڪن هالن نون ۾ آندو ويو.

ڀٽين جي جامع مسجد جو مدرسو

مخدوم اسحاق شيخ بهاء الدين زڪريا خاندان جو مريد هو، فضيلت ۽ ڪمالييت ۾ بي نظير هو. پنهنجي محلي جي ڀٽين جي جامع مسجد ۾ مدرسو قائم ڪيائين. جتي قرآن، حديث ۽ فق جي عام تعليم ڏيندو هو. مخدوم صاحب کان سندس ٻه صاحبزادا مخدوم احمد ۽ مخدوم محمد پڻ انهي ساڳئي مدرسي ۾ پڙهيا.

مخدوم محمد بن مخدوم اسحاق ڀٽي، ظاهري علمن جي تحصيل پنهنجي والد بزرگ کان پراڻي ۽ پنهنجي پيءُ وانگر انهي ساڳئي مدرسي ۾ درس تدريس جو شغل قائم رکيو. مخدوم محمد باطني علمن جي صفائي ۾ ڏاڍي ڪوشش ڪئي پر ظاهري شرع جي مخالفت سهي ڪين سگهندو هو.

مخدوم احمد بن مخدوم اسحاق ڀٽي، وڏو ولي ۽ بزرگ عالم هميشه گوشه گمنامي ۾ گذاريندو هو. الله تعاليٰ جي ذڪر ۽ فڪر ۾ محو رهندو هو. سندس انهي مجاهدي ڪري وقت جو حاڪم ڄام نظام الدين به سندس عقيدتمند ٿي رهيو.

مخدوم احمد هميشه پنهنجي پيءُ مخدوم محمد کي انهي ساڳئي مدرسي ۾ قرآن، حديث ۽ فقه جي پڙهائڻ ۾ مدد ڪندو هو. اهو سلسلو سندن پوين تائين قائم رهيو. سندن بزرگن جي اولاد مان وڏا وڏا عالم ۽ عارف، عامل، فاضل، اديب شاعر، خدا جا نيك پانها ۽ ڪرامت جا صاحب ٿي گذريا آهن. هن خاندان جو پيشو دين اسلام جي تبليغ ڪرڻ هو. جنهن ڪري هزارين مرده دليون اسلام جي روشني سان منور ٿيون.

مخدوم ساهڙ لنجار ڄام انڙ جي آباد ڪيل ڳوٺ انڙپور جو هڪ وڏو آزاد انسان ۽ وقت جي صالح بزرگن مان هو. پوري تعليم ۽ تربيت مخدوم نوح رح کان حاصل ڪئي هئائين. هو سدائين عبادت الاهي ۾ مشغول رهندو. رات يا ڏينهن جي ڪابه گهڙي پاڪ پروردگار جي ذڪر کان واندو نه رهندو هو. سندس صحبت مان پڻ ڪيترائي عقيدتمند ۽ طالب فيض پراڻي ويا. اتي ئي دفن ٿيل آهن.

مخدوم عبد الرئوف بن عمر، پنهنجي وقت جو عارف، عالم ۽ ڪامل بزرگ هو ۽ پنهنجي زماني جي مشائخن ۾ ممتاز هو. هميشه پنهنجن طالبن کي پڙهائڻ، عبادت ۽ رياضت ۾ مشغول رهندو هو. ميان نور محمد وٽانئس علم جو اکر اکر سکيو ۽ ان جي تابعداري ۽ پيروي واسطي دل جان سان تيار رهندو هو. هالن جي قاضي زادي شيخ ابراهيم سندس وفات جو سنه 1166ھ بيان ڪيو آهي.

مخدوم صدر الدين راهوني هالا پرڳڻي جي پسگردائي ۾ جائيه ڳوٺ ۾ رهندو هو. پنهنجي مڪتب ۽ مسجد ۾ شاگردن کي ديني تعليم سان گڏ وعظ فرمائيندو هو. جنهن ۾ ڏاڍو اثر هوندو هو. سچن جي جماعت ۾ سندس ڪمالات جي يگانگي معروف آهي.

مخدوم مراد پٽ صدر الدين راهوني هڪ وڏو عالم ۽ پرهيزگار شخص هوندو هو. پوري تعليم پنهنجي پيءُ کان پرايائين. پاڻ به پنهنجي پيءُ وانگر پڙهائڻ ۽ وعظ جي شغل ۾ رڌل رهندو هو. حسن مقري درويش سندس همعصر هو.

(صفحو 162 کان 167)

مولانا حاجي محمد هالائي جو مدرسو محمديه

مولوي حاجي محمد بن آخوند محمد اسماعيل بن آخوند دين محمد، ساکن هالا پراڻا، ضلعو حيدرآباد، تاريخ 27 رمضان 1276ھ ۾ تولد ٿيو. ابتدائي تعليم ۽ صرف و نحو ڪتاب مولوي خليفي حاجي عبد اللطيف ساکن هالا نوان کان پڙهيائين. پر پات (ضلعي دادو) ۾ مولانا حسن الله پاتائي وٽ به ڪجهه وقت پڙهيو. ان کان پوءِ حيدرآباد ۾ اچي مولانا محمد حسن ڪنڊوي وٽ سمورو نصاب پڙهي فارغ ٿيو ۽ اتي ئي پنهنجي استاد جي ارشاد موجب ٻه ٽي سال درس ڏيندو رهيو. ان بعد پنهنجي ڳوٺ ۾ اچي درس تدريس جو سلسلو جاري رکيائين. ربيع الاول 1309ھ ۾ حج بيت الله جو سفر اختيار ڪيائين ۽ اتي مسلسل ٻارهن مهينا رهيو. انهيءَ عرصي ۾ مولانا عبد الحق الله آبادي مهاجر کان اوليات احاديث پڙهي، حديث، فقه ۽ اصول فقه جي باقاعدي سند ۽ اجازت ورتائين. سندن درسگاه ”محمديه“ (3) اڄ تائين هالا ۾ موجود آهي.

حاجي محمد مڃيل عالم ۽ مفتي هو. حديث، فقه ۽ تصوف تي درڪ حاصل هئس. مثنوي مولانا روم ۽ مکتوبات امام رباني تي کيس گهڻو عبور حاصل هو. تصوف جي باريڪ نڪتن تي حافظ محمد حسن سان سندس بحث مباحثو ۽ خط و ڪتابت ٿيندي رهندي هئي. مسائل فقه ۾ وري مولانا عبد الغفور همايوني سان مباحثو رهندو هو. نقشبندي طريقي ڏانهن مائل هئڻ ڪري پهريائين مولانا شيخ ولي محمد بن شيخ محمد اسحاق ملا ڪاتيار واري جو مريد ٿيو. پر ان جي وفات بعد وري مولانا حاجي عبد الرحمان سرهندي ٽڪڙائي جي بيعت ڪيائين. تاريخ 2 ربيع الثاني 1336ھ تي فالج جي عارضي ۾ وفات ڪيائين. سندس مزار شهر هالا پراڻا ۾ آهي.

مولانا حاجي محمد جون هيٺ ڄاڻايل مشهور تصنيفون آهن: (1) الفتاويٰ الحمديه في احڪام الاحمديه (عربي ٻه جلد) (2) فتويٰ احمديه (سنڌي) (3) خلاصه الآثار المحمديه والاخبار الاحمديه (عربي) (4) حقوق الزوجين

(سنڌي) (5) شرح ماه احاديث (سنڌي) (6) مسائل اربعين في سنت سيد المرسلين (7) رموز الفرقان (سنڌي) (8) المسائل الخمسة في دفع توهمات الشيعة (سنڌي) (9) تمام العناية ترجمته بدايته الهداية (سنڌي) رساله در امور طبه (10) حل التركيب منطق (عربي) (11) دوايه (عربي و سنڌي) (12) قصه بيبي بلقيس (سنڌي) (13) كشف الجان (سنڌي) (14) خلاصه الاصول (15) عشرين مسائل فارسي (16) رموز الفرقان (سنڌي) (17) فيض الصمد ترجمته ”ايها الولد“ (سنڌي) (18) رساله در معرفت نبض و قاروره. (4)

مولانا جي همعصرن ۾ هيٺين بزرگن جا اسماء گرامي قابل ذڪر آهن: (1) مولانا عبدالغفور همايوني مفتون (2) مولوي حاجي لعل محمد متعلوي (3) مولوي عبدالرزاق بوبڪائي (4) مولوي مفتي محمد سعدالله خيرپوري (5) مولوي عبدالرزاق مختيارپوري (6) مولانا غلام محمد ملڪاڻي (7) قاضي سيد اسدالله شاهه ٽڪراڻي (8) قاضي علي محمد هالاڻي. (5)

سندس چند نامياري شاگردن جا نالا هي آهن: (1) مولوي حاجي عبدالرحمان سموي، نصريور (2) مولوي جان محمد بختيارپوري (3) مولوي حڪيم قاضي معين الدين هالاڻي (4) مولوي خليفو حافظ محمد هالاڻي (5) مولوي ميان احمد هالاڻي ۽ (6) حڪيم مولوي عبدالله هالاڻي. (6)

مدرسو محمديه، هالا پراڻا

هن مدرسي جو باني مولانا احمد (وفات 1376ھ) هالاڻي آهي. سندس پيءُ جو نالو مولوي محمد هالاڻي آهي. 7 جمادي الثاني 1326ھ ۾ شهر هالا پراڻا ۾ ڄائو. پنهنجي والد وٽ قرآن شريف، فارسي ۽ عربي جو نصاب، ارڙهن سالن جي عمر ۾ ختم ڪري دستاربندي ڪيائين. دستاربندي بعد ”مدرسو محمديه“ ۾ درس ڏيڻ لڳو. سندس شاگردن مان مشهور هي آهن: مولوي محمد عرس ڏاهري تندوآدم، مولوي محمود سانوڻي هالاڻي، حڪيم شيخ حاجي عبدالواحد متعلوي ۽ مولوي محمد هالاڻي (سندس پٽ).

مولانا احمد به پنهنجي سڄي ڄمار درس و تدريس ۾ پراڻن هالن ۾ بسر ڪئي. سندس شاگردن مان مولانا محمد صادق ڪڏه ڪراچي، مرحوم دين محمد وفائي، مولوي فتح محمد سيوهاڻي، مرحوم عبدالقيوم بختيارپوري، مولانا عبدالرئوف بختيارپوري، مولانا حاجي عبدالله ڪبرائي ۽ مولانا محمد سليمان ٿرڙائي جن جا نالا قابل ذڪر آهن. 15 محرم 1376ھ ۾ هالا پراڻا ۾ وفات ڪيائين.

(صفحو 455 کان 458 تائين)

مدرسو عاليه دارالرشاد پير جهنبو (ضلعو حيدرآباد) (پرهائي ضلع مٽياري)

پير رشدالله صاحب العلم الرابع کي خيال آيو ته ناظره ۽ حفظ قرآن جو درس، جيڪو پير رشيد الدين بيعت ڌڻي جو شروع ڪرايل هو، ان جي ترويج لاءِ عربي مدرسو جاري ڪجي، انهي ڪري مولانا عبيدالله سنڌي کي امروٽ شريف مان گهرائي مدرسي بابت گفتگو ڪيائين. مولانا عبيدالله سنڌي کي خود به مسلمانن جي تعليم جو گهڻو اونو رهندو هو، تنهنڪري هن مدرسي جاري ڪرڻ ۽ ان جي سنڀال ۽ انتظام جو ڪم پاڻ تي هموار ڪيو. ماه رجب 1319 يا 1901ع ۾ مدرسي جو افتتاح ٿيو ۽ نالو عربي اسلاميه ”دارالرشاد“ رکيو ويو. مدرسي شروع ڪرڻ لاءِ پير صاحب جي خاندان جي مستورات پنهنجا سونا زيور ڏيئي مدرسي جي امداد ڪئي. ان وقت مدرسي ۾ هيٺيان معلم رکيا ويا:

1_ مولانا عبيدالله سنڌي صدر مدرس ۽ مهتمم.

2_ مولانا محمد احمدائي لغاري. ديري غازي خان وارو مدرس ثالث.

3_ مولانا نجر الدين دريال ضلعي جهلم وارو، مدرس ثاني.

4_ مولانا عبدالله لغاري سانگهڙ وارو، مدرس رابع.

5_ حافظ امين محمد متو ڪچي. (7)

مولانا عبيدالله سنڌي. مدرسي ۾ تعليم ڏيڻ لاءِ مولانا محمد امير کي پنجاب مان گهرايو، پر هو اڻ ڏينهن واپس هليو ويو. اٺن سالن جي جدوجهد هيٺ هي مدرسو پنهنجي تعليمي ۽ انتظامي بهتري ڪري ايترو مشهور ٿي ويو، جو وڏا وڏا عالم پري پري کان معائني لاءِ ايندا هئا. جيئن ته شيخ الهند مولانا محمودالحسن ديوبند، مولانا شرف علي ٿانوي ۽ مولانا حافظ محمد احمد مهتم دارالعلوم ديوبند، وغيره.

ماه شعبان 1327هـ يا 12 سيپٽمبر 1910ع تي طالبن جي دستاربندي لاءِ هڪ جلسو سڏايو ويو، جنهن جي صدارت پوپال جي قاضي مولانا الشيخ حسين بن محسن الانصار اليماني ڪئي، جيڪو نواب سيد صديق حسن خان قنوجي پوپالي جو استاد هو ۽ علامه قاضي شوڪاني اليماني جو شاگرد هو. هن کي فتح الباري شرح الصحيح البخاري جا چوڏهن ٽي جلد برزبان ياد هئا. انهيءَ جلبي ۾ (1) پير ضياءُ الدين شاه ولد سيد رشدالله شاه (2) مولانا محمد اڪرم انصاري هالاڻي (3) مولانا محمد الياس جمالي ڪتيرو تعلقو هالا (4) مولانا احمد علي لاهوري (5) مولوي ابوالحسن درس هوتي مشائخ، تندو آدم (6) مولوي جان محمد درس هوتي مشائخ تندو آدم دستار بندي ڪئي.

1327هـ / 1910ع کان پوءِ مدرسي ۾ هيٺيان مدرسو مقرر ڪيا ويا: (1) مولانا عبيدالله سنڌي مهتم مدرسو دارالرشاد (2) مولانا محمد صدر مدرس (3) مولوي خدا بخش، منصف ارشاد الصرف (4) مولوي محمد اڪرم (5) مولانا حاجي احمدي علي لاهوري (6) مولوي محمد الياس جمالي (7) حافظ امين محمد متو ڪچي (8) ڊاڪٽر مولوي محمد علي شاه.

مدرسي ۾ شاگردن جي پڙهڻ لاءِ عربي جا ابتدائي ڪتاب مولانا قاضي فتح محمد کان سنڌي ۾ ترجمو ڪرايا ويا، مثلاً ارشاد الصرف، علم الصيغه، شافيه، نحومير، هداية النحو، كافيه مالابدمه، اصول الشاشي.

مدرسي ۾ تبليغ ۽ اشاعت جو سلسلو به جاري هو. ننڍا ننڍا ديني ڪتاب ڇاپائي عام ماڻهن ۾ مفت ورهايا ويندا هئا ۽ پرپاسي وارن ڳوٺن ۾ جمع ڏينهن وعظ ۽ تبليغ لاءِ عالم موڪليا ويندا هئا. اهڙن ڪتابن مان ڪن جا نالا هي آهن: توحيدنامون، الاسماء الحسنیٰ (سنڌي ترجمي سان)، ارشاد المريدین، الفارقه بين اهل الله و اهل للمارقه، التنقيذ المعقول في رد تسويد المجهول، زالن جو بيعت نامون ۽ مردن لاءِ بيعت نامون.

تبليغ ۽ اشاعت جي ڪم سان گڏ مدرسي ۾ فتويٰ جو شعبو پڻ کوليو ويو، جنهن جو نالو السواد الاعظيم رکيو ويو. ان جا ميمبر هئا مولانا رشدالله شاه، مولانا قاضي فتح محمد نظاماڻي ۽ مولانا پير ضياءُ الدين. ان کان سواءِ مولانا محمد صادق ڪڏه ڪراچي ۽ مولوي محمد صديق (ڪڏه)، مولوي عبدالڪريم درس ڪراچي ۽ مولوي محمد عثمان نورنگزاد (مصنف تفسير تنوير الايمان) پڻ انهيءَ جا ميمبر هئا. اهي فتوائون هڪ مجموعي جي صورت ۾ محفوظ ڪيون ويون آهن. شايد اهڙو ڪتاب اڃا تائين مدرسو مظهرالعلوم ڪڏه ڪراچي جي ڪتبخاني ۾ موجود آهي.

مدرسي ۾ تعليم جو طريقو ٽائيم ٽيبل مطابق هلندو هو ۽ جدا جدا ڪلاسن لاءِ الڳ الڳ استاد هوندا هئا. شاگردن جي حاضري ورتي ويندي هئي. امتحان جو طريقو ماهي آزمائشن ۽ ششماهي ۽ سالياني امتحان جي نموني ٿيندو هو. استادن ۽ شاگردن کي شعبان مهيني ۾ سالياني موڪل ٿيندي هئي. سن 1330هـ ۾ وري هيٺيان مدرسو مقرر ٿيا: (1) مولانا محمد احمد اڻڻي لغاري صدر مدرس ۽ مهتم (2) مولانا خدا بخش پنجابي مصنف ارشادالصرف (3) مولانا محمد اڪرم انصاري محشي ارشاد الصرف (4) حافظ امين محمد متو ڪچي معلم القرآن. مولانا عبيدالله لغاري فارغ التحصيل ٿي سيد رشدالله صاحب کان قدرتي طريقي جي بيعت به ڪئي هئي ۽ باقاعدي اذڪار به پورا ڪيا ۽ دستاربندي سان گڏ کيس خلافت به عنايت ٿي هئي. هي مرد مجاهد ظاهري ۽ باطني علم سان معمور ٿي پنهنجي وطن روانو ٿيو. مولانا محمد اسماعيل هن مدرسي جو فارغ التحصيل هو. جنهن کي پير رشدالله شاه حيدرآباد دکن ڏي ڪتابن نقل ڪرڻ لاءِ موڪليو هو. مولانا محمد اسماعيل موٽي اچي

مدرسي ۾ تعليم ڏيڻ لڳو ۽ ساڳيا معلم مولانا محمد، مولوي محمد اڪرم، مولوي ولي محمد ۽ حافظ امين محمد به تعليم ڏيندا رهيا.
(صفحو 452 کان 455 تائين)

حوالا

1. مير علي شير قانع نٿوي، تحفة الكرام، سنڌي ادبي بورڊ، ص 205.
2. ايضن، ص 198.
3. افسوس ته چند سال اڳ مدرسه محمديه نالي وارو پرائمري اسڪول جيڪو ان قديم جاءِ تي هلندڙ سو بند ٿي ويو آهي.
4. سماهي مهراڻ، نمبر 2-4، ص 84.
5. ايضن.
6. سماهي مهراڻ، شماره 3-4، ص 88.
7. مولانا مفتي عبدالقادر لغاري، مدرسه دارالرشاد پير جهنڊو، الرحيم، ص 82.

ڪمپوزنگ: برڪت علي شيخ

سکر سي ٿي ڏينهن

محمد اسماعيل عرساڻي

يارهين وارو مهينو، ربيع الآخر کي چئبو آهي، تنهن ۾ هالن پراڻن ۾ ميلو لڳندو هو. مائٽ پنهنجي ٻارڙن کي اُهي ميلا گهمائڻ وٺي ويندا هئا... ماڻهو جڏهن قبرستان وٽ پهچندا هئا ته عقيدت مند وچان اُٺ توڙي ڪنهن سواريءَ تان لهي پوندا هئا، ۽ ٿورو اُتي ترسي ختم بخشيندا هئا... ماڻهو يارهين يا خاص مهيني محرم ۽ رمضان ۾ قبرستان ۾ به ويندا هئا ۽ پنهنجي بزرگن جي قبرن تي گلن جون چادرون چاڙهيوندا هئا. اگر بتيون ٻاريندا هئا. پاڻيءَ جي چٽڪار ڪندا هئا ۽ ڪڪريون يا پٿريون کڻي رکندا هئا.

بيبلن ڀرسان رهندڙ قبيلا توڙي ماڻهو بيلي ۾ مال چاري ان تي گذران ڪندا هئا... سنڌي ماڻهو، سيد يا عرب جي موجودگيءَ کي پنهنجي لاءِ برڪت جو باعث سمجهندا هئا. عرب پار جي ڪانگل جي عزت ڪرڻ سعادتي سمجهندا هئا... پڙهيل ماڻهن کي اڻ پڙهيلن يا عام ماڻهن وٽ سڪون محسوس ڪون ٿيندو هو... اڳي رواج هوندو هو ته جيڪو پٽ يا اولاد ربيع الاول يعني عرس جي مهيني ۾ ڄمندو هو، تنهنجو نالو عرس رکيو هو يا کيس عرس سڏيو ويندو هو... ماڻهو نياڻيءَ جي ڏاج ۾ حال سارو ڏيڇ ڏيندا هئا ۽ ورلي ورثي ۾ ملڪيت جايون به ڏيندا هئا. ڪارڙا ميمڻ جيڪي ميرن جي زماني ۾ فوجي هوندا هئا، تن کي زمينون پڻ مليل هيون... تعليم ابتدائي طور قرآن شريف، سنڌي ۽ ٿورڙي فارسي ڏني ويندي هئي.

هالا نون جون سوسيون، گريون ۽ ٻيو چيڪ جو اُٿيل ڪپڙو جو عام طرح حيدرآباد جا عامل، ديوان ۽ ٻيا پائيندا هئا. هندو پتلون ۽ پاڄامن لاءِ ڪم آڻيندا هئا. گڏو گڏ چريل چانديون، اجرڪ، بافتو ۽ ململ وغيره پائيندا هئا... تڏهن هالن ۾ ريل ڪانه هئي. حيدرآباد اچڻ لاءِ تي اسٽيشنون هونديون هيون. شهدادپور، ٽنڊو آدم، ۽ اڏيرو لال... هالن جا واپاري حيدرآباد ۾ سوسيون، گريون ۽ چيڪ نيڪال ڪري اُتان بافتو ململ وغيره خريد ڪندا هئا... تڏهن ڪميٽي امتحان ڏيڻو پوندو هو، جنهنکي پوءِ فائنل چيو ويندو هو. جڏهن حيدرآباد ۾ تپيداري اسڪول نه هوندو هو، تڏهن سڌو سنئون سفارش تي تپيداري نوڪري ملي ويندي هئي.

رواج موجب شاديون بدي تي ٿينديون هيون... اسان جي چاچي جي جيڪا جڃ هالن کان شهدادپور اسٽيشن تي آئي، تنهن ۾ پندرهن کان ويهه ڪجوا ۽ ٻيا مهيري اُٺ قطاريل هئا. تنهن زماني ۾ حيدرآباد شهر مان شاديءَ ڪرڻ وڏي ڳالهه سمجهيو ويندو هو... جڏهن پهريون پُڻ ٿيندو هو ته شڪراني جا شاديانا ڪيا ويندا هئا. مهمانن کي دعوت ڏيئي گهرائي ماني ڪرائي ويندي هئي. ناچڻيون گهرائي مٿن گهور ڪئي ويندي هئي.

هاڻوڪي نور محمد اسڪول، کي تنهن وقت گورنمينٽ هاءِ اسڪول چيو ويندو هو... چوٿين درجي ۾ پهريون نمبر پاس ٿيڻ تي سرڪاري اسڪالر شپ ملندي هئي. ايستائين بي. اي تائين اسڪالر شپ پڻ ملندي هئي... تنهن دور ۾ ڪمشنر جا درٻار به ٿيندا هئا، جيڪو هڪ وڏو اعزاز سمجهيو ويندو هو... فارسيءَ جو به گهڻو واهيو هو ۽ ماڻهو ديوان حافظ گهڻو پڙهندا هئا... وڏا جاگيردار، خاص ماڻهن کي زمين بنا ڍل به ڏيندا هئا.

هالا شهر ويجهو علي گنج يا پاڙو واه هوندو هو. جتي گهاٽ تي غسل لاءِ مرد توڙي عورتن لاءِ چاڙهيون ٺهيل هونديون هيون. جتي عام ماڻهو وهنجندا به هئا ته ڪپڙا لٽا به ڏوٽندا هئا. ننڍي وهيءَ وارا چوڪرا ۽ جوان پاڻيءَ ۾ ترندا ۽ ڏاهيءَ راند ڪندا هئا.

زمين تي نار چاڙهيا ويندا هئا، جن جا پڙوڙها پڪين سرن سان اوساري ٿيل هوندا هئا. انهن نارن تي انبن جا ڪجهه وڻ ۽ گيدڙيون بيٺل هونديون هيون. اسان وٽ اُٺ، ڏاند، ڳئون، مينهن ۽ هرئين جهڙيون ڀريون

بڪريون ۽ ٻيو مال گهڻو هوندو هو. جن لاءِ مستقل طور ڪڙ ۽ منهن نهيل هوندا هئا ۽ هر هڪ لاءِ نگران خدمتگار هوندا هئا. ڍورن جي ڌاري ۽ چاري لاءِ جدا جدا آهرا هوندا هئا، جن ۾ وڏا ڪونار پڪي، طرح بند ٿيل هوندا هئا. گهٽ ۾ گهٽ اٺ، ڏهه وڏا مٽ زمين ۾ کٽل هوندا هئا، جن ۾ ڪڙ پساڻو ويندو هو ۽ مٿرن جي ڌاري ۽ ڪڪڙن پُساڻن لاءِ وڏا پارِي نڪر جا ڪونار هوندا هئا، جن ۾ چاڻ ۽ چونو ۽ ڪڪڙن سان گڏ ڌارو پساڻو ويندو هو ... ٻه همراھ ته رڳو مال جي ڪُتر لاءِ مقرر هوندا هئا. تنهن وقت اڃا ڪُتر جون هٿ واريون مشينون رائج نه ٿيون هيون. تنهنڪري ڪُتر جا، مٿين منهن لڳندي هئي.

ڏانڊن لاءِ ٻاجهريءَ جي اتي جا ٿلها روت اڌ ڪچا اڌ پڪا پڇايا ويندا هئا، جن ۾ آگرين سان سوراخ ڪري جانيبي جو تيل وڌو ويندو هو. ٻئي پاسي ٻهرن جا چيچڪا ۽ پلٽا، جيڪا پڻ مال لاءِ هڪ طاقتمند خوراڪ سمجهي ويندي هئي، سا هميشه موجود رکي ويندي هئي. چنن ۽ منهن سان لڳ هڪ لانيڏي نهيل هوندي هئي جيڪا اوطاق طور ڪم آندي ويندي هئي ۽ ان کي هڪ ڏاڪئون در هو. اندر هڪ طرف ٻه ٽي منجا ۽ پنج ڇهه منجيون پيل هونديون هيون ته ٻئي پاسي مٿرن جي ڌاري بوسي ۽ ڪڪڙن جون گوڙيون حفاظت سان رکيل هونديون هيون ۽ ڪڙ جون ناريون هڪ ٻئي مٿان مناري جيان اونڌيون رکيل ڏسڻ ۾ اينديون هيون. آئي وئي يار سنگتيءَ سان ڪچهري اتي ٿيندي هئي ۽ مانيءَ ٽڪيءَ جي آڌر پاءُ ۽ آرام لاءِ اهائي هواڌار لانيڏي هئي، جيڪا هاڻوڪي بنگلن کان به وڌيڪ رونق بخشيندڙ هئي.

ماهڻي مال لاءِ هڪ سان، ڳائي مال لاءِ سان ڍڳو ۽ اونڻي مال لاءِ چانگو ۽ گهوڙين لاءِ هڪ مڪڙو گهوڙو به رکيو هو. امير ماڻهن وٽ چڙهي لاءِ گوڙا هوندا هئا. تپيدارن وٽ گهوڙا هوندا هئا جڏهن ته مخدوم صاحب کان هڪ گهوڙو خليفن کي مليل هوندو هو..... هر هڪ جانور لاءِ جدا جدا ڪُتر هيون نهيل هونديون هيون. گهوڙن ۽ گهوڙين لاءِ هڪ هاري سيس طور مقرر ٿيل هوندو هو، جيڪو پهريداريءَ جو فرض به بجا آڻيندو هو. گڏو گڏ بابا سائين، مخدوم صاحب جن کان هميشه ٻه شڪاري ڪتا، جيڪي سندن لوءِ جا هوندا هئا، خاص عنايت وٺندو هو. نه ته لوءِ جو ڪتو ڪوبه امير ماڻهو ڪنهن کي نه ڏيندو هو، جو اهڙا ڪتا نهايت قيمتي هوندا هئا ۽ هر هڪ ڪتو ڏهن پهريدارن جي برابر هوندو هو.

نارن تي مينهن جا پاڏا ۽ وچون هڪ طرف، ته ڳئن جا گابا ۽ گايون ٻئي پاسي، بڪرين جا ڇيلا ۽ چيليون ٽئين طرف، اُنن جا گونرا ۽ گونريون چوٿين طرف، ته گهوڙن جا وڇيرا ۽ وڇيريون پنجين طرف. مينهن اهڙيون ته ڀليون هونديون هيون، جو اُهي مهلن تي اڌ اڌ مڻ ڪير ڏينديون هيون، ته ڳئون ڏهه ٻارهن سير ۽ بڪريون چار پنج سير. شام جو ڏهاڙي ٿيندي هئي ته ساڙهن ۾ گوھن جي گهوگهو لڳي ويندي هئي. اميرن جو مٿين منهن ڪير ٿيندو هو، جو هاري ناري هڪ پاسي پيئندا هئا، گهر ۾ روزانو ساڙها پرڄي جدا ايندا هئا، ته مارڪيٽ ۾ وڪري لاءِ الڳ موڪليو ويندو هو. ڪير پٿارو ڪافي انداز ۾ جمايو به ويندو هو ۽ صبح جو مايون هاريائون اسان جي گهر ۾ اچي اهو ولوڙينديون هيون ۽ جنڊيءَ چڙهيل منڊيون، جن ۾ ڪوڏين پريل ٽورن پيا لتڪندا هئا، تن جي ولوڙن جو آواز ڏاڇو ڪنن، دل ۽ دماغ کي پيو سيبائيندو هو. اوڙو پاڙو، غريب غربو ۽ اوکي سوکي ڏڌ گهرندو هو، ته کيس ڪشاده دليءَ سان ڏکيون پري ڏنيون وينديون هيون. ٻارن وارين غريبن عورتن کي ڏکي لاءِ مڪڻ مفت ڏنو ويندو هو. جڏهن مڪڻ جا پريل ڪنگر گڏ ٿيندا هئا، تڏهن اهو مڪڻ تپائي گيهه ڪيو ويندو هو ۽ وسلڻ جي ڪاڻڻ لاءِ سڀ پاڙي جا ٻار اچي گڏ ٿيندا هئا، جي ڪاڻي چڙه ڪندا هئا.

زميندارن کي پلن وهڻن ڌارڻ جو نهايت گهڻو شوق هوندو هو. لاڏو اٺ، اُن، ڦٽيون ۽ ٻيلي مان ڪاٺيون ڍوئيندا هئا ۽ نارن ۾ وهندا هئا ته مهري اُٺ سواريءَ لاءِ رکيا ويندا هئا. جن لاءِ مير جت اونڻي خاص مقرر ڪيل هوندا هئا. اُنن جا ساز، جهڙوڪ لاڏو اُٺن لاءِ پلڻ ۽ ڪجاوا ۽ مهري اُٺن جا پاڪڙا، جهلون، نتون (نئون) ۽ ٻيو گاشي جو سامان ۽ اُٺن جي ڳچيءَ ۾ ٻڌڻ لاءِ چانديءَ جون ڳانيون هونديون هيون. گهوڙائن وهڻ لاءِ نل،

ٿڙها، هئا ۽ ٻيا ساز هوندا هئا. اهو سامان اڪثر ڪري پٿوري جي ميلي تان خريد ڪيو ويندو هو. ڏانڊن کي پيتلي ٿليون، پڪرين کي لوهي چڙيون ۽ مينهن پٿارين کي گچيءَ ۾ گهندلا ٻڌا ويندا هئا. گهوڙن جو هٿڪارون، مينهن پٿارين جون ڍڪون، گئڻ جون رنيون، پڪرين جون ٻيڪون ۽ ننڍڙي مال جا ننڍڙا ڪومل آواز!! برسات کان پوءِ جڏهن مڪ ۽ مچر ٿيندو هو ته پوءِ مال پٿاري جا ڪن ۽ ڀُڄ پيا لڏندا هئا ۽ جاري پڄاڻ لاءِ واهو يا پٿر ۽ ٻيو ساڻو ڪڪ پن ساڙي دونهيون ڏڪايون وينديون هيون ۽ گهوڙائين ۽ ماهڻي مال جي ڀُئيءَ تي تپڙيون وڌيون وينديون هيون، ته مچرن جي چڪن کان بچيل رهن. جڏهن پٽن ۽ پوٽن تي چراگاهه اُپري پوندا هئا، تڏهن پنهنجو مال اڪثر وسن تي به موڪليو ويندو هو. مال جي سڪ لاءِ زميندارن وٽ پنهنجي هڙي به هوندي هئي ۽ اڪثر وقت سرڪاري پنچريءَ ڏيڻ سان مال بيلي ۾ به موڪليو ويندو هو.

انهيءَ زماني ۾ سال ۾ عام واهن تي رڳو خريف جو هڪ فصل ٿيندو هو. درياءَ ۾ جڏهن چاڙه ٿيندو هو. تڏهن پاڻي پاڻمرادو وهي اچي واهن ۾ پوندو هو ۽ واه وهڻ لڳندا هئا. واهن جي وهڻ کان ٿورو وقت اڳ واهن کي کاتي ڪٽائڻ لاءِ چيڙون نڪرنديون هيون ۽ پنهنجي پنهنجي حد ۾ هرڪو ڪامڙين کي کاڌو ڪارائيندو هو. ڳڙ جي تهريءَ جون ديڳيون لهرائيون وينديون هيون، ۽ ڏاڍي مزيدار ٿيندي هئي. پاڻي وهي اچڻ کان اڳ نارن چاڙهن جي نوبت ايندي هئي. واڍا ڪم ۾ لڳي ويندا هئا ۽ چڪريون، گاڏيون، لنيون ۽ ڍنگا سڀ درست ٿيڻ لڳندا هئا. ڪپ ۽ ڍپن جا ڍير گڏ ٿي ويندا هئا ۽ ماهي ماهون وٽ ۾ مشغول ٿي ويندا هئا، جن کي ڳڙ جون ڳرهاڙيون يا بُسريون ڪارايون وينديون هيون. ڪنپار، ڪنگرن جا گڏهه پري اچي لاهيندا هئا، جن کي ماهه ۾ بندڻ سان ٻڌو ويندو هو. هرڻ ٻڌڻ تي به چيڙون هلنديون هيون. پهريائين لاه ڪڍي پوءِ ڪندا ڪڙچ گڏ ڪري ڪهڙ ساڙيا ويندا هئا. اڏون درست ٿينديون هيون، بنا ٻڌبا هئا، ٻارا ٺهندا هئا، ڪڙ پڇندا هئا. ٿڙ يا سانهر گهمائبو هو. چرخي پوک ۽ موڪي پوک ٿيندي هئي. ربيع يا چيٽ جي فصل ۾، سيلابي زمين آباد ڪئي ويندي هئي، جيڪا درياءَ جي چاڙه وقت درياءَ ٻوڙيندو هو ۽ ان ۾ ڪافي سيلاب رهندو هو ۽ اُتي ڪڙڪ، مٿر، مڱ، ۽ چٽا نهايت پلا ٿيندا هئا اهو فصل ناڙيءَ تي ڪيو ويندو هو، ۽ ناڙي هڪ ڏينهن ۾ ڪئي ويندي هئي، جنهن تي پڻ چيڙ وهندي هئي ۽ منن چانورن جون ديڳيون هڪ طرف لائيون وينديون هيون ته ڳڙهاڙيون ٻئي پاسي پڇائي ڪم وارن همراهن کي ڪارائينديون هيون.

جن ماڻهن جون زمينون پاڙو واه جي پرينءَ ۾ هونديون هيون، تن کي جڏهن واه وهي ايندو هو، تڏهن کين يا ته هالن جي سرڪاري آفيس واري موريءَ کان ڦري وڃڻو پوندو هو، جيڪو پنڌ سهنجو ٿيندو هو، يا ته نارن جي سامهون واه جي آڀار هڪ ڪاٺي رکائي ويندي هئي، جيڪا چڱيءَ طرح گهڙائي تختي جيان سڌي ڪئي ويندي هئي ۽ واه جي ٻنهي پاسن کان اُڀيون ڪاٺيون ڪوڙي تن ۾ هڪ نوڙ ٻڌو ويندو هو، ته ڪاٺيءَ تان لنگهڻ مهل ان جو سهارو وٺي لنگهجي. هاري ناري توڙي ٻار ٻڍا سڀ انهيءَ ڪاٺيءَ جو استعمال ڪندا هئا. جڏهن ته واهن جي پيٽ جي ويڪر ۾ مهاڻا مڇيون پڻ ماريندا هئا، جتان رڇ ۾ جرڪا، گندڻ، چيلري مڇي ۽ ڪڳا يا رڙا ڦاسندا هئا. مهاڻا لئيءَ جا لڪڻ سيخن جيان گهڙي ان ۾ رڙا چيري سيخ تي چاڙهي پڇائي زميندارن جي پٽن کي ڪارائيندا به هئا. تازا رڙا پڇڻ بعد نهايت لذت ٿيندا هئا.

زميندارن جا ٻار يا عام ٻار نارن تي ضرور گهمڻ ويندا هئا. جيڪي گاڏيءَ تي ويهندا هئا، کين ڏاڍو لُطف ايندو هو. نارن جو رينگت هڪ عجيب سرور پيدا ڪندو هو. ٻار شرارتون به ڪندا هئا. اهي ڪتر جي لاندِيءَ ۾ ساڻو گاهه مٺ ۾ جهلي، اڏيءَ تي رکي، ڪُتر جي ڪهاڙيءَ سان جيئن ڪُتر ڪرڻ جو شوق پليندا هئا، ورلي پنهنجي آڱر يا هٿ وڌائي ويهندا هئا. مون سان به هڪ ڀيري ايئن ٿيو، جو آڱر وڃڻ سان هڪ پاسي آڱر مان رت پئي رِلا ڪري ويهو، ته ٻئي پاسي چاچا سائين مونکي چڱيءَ خاص مار به ڪڍي هئي ٻار اڏن ۾ وهنجندا به هئا.

هالا ۽ ڀر پاسي واري جوءَ وچولي ۾ هئڻ ڪري اتي ڪوبه ساريال فصل ڪونه پوکبو هو. چانور يا ته ڍوري ناري مان گهرائبا هئا، جتي مخدوم صاحب جا وڏا وڏا زميندار مريد هوندا هئا، يا ته لاڙ مان ڪورواهي چانور ڪجهه موتيا ۽ ڪجهه رتڙيا گهرائيندا هئا. البت گهوگهاري جا سڳداسي چانور مقامي طور خريد ڪبا هئا. ربيع يا چيت ۾ ڪڻڪ ۽ خريف يا ڪتيءَ ۾ باجهري اچي جوئر ۽ گاڙهي جوئر پوکبي هئي، جنهن مان چڱي اُپت ٿيندي هئي. خاص طور اُپت ڪپهه جي فصل يعني ڦٽين مان ٿيندي هئي، جنهن جي پوک اناج جي پيٽ ۾ وڌيڪ ڪبي هئي. مٺي ڳني جي ڪاڻڻ لاءِ ڪجهه ٻارا ڪمانڌڙيءَ جا پوکيا ويندا هئا. باقي وونڻن پوکڻ تي خاص ڌيان ڏنو ويندو هو. هڪ ته زمين ڀلي هوندي هئي، ٻيو چڱيءَ طرح ڪمايل هوندي هئي. تنهنڪري اناج توڙي ڦٽين جا فصل بلڪل ڀلا ٿيندا هئا ۽ ڪٽي مان ڪاسو ٿي پوندو هو. گڏ ڪرڻ جو ڪم اڪثر مايون ڪنديون هيون ۽ لاٻاري ۽ ڦٽين جي چونڊي ۾ اڪثريت مايين جي هوندي هئي. جڏهن پوک نسرندي هئي ۽ سنگن ۾ داڻا ڀريا هئا، تڏهن پيهه اڏيا ويندا هئا ۽ مٽيءَ جا پنوڙا اُٿي انهن مان ڳوڙها ٺاهي سڪائي ڪانپائين وسيلي جهار هڪلڻ ۾ استعمال ڪبا هئا. ٻوڙي پڪيءَ واري جها البت اهنجي هوندي هئي، جنهن کي ڊيجاري پڄاڻڻ لا ڪتون ٺهرايون وينديون هيون، جن ۾ سجادي جو پوڇڙ هوندو هو. جنهن مان اهڙو ته نڪاءُ نڪرندو هو، جو سارو جهنگل ٻُري ويندو هو.

جڏهن اناج جي پوک پڇي راس ٿيندي هئي. تڏهن لاٻارن جا سعيا ٿيندا هئا، ۽ ڪٿان ڪٿان جا لاهيارا اچي مڙندا هئا. سنگن ميڙن لا پٺ اچو ڪري ٻاريون ۽ ڪرا تيار ڪبا هئا، جتي اوطاق لاءِ لانديون ٺاهيون هيون. جن ۾ همراھ حفاظت لاءِ رهائبا هئا. هلرون ٻڌڻ وقت عجيب نظارو هوندو هو. هارين جي هلر تي ”هلي ملي“ جي هونگار واقعي عجيب هوندي هئي. هلرن جو ڪم پورو ٿيندو هو، ته اُن اچو ڪرڻ لاءِ وائرڻ جو دور شروع ٿيندو هو. خاص قسم جا وڏا چچ جن کي گاڙڙا چيو ويندو هو، تن جي ذريعي وائر شروع ٿيندي هئي. ان هڪ پاسي ته تهه ٻئي طرف، انبار لڳي ويندا هئا. ان گولائيءَ ۾ ساٿاري رکبو هو ۽ چوڌاري ٺپو لڳائبو هو، متان ٻار مان ان چوري ٿي وڃي. پوءِ حجام، ڪنڀار، ڌوبي، واڍو ۽ مڱڻهار، جيڪي اسان جا آهتي هوندا هئا، سي آهت وٺڻ لاءِ اچي سهڙندا هئا. ان جي ماپ پاتين ۽ توين سان ڪبي هئي ۽ هي سڀئي پنهنجو آهت وٺي کلي خوش ٿي دعائون ڪندا هئا. فقير فقري ۽ پير مرشد جو حصو ڪڍي پنهنجي کاڌي ۽ بچ لاءِ اُن رکي، باقي اناج نيڪال ڪيو ويندو هو، جيڪو واڻيا ڌڙوائِي، ٻار تي اچي توري تڪي ڳوٺيون ڀري سبي يا ٽنبون هڻي ڪٽائي ويندا هئا.

ڦٽين جي چونڊي وقت، مايون جيترو چُونڊو ڪنديون هيون، ان جي حصي رسد روڪڙن پئسن جي پيٽ ۾ ڦٽيون وٺنديون هيون، جي شام جو ڪانپي ۾ وجهي پنهنجي ڪڪن ڏانهن موٽنديون هيون ۽ روزانو روز ائين ڪيو ويندو هو.... ڦٽين جا اڪثر ڪري ٽي چونڊا ٿيندا هئا. جڏهن چونڊا ختم ٿي ڦٽيون ڪري تي گڏ ڪبيون هيون، تڏهن انهن جا گراهڪ، جيڪي اڪثر هندو هوندا هئا، سي ڌڙواڻين، ڪاتنن، برڪين يا پنڊن سميت اچي منهن ڪيندا هئا. اڳهه ٻار اڳيئي نبريل هوندا هئا. ڦٽين جي تور ۽ برڪين جو ڀرجڻ شروع ٿي ويندو هو. ڌڙواڻين جا آواز هي برڪت، هي به، هي تي وغيره ڌڙي ڌڙي تي سُريلا آواز هڪ عجيب غريب نماءُ پيدا ڪري ڇڏيندا هئا. ڪٽل ورهائي ويندي هئي جيڪا سڀئي چاهه جس سان کائيندا هئا.

زميندار يا جاگيردار جڏهن پيدائش جي وڪري جا پئسا گهر ۾ آڻيندا هئا، تڏهن چانديءَ جي رپين ۽ گينين جون ننڍڙيون ڪاريون ڀرجي اينديون هيون. گنيءَ جي قيمت تڏهن، شايد 1920ع ڌاري، تيرهن کان پندرهن روپيه تائين هئي. هڪ هڪ خاندان کي سونڀون ساهيون ۽ ٻيا چانديءَ جا زيور ميسر هوندا هئا. روڪڙ ۽ زيورن جي بچاءُ لاءِ تجوڙيون وٺيون هيون. اسان ڳري تجوڙي ٽنڊي آدم مان خريد ڪئي هئي. تڏهن تجوڙيون ڪن جزوي ماڻهن وٽ هونديون هيون. جڏهن ڪو ماڻهو تجوڙي وٺندو هو، ته شهر يا ڳوٺ ۾ چوپول مڇي ويندو هو، ته فلاڻي وٽ خزاني جا ڪوه آهن. جنهن وٽ تجوڙي هوندي هئي، سو شاهوڪارن ۾ ليکبو هو.

نارن جا ڏهاڙا ايندا هئا ته منهن مٿان ڪڍو ۽ سنڌي سائين تورين جون وليون چانئجي وينديون هيون ۽ انهن جي سبز ساون پتن ۽ پيلين گلن سان منهن معطر ٿي ويندا هئا، ڪڍو جي هر هڪ قسم جو بچ پوکيو هو. ڪاڻڻ جا ڪڍو، ميربحرن جي تنبن لاءِ ڪڍو، ڳائيندڙن جي يڪتارن لاءِ ڪڍو، جوڳين جي مرلين لاءِ ٽنبين، ستنامين ۽ سوامين جي لوتين لاءِ تنبن، مطلب ته گول ۽ ڊگها ڪڍو گهڻا پوکيا ويندا هئا. تورين مان ڪي بيجارن لاءِ ڇڏيون وينديون هيون، جن جي خشڪ ٿي ويڃڻ کان پوءِ منجهائڻ بچ ڪڍي باقي نلهن ڪوڪن مان گهوڙن جي صفائيءَ لاءِ ڪوڪرا ٺاهيا ويندا هئا. سستائيءَ جو زمانو هو، ڪنهن کي ڪاڻڻ کان جهل پل ڪانه هئي. هرڪو گهرج آهر توريون توڙي ڪڍو پتي هليو ويندو هو..... اڏن جي ڪپرن سان پينديون لڳايون وينديون هيون ۽ وچ وچ ۾ چورن جون ڦريون، جن کي رانهان به چيو وڃي ٿو، تن جا ٻوٽا لڳايا ويندا هئا، جن مان خوب ڍو ڪندا هئا. اوني گوار جا ته ڪجهه ٻارا وهڻ لاءِ خاص رکايا ويندا هئا، باقي ڪاڇڻ گوار جيڪا ڪاڻڻ لاءِ مخصوص هوندي هئي، تن جا ٻوٽا اڪثر اڏن جي ڪپن سان لڳايا ويندا هئا.

اسان جي بني ڏکڻ طرف کان علي گنج واه وٽان نارن کان شروع ٿي، اُڀرندي ۾ ڊپتيءَ جي باغ، جانورن جي اسپتال ۽ منزل گاهه طرف هوندي هئي. ۽ اُلهندي طرف هڙي هوندي هئي. وي جڏهن ڀرپي هئي، تڏهن ان جي اُٿل سبب ڪنارن واري زمين سيراب ٿيندي هئي، جنهن ۾ آرائين جي پوک ڪئي ويندي هئي. آرائين ۾ گدرا، چاهيون، ونگا ۽ ميهيا پوکيا ويندا هئا. ٻنيءَ جو ڪو ٽڪر خاص پٽائي گجرن ۽ لاهوري گجرن لاءِ مخصوص ڪيو ويندو هو. ڪولهي، پيل هاري خاص طرح ڀاڄين ۽ تماڪ پوکڻ ۾ ماهر سمجهيا ويندا هئا، تنهنڪري انهن پوکڻ لاءِ سندن خدمتون حاصل ڪيون وينديون هيون. ڀاڄين ۾ ساوا مرچ، واڱڻ، ٿور، بصر، مٽي، پالڪ، چوڪو ڌاڻا ۽ پن گوڀيون ۽ ڦل گوڀيون پوکيون هيون. تماڪ جڏهن تيار ٿيندو هو، تڏهن اُهي ساڳيا واڻيا هاري ايندا هئا، جي تماڪ وڍي، پن خشڪ ڪري پنهنجي انداز ۾ اچي پنديون ڀريندا هئا، جي آراضيءَ طرفان گهرايون وينديون هيون. تماڪ مان اُپت به چڱي ٿيندي هئي ۽ ڪمين ڪارين کي به چلم چڪڻ لاءِ ڏنو ويندو هو. به تي پندون ان مقصد سان خاص گهر ۾ سال لاءِ رکائبيون هيون ۽ باقي تماڪ نيڪال ڪيو هو. تڏهن ٻيڙي چڪڻ جو رواج گهٽ هو ۽ جتي ڪتي چلم نظر ايندي هئي. مهتن جي دڪانن تي، مسلمانن جي اوطاقن ۾ ۽ گهرن ۾ چلم جو چرچو هوندو هو..... کڏو کڏ سوالي موالِي به تماڪ جي ڳوٺيءَ لاءِ سوال ڪندو هو، جنهن کي خالي نه ڇڏيو ويندو هو.

ٻاجهريءَ جو اُن ٻئي اُن کان گهڻو رکيو ويندو هو، ڇو ته ان جي گهرج ٻئي اناج کان گهڻي پوندي هئي. گهوڙن جي ڍاڻي ۽ مال جي کاڌي لاءِ ٻاجهري ئي بهترين خوراڪ هوندي هئي. ٻاجهريءَ جا ڪُهر رڌي مال کي ڪارايا ويندا هئا ۽ سارو سال ان لاءِ ٻاجهريءَ جي گهرج پوندي هئي. تڏهن ڪڻڪ ڪاڻڻ جو ايترو رواج نه هو. وچولي ۾ جوئر ۽ اسان جي پٽ هالا ۾ ٻاجهري ئي مکيه اُن هو، جنهن جو عام استعمال ٿيندو هو، هاري ۽ همراھ ته شڪايت ڪندا هئا ته ڪڻڪ مان سندن شڪم نه ٿو ڀلجي. کير، مڪڻ، لسي ۽ ڌوڻرو رڳو ٻاجهري جي مانيءَ سان مزو ڏيندو هو.

سياري جي موسم ۾ هالن جي سڄي شهر ۾ صبح سوڀري ٻاجهريءَ جي رڀ رڌي ويندي هئي. چانهه کي ڪابه اهميت ڪانه هئي. چانهه رڳو تڏهن استعمال ڪبي هئي، جڏهن ڪنهن کي ٿڌ يا بخار ٿيندو هو، جنهن لاءِ چانهه چڻي تهڪندڙ پاڻيءَ ۾ وجهي بيمار کي جُهڻد ڪرائي اُپ ڏني ويندي هئي. ٻيءَ صورت ۾ چانهه جو نالو به ڪونه ورتو ويندو هو. ٻاجهريءَ جي رڀ ٻن طريقن سان ٺاهي هئي. هڪ ڌاري جي رڀ ۽ ٻي ڪُٽي جج رڀ. ٻاجهريءَ کي جنڊ ۾ ڌري، ڌارو ٺاهيو ويندو هو ۽ اُڪري مُهريءَ ۾ ڪُٽي ڪُٽو ڪيو ويندو هو. ڪُٽي جي رڀ البت ڌاري جي رڀ کان وڌيڪ لڏيڻ ٿيندي هئي، خاص ڪري جڏهن ان ۾ مڪڻ وجهيو هو. ٻاجهريءَ جي رڀ صبح جو سوڀر سِيءَ ۾ نيرن به هوندي هئي، ته چانهه جو به ڪم ڏيندي هئي. سياري ۾ گني رڌڻ جو به رواج هوندو هو.

چانورن جيان، باجهريءَ کي رڌي ان ۾ ڳاڻو گوشت وجهيو هو ته باجهريءَ جو ڀلائي ٿي پوندو هو، جنهن کي عرف عام ۾ کني چوندا هئا ۽ نهايت لذت ٿيندي هئي. گهرن ۾ عام جام نيرن باجهريءَ جي مانيءَ ۽ لسي مکڻ سان ڪرڻ ۾ ايندي هئي. البت منجهند جي ماني ڪڻڪ جي پچائي ويندي هئي. تڏهن هالن ۾ ڪڻڪ جي ماني ٿورا ماڻهو کائيندا هئا. بهراڙين ۾ شايد ڪڻڪ گهٽ واپرائبي هئي. شهري خوشحال عورتون گهرن ۾ ڊڳڙ، اُڦرڻا ۽ چلا پچائينديون هيون. ڳاڙهي ۽ اچي جوئر مان ڦلا پوڳڙين کان ٺهرايا ويندا هئا. ۽ ڳڙ ۾ ڦلن جا مٺيا ۽ ڳڙڌائيون به ٺهرايون هيون. ڪڏهن ڪڏهن ذاتقي وڍڻ خاطر جوئر جي ماني به پچائي ويندي هئي. جيڪا ڪنهن به حالت ۾ باجهريءَ کان گهٽ نه هوندي هئي. چانورن جون ريون جي بچنديون هيون سي پيهائي منجهانئس به مانيون پچايون وينديون هيون. خاص طور چانورن جا چلا نهايت خوش ذاتقي ٿيندا هئا. گڏو گڏ سانئون پنهنجو ٿيندو هو، جنهن مان ڪڏهن ڪڏهن ماني به پچائي ويندي هئي، نه ته اڪثر ڪري سانئين جي ڌاري ۾ مٺاڻ وجهي ٻاٽ ٺاهيو ويندو هو، جو کيرڙيءَ جي لذت بخشيندو هو. انٻڙيءَ جو سانڌاڻو عام طرح غريب ماڻهو سنڌيندا هئا ۽ ڳنڍڻ بدران، ماني سانڌاڻي سان کائي ويلو پاري ويندا هئا. خوشحال گهرن ۾ ڪدو، ميهن، پتائي گجرن، بصر، ساون مرجن، ليمن، گوار، ڏورن، موري، گوگڙن ۽ سرنهن جي ڳنڻن جي سانڌاڻي جون وڏيون وڏيون چاڙيون، برنيون ۽ مرتبان ڏسڻ ۾ ايندا هئا. انٻڙين مان تيل جو آچار، سرڪي جو آچار، ۽ چٽي ۽ مربو ٺاهيو هو.... منهنجو چاچو ڪنهن ڪنهن سال باغ به مقاطعي تي کڻندو هو. پوءِ ته انب، سنڌي ڏاڙهون، ليما، زيتون، صوفي پيرن جا گهر ۾ انبار لڳي ويندا هئا.

تڏهن مخدومن جا هالن شهر ۾ به عمدا باغ هوندا هئا. هڪ اوريون يا پراڻو باغ ۽ ٻيو پريون يا نئون باغ. پراڻو باغ ته بلڪل تعلقي آفيس جي پريان هو، جنهن جي ڏکڻ الهنديءَ ڪنڊ تي مخدوم صاحب جن جو هڪ ننڍو بنگلو ٺهيل به هوندو هو. هيئر نه اتي بنگلو رهيو آهي ۽ نه باغ. باغ وڏائي اتي زمين آبادي ڪئي وڃي ٿي. ٻيون نئون باغ جو ٿورو پريو هوندو هو، سو نهايت هڪ اعليٰ درجي جو باغ هو، هن باغ ۾ چونڊ انبن جا وڻ پوکيل هوندا هئا، جن تي مختلف نالا رکيل هوندا هئا — مثلاً: جمون، سدا گلاب، مصري، پتاشو وغيره. جمون جنس جي انبن مان سواد به جمونءَ جو ايندو هو ۽ خوشبوءِ به جمونءَ واري هوندي هئي. سدا گلاب کائيو هو ته عرق گلاب جي سڳند ايندي هئي. هڪ انب جو وڻ هوندو هو، جنهن جا انب پال نه وجهبا هئا. ان جون انٻڙيون ڪچيون ئي کائيون هيون، جن کي ڪڇ مٺي جون انٻڙيون چئبو هو. تنهن سُڪار واري زماني ۾ عام انٻڙيون بن اڏائين اتي سير جڙنديون هيون، تڏهن به ڪچي مٺي هڪ هڪ انٻڙيءَ جو مُلهه به آنا هوندو هو. کائبي هئي ته ڄڻ ناريل وارو سواد هوندو هو. مخدوم صاحب جن هن وڻ جون انٻڙيون گهڻي انداز ۾ پنهنجي لاءِ مخصوص رکندا هئا ۽ دوستن احبابن کي سوکڙيءَ طور ڏيندا هئا. هن باغ جي مقاطعي لاءِ تمام گهڻا شائق گراهڪ هوندا هئا ۽ بلڪل چڱي آگاهه ۾ ويندو هو.

سُگهڙ ۽ بهڳڻ مايون عمدا طعام ۽ مانيون به ٺاهينديون هيون. ڪڻڪ مان لپئي ۽ مٺيون موڻيون ۽ ڏيتڙا، ڏاڻن جي مغز مان پنجيري ۽ چُري بنائينديون هيون، جنهن ۾ خوب مغزيات پيل هوندا هئا، جي موسم سرما سياري لاءِ معجون جو ڪم ڏينديون هيون. رمضان شريف جي ويجهڙائيءَ ۾ ڪڻڪ جو مَيدو پيهائيو ويندو هو، جنهن مان سيون جڙنديون هيون، جي مايون رات جو ڪمڪار کان واندبون ٿي گڏجي دلن جي پُٺيءَ تي چاڻا رکي هٿن سان ٺاهينديون هيون. تڏهن اڃان سِين ٺاهڻ لاءِ هٿ جون مشينون رائج نه ٿيون. ڪي حلوائين کان ڪڻڪ جو نشاستو ڪڍايو ويندو هو. حلوائِي گهڻو ڪري هندو هوندا هئا، جنهن مان حلوي جا ٿالھ سڄي گيهه ۾ ٺهرائبا هئا. ڏونگهين، بوهي چٽن ۽ کاجن جو وڙو به گهر ۾ ٺاهيو ويندو هو. لاهوري گجرن کي کير ۾ رڌي سيرو بنايو ويندو هو. پنهنجي ڳئون ۽ مينهن جي پس مان پس جا ٿالھ ۽ برهيون بنائينديون هيون.

بنيء مان جڏهن گرا ڪجي ويندا هئا ته پوءِ ٻار تي ٿڻن جا ڍير لڳا پيا هوندا هئا، جن تي بنارن، دابن ۽ اوڏن جا گڏهه بيسل نظر ايندا هئا ۽ گورن وارا وٽڻائون وڌي ويندا هئا. ڪانا وڃي ڏنبن ۾ گڏ ٿيندا هئا. تنهن زماني ۾ بئراجن جو پاڻي ڪونه هو، جنهن جا وارا ٻڌل هجن ۽ وارن ۽ ماڊيولن تان لنيون لڳن، بلڪ خون به ٿين. سيڪو پنهنجي پوک کي پنهنجي گهرج موجب پياري پچائي راس ڪندو هو.

1910ع ڌاري منهنجا چاچا، پيءُ، ماما، ڀائر سڀ گڏ هوندا هئا. ڪُني پات هڪ هوندي هيئن. کاڌو رڌبو هو ته سڀني لاءِ هڪ جهڙو.

ٻار جو ڄم مائٽن لاءِ خوشيون ۽ اميدون ڪٿي ايندو هو. غريب توڙي امير، اولاد خاص ڪري پُٽ پيدا ٿيڻ تي گهڻو ئي خوش ٿيندو هو. مائٽ گهڻيون خوشيون ڪندا هئا ۽ هڪٻئي کي مبارڪون ڏيندا هئا. خوشحال ماڻهو دستور موجب ڪنڊ جون ڳوڻيون خريد ڪندا هئا. آئي وئي زال زنب، ٻار ٻچي ۾ بُڪ ڪنڊ ورهائي هئي. لنگها، خشِي خقير آيا، دهل شرنبون وڃيون، فقير فقرو، غريب غريو پنهنجي قسمت وٺندو هو. ڊوٽا ملندا رهيا. دايون مايون پنهنجا لاڳ وٺي دعائون ڪنديون هيون. چنيون ٿينديون، منڻ ٿيا، جهنڊيون لٽيون، عقيقا ٿيا، ڪي ڪي مائٽ پڙهيل اولاد کي هنج ۾ ڪٿي ڪنن ۾ تي ٿي پيرا ٻانگون ڏيئي نالو رکندا هئا.

تڏهن 1906ع ڌاري نه ڪي وڃي گهر هئا ۽ نڪي ڊاڪٽريائون ۽ نرسون هيون. سنڌي دايون ويچارين هونديون هيون، جيڪي پنهنجي ڪم ۾ ڪافي مهارت رکنديون هيون ۽ ويلايل عورت جي خاصي خدمت ڪنديون هيون. سونانجي جو سارو وقت اڏمڪ ۽ ڦڪيون سٽيون ڪنديون هيون. سونانجي واريءَ عورت کي هيٺ پاتاري ٺاهي ڏينديون هيون، ۽ هاڻوڪي وقت جيان ڪٿ تي نه سمهاريو ويندو هو. ڄاول ٻار کي به ماءُ پنهنجي ڀر ۾ هڪ منجيءَ تي رلڪن ۽ تنجڻ ۾ پنهنجي پاسي ۾ سمهاريندي هئي، ۽ منهن رکڻي يا ڪوناري سيرانديءَ کان ڏيئي مٿان شبنم يا سنهي ململ جو ڪپڙو وجهي ڇڏبو هو، ته ٻار تي ڪا مک نه ويهي ۽ ٻار پُراطينان ۽ سڪون سان آرام ڪري... ٻار کي روزانو صبح جو دائي آڏيندي مڪيندي هئي. ٻار جي مٿي ويهارڻ لاءِ وڏا جتن ڪيا ويندا هئا، ڇو ته سنڌ ۾ ناريلي مٿو پسند نه ڪيو ويندو هو. گرائپ واٽر ۽ فوڊ پيارڻ جو نالو نشان به ڪونه هوندو هو. ماءُ جي ٿڃ بيشڪ امرت رس آهي. اڏائي ٽن سالن تائين ماءُ ٻار کي ٿڃ پياريندي هئي. مکڻ جو ڏڪو ٻار کي ڪارايو ويندو هو، ۽ ان ۾ مٺاڻ يا ڦڪي ملائي ويندي هئي، جيڪا جوهر جي ٽڪين، ڦوٽن ۽ مصريءَ کي ڪُني چاڻي ميڊي جهڙي ڪري رکبي هئي.

هالن نون کان ٻن ميلن مفاصلي تي ۽ هالن پراڻن جي بلڪل ويجهو ۾ ٻيلي جي ڀر تي ڀڄا قبيلي جا ماڻهو رهندا هئا، جي مالوند هئا ۽ سندن گذر ڪير، مکڻ ۽ ڏڏ وڪڻن تي هوندو هو. شام جو مرد ماڻهو ڪير جا ساڙها پري هالن جي مارڪيٽ ۾ وڪڻڻ ايندا هئا ۽ ڏينهن جو سندن قبيلي جن مايون ڇاڏيون ڏڏ مکڻ جون ڪٽي شهر جي جدا جدا پاڙن ۾ وريجي وينديون هيون.

مخدومن جا عام مختيار هوندا هئا، جن کي فيصلن ڪرڻ جو اختيار هوندو هو، اُهي چوٽا موٽا فيصلا ڪندا هئا.

گهرن ۾ پينگها به هوندا هئا، جن ۾ ماڻهو ويهي لطف وٺندا هئا... ڪي ماڻهو اهڙا ته پهلوڻ هوندا هئا، جيڪي اڏائي مٿي ڳوڻ کي پاڪر ۾ وجهي ڪٽي ڪلهي تي رکندا هئا. پر اُهي به چرس جي نشي جي عادت ۾ گهيرجي ويندا هئا.

ماتا ڪي مائي ماتا چوندا هئا. 1910ع ڌاري هالن ۾ ماتا موذي مرض پوري زور سام مَنهن ڪڍيو. مائي ماتا ٻرندڙ ٻاهه جيان سڄي شهر کي وڪوڙي ويئي. شهر ۾ اهڙو گهر ڪونه هو، جتي مائيءَ منهن نه ڪڍيو. ننڍن ٻارن تي هن بيماريءَ جو حملو ٿيو ۽ ڪيترائي معصوم هن مرض ۾ فوت ٿي ويا. بيماري ڪارڻ سيٿرا نڪرندا هئا، جيڪي گهڻو ڪري ٽن ڏينهن اندر وسي وڃڻ تي حالت نازڪ ٿي پوندي هئي... ۽ ٻار بيهوش ٿي مري ويندا

هئا. ماما جو تڏهن ڪوبه علاج نه هو ۽ نه ئي علاج ڪيو ويندو هو. هندو عورتون گهرايون وينديون هيون، جي واس ڏوٻ ڪنديون هيون! ماما کي راضي ڪرڻ جا هندوري ۾ ويهي پڄڻ يا گيت ڳائينديون هيون، نيٺ ڪڙيون پڄڻ لڳنديون هيون. بدن جي چمڙي ۽ ڀر سيٽ ۽ باهه شروع ٿي ويندي هئي. ڪڇون ڪڙيون پيا پتي لاهيندا هئا. جنهن تان مائٽ سخت روڪيندا هئا. ۽ ٻارن جا هٿ ڪپڙي سان ٻڌي ڇڏيندا هئا. نيڪ ٿيڻ کان پوءِ مايون مبارڪون ڏيڻ اينديون هيون. اڪثر مايون انهيءَ ڳالهه تي متفقي هونديون هيون ته ڪڇي ڪڙي جتان به لائي هجي اتي سرمون ڊي ڇڏيو. نڪرندڙ سيٽرن جي حملي ۾ پوري مان ڪڻڪ رنگو بنجي ويندا هئا. ڪجهه سال تائين منهن تي سيٽرن جا نشان رهندا هئا. پوءِ نشان مٽجي ويندا هئا.

مائٽ ٻارن لاءِ پيسيءَ (ڪنجهي) جا وٽا، ٿاليهيون ۽ ٻيو سامان وٺي ايندا هئا ۽ ڪجهه مينا تي چٽيل گلاس ۽ سرمي دانين به وٺي ايندا هئا.

رواج موجب ٻار پنجن سالن جو ٿيڻ کان پوءِ اول سڀڪو مائٽ ٻارن کي قرآن پاڪ جي ناظران تعليم ڏياريندو هو ۽ پوءِ ابتدائي اسڪول ۾ پڙهڻ لاءِ ويهاربو هو. گهرن ۾ آخونڊياڻيون به هونديون هيون، جيڪي گهرن ۾ ٻارن کي پڙهائينديون هيون. پڙهائي تمام پڪي پختي هوندي هئي. ٻار وڏي آواز سان پڙهندا ۽ ڪابه زير رُبر جي چڪ ڪندا هئا، ته پري کان ئي درست ڪندي هئي. ٻارن جي انگ ۾ اڪثريت نياڻين جي هوندي هئي. بسم الله جي منائي ورهائي ويندي هئي.... شهرن توڙي بهراڙين ۾ مدرسا موجود هئا. هالن نوان شهر ۾ به ڪافي ڪتاب هوندا هئا، جن ۾ مدرسن ۾ گهڻو ڪري ٻارن کي قرآن شريف جي تعليم ڏني ويندي هئي. هن ڪم لاءِ هر هڪ پريور محلي ۾ آخونڊياڻيون هونديون هيون، جيڪي پنهنجي گهرن ۾ ٻارن کي پڙهائينديون هيون. چوڪرين کي اسڪولي تعليم اڪثر نه ڏياري ويندي هئي ۽ کين اسڪولن ۾ موڪلڻ عيب سمجهيو ويندو هو. اهوئي سبب هو جو نياڻين جا مڪتب چوڪرن جي مڪتب کان گهڻا هوندا هئا، جن ۾ ڪجهه ننڍڙا نينگر به پڙهايا ويندا هئا. البت وڏن چوڪرن لاءِ مسجدن ۾ پڙهائڻ جو انتظام هوندو هو. شهر هالن نون ۾ عارباڻي پاڙي، ڪڪن جي محلي، عاليائي گهٽيءَ ۽ ٻين هنڌن تي نينگرين جا وڏا مڪتب هوندا هئا ۽ خليفي جي مسجد، ڪڪن جي مسجد ۽ قاضي سليم الدين مرحوم جي مڪتب ۾ انهن جو چڱو بندوبست هوندو هو.

قرآن ناظران پڙهڻ کان پوءِ نياڻين کي باب، ٿور نامو ۽ احدثامو پڙهايو ويندو هو ۽ ٿورو سنڌي لکڻ، پڙهڻ جي تعليم به ڏني ويندي هئي. ايتري تعليم کان پوءِ چوڪرين ڏهن يارهن سالن جي ڄمار کي پهچي وينديون هيون ۽ والدين کين گهر ۾ ويهاري ڇڏيندا هئا ۽ کين گهريلو ڪم ڪار جي تربيت ملندي هئي. چوڪرن کي والدين سنڌي اسڪول ۾ داخل ڪرائيندا هئا ۽ ڪي مائٽ اسڪولن ۾ موڪلڻ کان وڌيڪ کين عربي مدرسن ۾ تعليم ڏيارڻ جو شوق رکندا هئا، جتي قرآن پاڪ جي حفظ ڪرائڻ جو به مڪمل بندوبست هوندو هو. هالن نون ۾ اهڙو سال ڪونه هوندو هو، جنهن ۾ هڪ يا ٻن قرآن جي حافظي نه ٿيندي هئي.... جڏهن مدرسن ۾ هو يا ٻن قرآن جي حافظن جي حافظي ٿيندي هئي، ته مسجدن ۾ جيڪي مدرسا هوندا هئا، اُتي مجلسون ڪوٺايون وينديون هيون ۽ نئين حافظ کان رڪوع شريف پڙهايا ويندا هئا ۽ حافظ توڙي استاد کي دستار ٻڌائي ويندي هئي ۽ شڪراني جي منائي ورهائي ويندي هئي.

اهي شاگرد جيڪي عربي پڙهندا هئا، سي فارسي آمد نام، دوايه، ڪريما کان شروع ڪندا هئا، ۽ سڪندر نام پوري ڪرڻ کان پوءِ عربيءَ جو درس وٺڻ شروع ڪندا هئا. هن طريقي کي درس نظامي چئبو هو. هن طريقي ۾ چوڏنهن پندرهن سال لڳي ويندا هئا. هيئنر عربي طريقي تعليم ۾ به ڪافي تبديلي آيل آهي. هالن شهر ۾ چوٿين پنجين سال هڪ اڌ طالب ضرور مولويت جي دستار فضيلت ٻڌندو هو. اهڙيءَ طرح

عام مسلمانن جو الله ۽ رسول ۽ ان جي دين متين ڏي گهڻو ڌيان هوندو هو. ’قال الله وقال الرسول‘ جو دور دورو ڪنن کي سيبائيندو هو عربي مدرسه به هالن ۾ چڱا هوندا هئا. مولوي قاضي معين الدين، خليفو

مولوي حاجي محمد، مولوي حافظ محمد اڪرم انصاري ۽ قاضي شهر مولوي شفيق محمد مجاور، درس تدريس جو سلسلو قائم رکيو پئي آيا. پر هينئر ٻارن کي سلام مسنوع ”السلام عليكم“ عيوض والدين ”باءِ باءِ تا تا“ سيڪارڻ ۾ فخر ڪن ٿا ۽ امان بابا جي بدلي ”ڏيڍي ۽ ممي“ چوندي خوشي محسوس ڪن ٿا. چراغ سفالين (نڪر جي ڌڻين) ۽ بوريانشيني (تڏن تي ويهي) ڪنڌ ڌوڻي پڙهڻ تي ننڍيون ڪن ٿا.

رواج موجب ڪتاب جي ٻارن کي ڳڙ جي تهري رڌي ڪرائي ويندي هئي. ذهين ٻارن کي پڙهڻ ۾ ٻه سال لڳي ويندا هئا ته اڪثر نياڻيون ته ٽي يا ساڍا ٽي سالن ۾ قرآن ختم ڪري وٺنديون هيون. قرآن پاڪ ناظران پڙهائڻ جو دستور اهو هوندو هو جو اول اول ٻارن کي قرآن پاڪ جي آخري سڀاري جي پوئين ايمي ياد پڙهائي ويندي هئي. پهرئين ڀاري جي سورھ فاتح پڙهي پوءِ ’قُلْ اَعُوذُ بِرَبِّ النَّاسِ‘ کان ٿي هلبو هو ۽ ’لَمْ يَكُنْ الَّذِي تَتَّبِعُونَ‘ ياد پڙهايو ويندو هو. پوءِ ٽيهون سڀاريو ڪٿايو ويندو هو ۽ باقاعده سڀاري جي پڙهائي شروع ڪئي ويندي هئي. هن سڀاري جي اختتام تي پنج سڀاري ڪٿائي ويندي هئي، جنهن ۾ سورنهن کان ٽيهه سڀارا پورا ڪيا ويندا هئا. پوءِ قرآن پاڪ وٺايو ويندو هو، جيڪو ”الم“ کان شروع ڪري پنجويهه پارا تائين هلبو ويندو هو. پهرئين ايمي ياد ڪرڻ تي استاد کي منائي ڏني ويندي هئي. سڀاري پوري ڪرڻ تي رڻو ڏبو هو. اڌ قرآن تي سڄو جوڙو ۽ سڄي قرآن پڄاڻ تي هڪ عمدو جوڙو، منائي ڪجهه روڪڻ ڏني ويندي هئي. قرآن ختم ڪرڻ کان پوءِ گهٽ ۾ گهٽ ٻه دور ۽ وڌ ۾ وڌ ٽي دور قرآن پاڪ جا مڪتب ۾ پورا ڪرڻ لازمي هو، جنهن کان پوءِ آخوند يا آخوندياڻيءَ کي منائي ڏئي دعا وٺي موڪلايو هو.

پيٽ جي سور لاءِ جَوهر جون ٽڪيون ڪارائتيون هيون ... جيڪي ٻار پڙهائيءَ کان گوشتات ڪندا هئا، تن کي تنگوتالي ڪري مڪتب ۾ نيو ويندو هو. ڪنن ۾ زه وجهي تنگڻ، بند ڏيڻ، ماکوڙا چنبڙائڻ جهڙيون پوائتيون سزائون تجويز ڪيون وينديون هيون.

ڪٿي ڪٿي اهو به وهم هوندو هو، ته مسائن يا قبرستان ويجهو موجود ڪنڊيءَ جو وڻ ڳرو آهي، تنهن ڪري ڪوبه ان ۾ نه ويندو هو... ماڻهو ڪنڊيءَ جون سڪل سگريون، جيڪي چڻي وينديون هيون، تن کي ڊپ کان ڪونه کائيندا هئا.

مائن ٻارن پڙهائڻ کان نتائڻ يا اجايو گهر کان ٻاهر رهڻ تي ٻارن کي ماريندا هئا عام طور تي رات جو چانور پٽ کير کائبو هو. ۽ پٽ توڙي ماني کائڻ کان اڳ هٿ ڌوڻ سنت سمجهيو ويندو هو.... ڪي فقير قتل جاين ۾ اوتارا ٺاهي رهندا هئا.... ڪنهن قتل ڪوئيءَ بابت عام تصور هوندو هو، ته اتي جنن ۽ روحن جو واسو آهي. ٻارن کي ڊيچارڻ لاءِ کين چيو ويندو هو ته کين سزا طور اتي پوريو ويندو هو.... فقير لٽ ڪٽي پنڻ لاءِ نڪري پوندا هئا.

جيڪي ٻار پڙهڻ کان گسائيندا هئا يا پڙهائي ۾ جڏا هوندا هئا، ته سندن والدين خاص ڪري مائرون ڪنهن پير، سيد يا سندن گهر واريءَ کان رڪيبيون ٿالين لکائي پيارينديون هيون، تعويذ ٻڌنديون هئون. ڪتاب ۾ قرآن شريف جا ختما ڪڍاڻا هئا. پاڻي پڙهائي پيارينديون هيون.

مڪتب ۾ ٻارن کي مارڪٽ پڻ ڪئي ويندي هئي.... استاد جي مار، ٻار جي سنوار تي عمل ڪيو ويندو هو.... مائرون ٻارن لاءِ پيرن، سيدن جي گهر وارين کان ڪاريون ڊاڪون به پڙهائي رکنديون هيون، جيڪي ٻارن کي روزانو صبح سانجهي ڪارائبي هئي.

صبح جو اسڪول شروع ٿيڻ تي گهنڊ لڳندو هو، ته سمورا شاگرد قطارون ڪري بيهندا هئا. ويهڻ لاءِ بينچون هونديون هيون. پڙهائي اڌ ڏينهن هلندي هئي. رانديون رانديون ٿينديون هيون. راڳ روپ ٿيندا هئا. نصابي ڪتاب باتصوير هوندا هئا. سليٽن تي ٻارن کي ابتدائي لکڻ سيڪاريو ويندو هو. ڪلاس ۾ تصويرون تنگيل هونديون هيون. جهلي تنگيل هئي. ڪنڊر گارتن جون شيون هيون. لڏڻ لاءِ پينگهه هونديون هيون

اسڪولن جي نالي کان مائرون ٻارن کي ڊيجارينديون هيون ۽ ٻار اسڪول جي نالي کان تاهه کائيندا هئا (هينئر به) ۽ اسڪول کي هڪ پيانڪ ۽ ڊيجاريندڙ جاءِ تصور ڪيو ويندو هو.

ڪنوار کي ڏکي ڇٽي، اتو مڪي (اُٻڻ)، ٽيلوڪڙيون ڪڍي، عطر مڪي سهڻو ڪيو ويندو هو. ڳهه ڳنا نوان ڪپڙا پارائي ڳاڙهي ڪنوار ٺاهيو ويندو هو. ساڻ سنوڻ ڪيا ويندا هئا، ڳيچ ڳايا ويندا هئا.

اسڪول واقعي دلچسپ ۽ وندر جي جاءِ هئي، پر اُن کي ماسترن جهنم بنايو هو. رُولن ۽ نيتن جي ست ڪٽ ڪري، معصوم ٻارن جي نازڪ پُٺن تي نشان ۽ هٿن تي سوچ، مُنهن تي چمائن جي ڌڪن جا نير، ڪنن ۾ هٿ وجهي اُت ويه ڪرائڻ، هڪ تنگ تي بيهارڻ، بُبين ۾ چُهَنڊڙيون پائڻ، ڪن مروتڻ، ڪلاڪن جا ڪلاڪ بينچ تي اُٿاري بيهارڻ، مُڪون ۽ لتون هڻڻ، ڪُڪڙ بنائڻ، ميز جي خانن ۾ هٿ وجهائي زور سان خانا بند ڪرڻ، وار پٽڻ، بند ڏيڻ، ڪوئيءَ ۾ پورڻ ۽ ان کان پوءِ مقعد تي ماکوڙا چُهَتائڻ ۽ ڳاڙها مرچ وجهڻ ۽ اُبتو ڪري تنگن جا سڪڻا ڌڙڪا، ٻارن جي ساه سڪائڻ لاءِ ڪافي کان وڌيڪ عقوبتون هيون، جن سان ڪيترن ٻارن کي دوجار ٿيڻو پوندو هو..... سرندي هلندي پُڄندي وارن ۽ هوشيار شاگردن کي مارڪٽ نه ڪئي ويندي هئي. سرندي وارا خاص ڪري ماسترن کي چوندا هئا ته اُهي سندن ٻارن کي سزا ڏيڻ کان پرهيز ڪن..... هٿن جي آڱرين ۾ پينسل يا پين قاسائي آڱرين تي زور ڏبو هو. ڪنن جي پاپڙين کي مهٽي ٻارن کي سزا ڏيبي هئي،

سرنديءَ وارا ماڻهو نوڪريون ماستري وٺرائي ڏيندا هئا ۽ اُهي سندن ايسٽائين ماستر به سندن خوشامد ڪندا هئا. تنهن دور ۾ تهيداريءَ ۾ چونڊائڻ وڏي ڳالهه سمجهيو ويندو هو..... اسڪولن ۾ ٻارن کي پڙهائڻ ۾ ماهر ليڪچرنڊ ماستر کي ساڳئي ڪلاس ۾ پڙهائڻو پوندو هو ۽ اوستائين جو اُهي وڃي ريتارڊ ٿيندا هئا.

بنيادي يا پهرئين ڪلاس جي شروعات پٽيءَ سان ڪئي ويندي هئي. ابتداء ۾ شاگرد کي سنڌيءَ صورتخطيءَ مان به ٿي اکر - ا، ب، پ - لکي ڏنا ويندا هئا. پٽيون ميسارڻ لاءِ اسڪول جي اڱڻ ۾ هڪ وڏي نڪر جي ڪونڊي پاڻيءَ سان ڀريل زمين ۾ گتيل موجود هوندي هئي. ميت جو ذرو ذرو سڀني ٻار گهران ڪڍي ايندا هئا. ميت سُڪڻ ۾ دير ٿيندي هئي ته پٽيءَ کي هٿ ۾ ڪڍي اس تي لوڏا ڏيندا هئا ته جلدي سُڪي ويندي هئي..... ماسترن وٽ پٿر جي مس ڪپڙي هوندي هئي، جنهن ۾ ڏامر جهڙي چلڪڻي ڪاري مس پيل هوندي هئي. ٻارن هٿان مس هارجي پوڻ جي ڊپ کان مس ۾ کونڌا (سُٽ جا مُنجهيل ڏاڳا) وجهي ڇڏبا هئا ۽ ماستر پنهنجي ڪلڪ ان مان ٻوڙي جلي خط ۾ عاليشان ڪارا حرف لکي ڏيندا هئا، ۽ هر هڪ کان حرف چواڻيندا، سبق ڏيندا ويندا هئا.

ماستر شاگردن کي انب، بلا، ٻڪري ۽ پولڙي جون شڪليون چارٽ تان ڏيکاريندو هو. حرفن بر زبان ياد ڪرڻ کان پوءِ ڪلاس ۾ جيڪي واريءَ سان ڀريل ڪونڊيون رکيل هونديون هيون ۽ ڪتل ۽ گدامڙيءَ جي ڪڪين جا سُس ڀريا رکيا هوندا هئا، تن جي مدد سان پڙهيل حرف لکڻ سيکاربا هئا. ماستر واريءَ تي آڱر سان لکائيندا هئا ۽ ڪڪين کي هڪ ٻئي جي ڀرسان رکي حرف جوڙائبا هئا. انهيءَ استعمال کان پوءِ بورڊ تي چاڪ سان لکائڻ جو استعمال به ٿيندو هو. ڪجهه ڏينهن کان پوءِ انڊا پرائڻ جي منزل تي پهچائبو هو. آليءَ پٽيءَ تي انڊا ڪڍي ڏبا هئا ۽ جي گهران پري اچبا هئا. جنهن لاءِ شاگردن مان هر هڪ کي گهر ۾ مس ڪُپڙي رکڻي پوندي هئي ۽ ڪلڪ استاد صاحب سڀ ڪنهن کي پاڻ گهڙي ڏيندو هو. الف بي پوري ڪري، باب يا ڪڪ شروع ڪئي ويندي هئي ۽ گڏو گڏ ڳڻڻ ۽ انگ به سيڪاريا ويندا هئا. فيروزي موتين جون مالهاڻون ۽ ارڙهيميتڪاڻ ان ڪم لاءِ استعمال ڪيون وينديون هيون. اٽڪل چار پنج مهينا ان ۾ لڳي ويندا هئا ۽ پوءِ ٻاراڻو ڪتاب جيڪو ٽڪي يا تن پئسن ۾ ملندو هو، سو وٺايو ويندو هو ۽ ان جي پوري ڪرڻ ۾ دير ڪانه لڳندي هئي. ڪُڪ سڪڻ کان پوءِ هجي ڪرڻ ۾ ڏکيائي ڪانه ٿيندي هئي. نُون غن جي سڪيا به هن طريقي سان ڏني ويندي هئي، جيڪا بيمثال ليکبي هئي.

ڪنگھ گھڻي هجڻ تي پيرسن ڪراڙا ماڻهو مڃي جو تيل (ڪاڊ لور آئل) استعمال ڪندا هئا ۽ دوا جي شيشي سدائين گڏ هوندي هين.... ڪي استاد سياري ۾ ڪاري کڻي ڪلھن ۾ پاڻي ايندا هئا ۽ اونھاري ۾ ململ جو پهراڻ ڍڪيندا هئا، جنهنجي گچيءَ جي پاسي کان بيڙي لاهي ڇڏيندا هئا. ڪن ماڻهن کي اونھاري ۾ اڪثر مٽي تي اسپنگر جي چٽڙي چڙهيل هوندي هيس ۽ گاهي گاهي مڪڻ جي چٽڙي به رکندا هئا، جيڪا وڙندي هئي ته گچيءَ تائين رڳڙا پيا ڳڙندا هئس.

اسڪولن ۾ استاد جا چاڪ، پنو، پين، پينسل، رجسٽر، ڪلڪ ۽ مس ڪپڙي ۽ بورڊ آگھڻ جو ڪپڙو (ڊسٽر)، صبح جو خاني مان ڪڍي ميز تي رکڻ ۽ موڪل مهل وري سنڀالي خاني ۾ رکڻ، بورڊ آگھڻ، تصويرن ۽ ٻين ڪلاس جي شين جي سنڀال ڪرڻ هوشيار شاگردن جي فرض ۾ داخل هوندا هئا. جيتوڻيڪ ٻاراڻي ڪلاس ۾ ڪوبه مانيٽر نه هوندو هو.

ٻاراڻي ڪلاس جي مڏي پوري ٿيڻ تي اسسٽنٽ ڊپٽي ايجوڪيشن انسپيڪٽر ساليانو امتحان وٺڻ ايندا هئا. پهرين نمبر پاس ٿيڻ وارن شاگرد ۾ ڪتاب ۽ سليٽ پين سميت انعام ملندا هئا.... ٻار جي پاس ٿيڻ تي والدين استادن جا ٿورا مڃيندي ڪين سوکڙيون ڏيندا هئا. ٻه پڙي اجرڪ ڍڪائيندا هئا.... سرندي وارا ماڻهو استادن کان ڪلاس مٽرائيندا هئا ۽ وڻندڙ ماسٽر کي پنهنجي ٻارن لاءِ مقرر ڪرائيندا هئا. هيڊ ماسٽر چوڻ تي هوندا هئا.... غريب والدين جو پٽ جيڪڏهن ورنڪولر فائنل پاس ڪندو هو ته وڏي ڳالهه سمجهي ويندي هئي.... نون استادن کي ڪارڪردگيءَ جي بنياد تي - ٻار پاس ٿيڻ تي - پڪو ڪيو ويندو هو... سرندي وارا ٻار اڪثر پهريون نمبر ايندا هئا.

اسڪولن ۾ ماسٽر - هندو توڙي مسلمان هوندا هئا - ڪو مذهبي مت پيد نه هوندو هو، ٻارن کي هڪجيترو پائيندا هئا ۽ ڪين تعليم ڏيندا هئا. هندو ماسٽر ٿورڙو هوشيار هوندا هئا.... ڪي ٻار، خاص ڪري سرنديءَ وارا ٻار سڀني ڪلاسن ۾ سو مارڪون کڻندا هئا.... ڊپٽي ايجوڪيشنل انسپيڪٽر هوشيار ٻارن جي اسڪالر شپ لاءِ سفارشون ڪندا هئا. ڏهه رپيا ماهوار اسڪالرشپ ملندي هئي، پر انهيءَ شرط سان ته اهي انگريزي ڪلاس ۾ داخلا وٺندا... هاڻوڪي نور محمد اسڪول کي تڏهن گورنمينٽ هاءِ اسڪول حيدرآباد سڏيو ويندو هو.

انهيءَ زماني ۾ ڪتابن تي ايترو خرچ ڪونه هوندو هو. ٻاراڻي ڪلاس ۾ پهرئين درجي ۾ رڳو پتي، ڪتاب ۽ سليٽ وٺائي ويندي هئي. ٻئين ۽ ٽئين درجي ۾ رڳو مشق ڪاپيءَ جو اضافو ڪيو ويندو هو، جيڪا ڇپيل نه هوندي هئي. پر پنن کي سڀي پاڻ تيار ڪبي هئي. هڪ بندي پڻ ٺهرائي ويندي هئي، جنهن تي ٻئي درجي ۾ تعلقي جي ۽ ٽئين ۾ ضلع جي جاگرافي لکائي ويندي هئي ۽ هڪ ٻيءَ بنديءَ تي ڏکين لفظن جي معنيٰ. ٽئين درجي ۾ پتيءَ جو استعمال ختم ٿي ويندو هو. چوٿين درجي ۾ مرزا قليچ بيگ جي ڇپايل سنڌ جي تاريخ وٺائي ويندي هئي ۽ رياضيءَ جو ڪم سڄو سليٽ تي ڪرايو ويندو هو، جنهن لاءِ ڪوبه انگي حساب ڪونه وٺايو ويندو هو. گهر جو ڪم، حساب، صورتخطي ۽ خط لکڻ وغيره سليٽ تي ڪرايو ويندو هو. ڪتابن جون قيمتون نالي ماتر هيون. ٻاراڻي ڪتاب جي قيمت ٽڪو، پهريون ڇهه پئسا، ٻيو اڍائي آنا، ٽيون تي آنا ۽ چوٿون چار آنا. پٿر جي سليٽ به آنا، پتي به آنا ۽ اڇا پنا پائيءَ هڪ، ڪلڪ پائيءَ هڪ، پينون پائيءَ به هونديون هيون.... سالياني امتحان جي پڄاڻيءَ تي اسڪول ۾ ساليانو جلسو ڪيو ويندو هو، جنهن ۾ درسي ڪتابن جي سبقن تي ننڍا ڊائلاگ ننڍن ٻارن کان ڪرايا ويندا هئا ۽ وڏا ڊائلاگ مٿين ڪلاس جي شاگردن کان. جلسي جي پوري ٿيڻ تي ٻارن ۾ انعام ورهايا ويندا هئا، جنهن لاءِ شاگردن کي صاحب کان انعام وٺڻ ۽ سلام ڪرڻ جو طريقو اڳواٽ سيکاريو ويندو هو.

ٻارن کي جادوءَ جون حرفتون ۽ ڏيهي رانديون به سڀڪاريون هيون. راندين تي موزون راڳ جوڙيل هوندا هئا. ٻاراڻي کان ٻئي درجي تائين شاگردن کي دستڪاريءَ جو ڪم به سڀڪارو هو، پٺو ويڙهڻ، پٺو ڪترڻ، مٽيءَ مان رانديڪا ٺاهڻ ۽ جوئر جي تيلن، جن کي ڪُٽلا چئبو هو، تن مان چوڙا، ڪنگڙ، ميز، ڪرسي، ڪٽ ۽ نٿ بولو ۽ ٻيا ڪيترا رانديڪا ٺهرايا هئا. ٻني مان ٻيڙيون جهاز، بٽون وغيره ۽ مٽي مان اُٺ، ڍڳا، چتون، جهرڪيون، سڀني وڄائڻ جا بوڙيندا ۽ جاميٽريءَ جون شڪليون، جاگرافيءَ جا ماڊل جهڙوڪ ڍنڍ، ٻيٽ، نار، راس، جبل ندي وغيره ۽ ٻيون به قسمن قسمن شيون ٺاهڻ سڀڪاريون هيون. ٽئين ۽ چوٿين درجي ۾ اچڻ کان پوءِ دستڪاريءَ جو ڪم گهٽ ٿي ويندو هو ۽ ڊرائنگ سڀڪاري هئي. شروعات ۾ سليٽ تي ۽ پوءِ چار درجي ۾ ڊرائنگ پنن تي رنگن ڏيڻ سان سڀڪاري هئي. ڊرائنگ ۾ ميوا جهڙوڪ ڏاڙهون، زيتون، صوف، ليمون وغيره ۽ ڀاڄين ۾ موري، توري، پينڊي، ساڻو ۽ ڳاڙهو مرچ ۽ واڱڻ سڀڪاربا هئا ۽ کين رنگين ڇاڪن سان قدرتي رنگ ڏيڻ جو استعمال ڏبو هو..... لائبريريءَ به هاءِ اسڪولن ۾ هوندي هئي، جتي ٻاراڻي کان ننڍيون مزيدار آکاڻين جا ڪتاب هوندا هئا. هفتي ۾ ٽن ڏينهن تائين ٽائيم ٽيبل ۾ آکاڻين جو پيرڊ هوندو هو، ٻارن کي اهڙيون آکاڻيون سڀڪاريون وينديون هيون، جن ۾ لفظن جو تڪرار هوندو هو. پهرئين ۽ ٻئين ڪتاب ۾ ڏنل آکاڻيون ۽ گڏو گڏ جنن، پرين، ديون، راجا راڻين ۽ بادشاهن جون آکاڻيون ٻڌائيون هيون.

ٽئين ۽ چوٿين درجي ۾ ننڍڙا ننڍڙا ڪتاب پڙهڻ جي هير وڌي ويندي هئي. تنهن زماني ۾ ميسرس پوڪرداس وارن وٽ ٻارن جي پڙهڻ جهڙا گهڻا ئي ڪتاب هوندا هئا، جيڪي اسڪولن جي لائبررين لاءِ سرڪاري طرح خريد ڪيا ويندا هئا. ننڍڙا قصا ۽ ڪهاڻيون، نثر توڙي نظم ۾ شاگردن کي پڙهڻ لاءِ اهو ڪري ڏنا ويندا هئا. انهن ڪتابن ۾ دلپسند فضا، دل بهار، ڏه قص گڏ، جن ۾ زليخا جا بيت، ٻڍاپڻ، چلڙو، ڪوٺو ٻلي، ٽوپي پڳ، ٻيڙي چلم وغيره هوندا هئا. گڏو گڏ لوڪ ڪهاڻيون جهڙوڪ عمر مارئي، سسئي پنهنون، مومل راڻو ۽ پرين جون آکاڻيون ۽ مزاحي آکاڻيون جهڙوڪ موالين ۽ ڏاهرين جا لتڪا چٽڪا هوندا هئا. ناتال ۾ ڪتاب رعايتي اڌ قيمت ۾ ملندا هئا، تڏهن امير حمزه، چار درويش، حاتم طائي، جان عالم، سيف الملوك وغيره جهڙا ڪتاب ٻار پڙهندا هئا.

1911ع ۾ جارج پنجم تخت نشين ٿيو ۽ سڀني اسڪولن ۾ جشن ملهايا ويا. هالا ۾ شاگردن کي به منزل گاه ميدان تي استاد قطار ۾ وٺي هليا، جتي ٻارن کي نڪل جو هڪ هڪ ٻلو مليو، جنهن تي شهنشاهه جارج پنجم ۽ سندس مهاراڻيءَ جي تصوير اُڪريل هئي. اهو ٻلو شاگردن مان هر هڪ جي قميص تي رٻين ۽ ڪاٽي سان لڳايو ويو ۽ هڪ هڪ پُڙو مٺائيءَ جو مليو.

تڏهن حيدرآباد شهر ۾ (1912ع) ۾ انگريزي اسڪول رڳو چار هئا، جيڪي چارئي هاءِ اسڪول هئا: گورنمينٽ هاءِ اسڪول هو، جيڪو هاڻوڪي نورمحمد ۽ مسلم ڪاليج واريءَ ايراضيءَ تي پکڙيل هو. ٻيو نولراءِ هيرانند اڪيڊمي هو، جيڪو هاڻوڪي گورنمينٽ هاءِ اسڪول ۽ سنڌ لا ڪاليج واري هنڌ تي هو. ٽيون نئون وديالا هاءِ اسڪول هو، جنهن ۾ هينئر سنڌ يونيورسٽي اولڊ ڪئپس آهي. زنانو هاءِ اسڪول رڳو هڪڙو ڪندن مل گرلس هاءِ اسڪول هو، جتي هينئر جامع عربي هاءِ اسڪول آهي. گڏوگڏ ڪرسچن ائسوسيئيشن وارن جو هڪ پگت گرلس اسڪول به هو. جيڪو ٽريننگ ڪاليج فارمين جي سامهون پنهنجي جاءِ تي اڄ به موجود آهي. ٻاراڻي گورنمينٽ هاءِ اسڪول جون اڳيون جايون ڏاهي بلڪل نيون ٺهرايون ويون آهن رڳو مينارام هال پنهنجي اڳوڻي شڪل ۾ قائم رهندو اچي. اين. ايڇ. ائڪيڊميءَ وديالا هاءِ اسڪول جو وجود راءِ بهادر پريڊاس جي ڪوشش جو نتيجو هو. ائڪيڊمي ساڌو هيرانند ۽ سندس ڀاءُ ساڌو نولراءِ جي ڪوشش جو نتيجو هو. هر هڪ هاءِ اسڪول کي پنهنجي هڪ هاسٽل به هئي اسڪول جي اُترئين بلاڪ وٽ اڳوڻي گورنمينٽ هاءِ اسڪول جون پندرهن ويهن ڪوٺيون ٺهيل هيون، جن ۾ بهراڙيءَ جا ڇوڪرا رهندا هئا. ائڪيڊميءَ کي پوهو ڪياڻي بلڊنگ ۾

سند جو وينايل (ايس. جي ڪوآپريٽو سوسائٽي) جي پئڻين پاسي کان چار گهر مساواڙ تي هئا، جن ۾ هاسٽل قائم ڪيل هئي. وديالا هاءِ اسڪول کي هاسٽل لاءِ ڪافي ڪوٺيون هيون، جي پوءِ ڊهرائي اتي يونيورسٽي ملازمن جا ڪوارٽر ٺهرايا ويا. وديالا هاءِ اسڪول جا ڀرتي ڪندڙ (فيڊر) اسڪول هئا. حيدرآبادي عاملن جا پٽ انهن هاءِ اسڪولن مان ۽ ڏيڻون ڪندن مل گرلس اسڪول مان تعليم کان لاپائيتيون ٿينديون هيون.

شاگردن کي ملندڙ اسڪالر شپ ۾ ڪين رٿيل اسڪولن ۾ داخلا وٺڻ لاءِ تاڪيد ڪيو ويندو هو. تڏهن گورنمينٽ هاءِ اسڪولن جي پهرين درجي جي في ڏيڍ رپيو ۽ راند جي في چار آنا هئي. هڪ ماه جي في جيترا پئسا داخلا في هئي ۽ اٺ آنا سال جا ڊرائينگ فيءَ بابت ڏيڻا پوندا هئا. ڪل تي رپيا ٻارهن آنا في پري اسڪول ۾ داخل ٿبو هو. هاءِ اسڪولن ۾ مسلمان ماستر ٿورا رڳو به هئا. باقي سڀ ماستر هندو هئا، جن مان به اڪثر حيدرآبادي عامل هوندا هئا.... هيڊ ماستر ديوان ڪشنچند سفيد ريش هو. جيڪو پتڪو ٻڌندو هو ۽ گلي بند ڪوٽ زيب تن ڪندو هو. هيڊ ماستر کي سرڪاري بنگلو مليل هوندو هو. ڪي استاد مٿي تي ڪاري پلش جي ٽوپي ۽ پٺي جو اچو پاجامو ۽ پيرن ۾ سليپر پائيندا هئا. ڪلاس ۾ عام رواجي طور چاليهه پنجاهه شاگرد هوندا هئا، ڪي شاگرد شالور جو پتڪو، ريشمي رنگين شلوار ۽ قميص پائيندا هئا. جنهن ڪارڻ شهري ڇوڪرا ڇيڙائيندا هئا. مسلمان ڇوڪرا اسڪول کان گهڻو گسائيندا به هئا... ڪي مسلمان شاگرد مذهبي تنظيمن جا ميمبر پڻ هوندا هئا. ڪي شاگرد پتڪو ٻڌي ايندا هئا. سنڌي جتي پائيندا هئا. روز به ميل پنڌ جا هڻي اسڪول ۾ پهچندا هئا. ڪتابن جي پوتڙي ڪڏهن مٿي تي، ڪڏهن ڪچ ۾ کڻي ايندا هئا. ڪڏهن صدي پائيندا هئا ته اڳت پيو لڙڪندو هون. شهري ڇوڪرا ڪائس ڪلندا هئا.

حيدرآباد ۾ مسافر خانو اسڪول به هو، جنهن کي هاڻي قاضي عبدالقيوم پرائمري اسڪول چيو وڃي ٿو.... تڏهن لازمي تعليم (زوري تعليم) شروع ڪئي وئي هئي. سو جڏهن شاگرد اسڪول نه ايندا هئا ته مٿن ڪيس ڪيا ويندا هئا. تن کي ڇڏائڻ لاءِ ماڻهو استادن کي سفارشون ڪندا هئا. ۽ ڊپٽي ايڊيوڪيشنل انسپيڪٽر صاحب، جن کي لازمي تعليم جا ڪيس هلائي سزا ڏيڻ جا اختيار مليل هوندا هئا، سي ڪنهن حد تائين خوشيءَ سان مڃيندا به هئس.

اسان سان گڏ پڙهندڙ غلام علي شيدائي، جيڪو ٽنڊي ولي محمد ۾ رهندڙ هو، سو پتڪو ٻڌندو هو ۽ ڪنن ۾ چانديءَ جون ڪيوتيون (مُرڪيون) پيل هونديون هئس. اڪثر ٻن جون ٻيڙيون پيئندو هو ۽ ڪڏهن ڪڏهن پيڊرو يا سن فلور سگريٽن سان به شوق ڪندا هئا. هن جو ڏهن سگريٽن جو پاڪيٽ ڏهين پئسي ملندو هو. ملهه چڱي ڄاڻندو هو، تنهنڪري ڪنهن کي ڦڙتي، ڪنهن کي موٽڙي، ڪنهن کي اندريون، ڪنهن کي ٻاهريون، ڪنهن کي ڍاڪ تي ڪڍڻ، ڪنهن کي وارو، ڪنهن کي جاننو، مطلب ته سڀ ڪنهن سان بکين پيو پوندو هو. محمد صديق مسافر (حبشي) جيڪو تڏهن پريڪٽسنگ اسڪول ٽريننگ ڪاليج فار مين ۾ نائب ماستر هو، ۽ ٽنڊي ولي محمد ۾ رهندو هو، سو غلام علي شيدائي جي پرگهور لهندو هو. ۽ غلام علي شام وقت مرحوم مسافر جي پنگ به گهڻي ڏيندو هو ۽ هڪ اڌ جملي پاڻ به نوش ڪندو هو.

اسڪولن ۾ ڪوٽ ۽ ٽوپيءَ سان اچڻ جو تاڪيد ڪيل هوندو هو. پر اڪثر مسلمان شاگرد تاڪيد هوندي به ڪوٽ اصل نه پائيندا هئا ۽ نه پتڪو مٿي ٽوپي پائيندا هئا. آرهه ۾ ته خير پر سياري ۾ به اجرڪ ويڙهي ايندا هئا. ڪي مسلمان ڇوڪرا پلش جي ڪاري ٽوپي ۽ ڪوٽ پائي ايندا هئا. هندو ڇوڪرن ۽ مسلمان شاگردن جو پوشاڪ ۾ فرق رڳو پاجامي ۽ شلوار جو هوندو هو.

سنڌ جي سرڪاري اسڪولن ۾ ثانوي زبان (سليس) چار درجي کان شروع ڪرائي ويندي هئي.... شاگردن کي جيڪي ڪتاب وٺايا ويندا هئا، اهي سڀ مئڪملين ڪمپني جا هوندا هئا. انگريزي پرائمري ۽ ريڊر کان سواءِ باقي ڪتاب جهڙوڪ سائنس، تاريخ ۽ جاگرافي انگريزي ڪتابن جا ترجما هوندا هئا، جيڪي سڀ

مئڪملين ڪمپني جا هوندا هئا. تاريخ، جاگرافي سولين آکاڻين جو نوع ۾ لکيل هونديون هيون، جيڪي پڙهڻ ۽ سمجهڻ ۾ نهايت آسان هونديون هيون.

سڀئي ڪم هڪڙوئي استاد سيڪاريندو هو، سواءِ ڊرائنگ ۽ مشق ڪاپيءَ جي ڪاپي به مئڪملين ڪمپنيءَ جي هوندي هئي ۽ او ”O“ نيب سان لکائي ويندي هئي. رانديون تنهن وقت لازمي هيون، يعني روز شام جو اسڪول ۾ گڏ ٿبو هو ۽ اتان قطار يعني فائيل ۾ گراڻونڊ تي ويڙبو هو ۽ واپس به قطار ۾ ئي موٽبو هو ۽ اچي اسڪول جي احاطي ۾ چڙ وڇڙ ٿبو هو. جيڪي شاگرد راند ۾ حصو وٺڻ کان نتائڻ لاءِ ڪو بهانو ڪندا هئا، ته کين ڊاڪٽر کان سرٽيفڪيٽ وٺي ڏيڻو پوندو هو ۽ پوءِ ئي کين راندين کان آجو ڪيو ويندو هو.

پهرئين درجي جو ساليانو امتحان پيپرن وسيلي ورتو ويندو هو. جيڪي شهر ۾ رهندڙ شاگرد هوندا هئا، تن جي انگريزي سُني هوندي هئي. ۽ ڪلاس ۾ سُنيون مارڪون ڪٽندا هئا. سندن مائٽ پڻ پڙهيل هوندا هئا، جنهن ڪري کين اسڪول ۾ داخلا وٺڻ کان اڳ ئي انگريزي لفظ ۽ جملا ايندا هئا. ۽ اي. بي. سي ۽ انگريزي گرامر گهران ئي پڙهي پورو ڪري ايندا هئا..... پهرين جون کان به مهينا وٽڪيشن ٿيندي هئي.

حيدرآباد شهر جا رستا ڪشادا هوندا هئا. رستا پٿر جا هوندا هئا. ڏامر جا ڪارا رستا ان وقت وهر ۽ گمان ۾ به ڪين هئا. ٿانگن جي ڦيٽن جا پتا لوهي هوندا هئا ۽ رستن تي وڏا وڏا پٿر نڪتل بيٺا هوندا هئا، جنهنڪري ٿانگن ۾ خوب جهاکا ايندا هئا، ۽ اڪثر ماڻهو چڪي آڏائيندا ڏسبا هئا. وڪٽوريا گاڏيون اڪثر هندو سينين جون هونديون هيون، جيڪي شام جو سير لاءِ گڏو بندر وڃي درياھ جو درشن ڪري ايندا هئا. ڪي وڪٽورياٽون پاڙي تي به هيون. حيدرآباد ۾ بجليءَ جي روشني (اليڪٽرڪ لائيٽ) جي وجود ۾ اچڻ کان اڳ شهر ۾ شمعدان يا قنديل ٻاريندا هئا. صبح جو نيڪيدارن جا ماڻهو هر هڪ شمعدان ۾ گاسليٽ ڌرو وجهي ويندا هئا ۽ شام جو وري انهن کي وقت تي روشن ڪري ويندا هئا. هوٽلون ٿوريون هونديون هيون. رڳو نانواين جا دڪان هوندا هئا، جتي ٻاهريان ماڻهو جيڪي شهر ۾ ڪمن ڪارين سان ايندا هئا، سي اچي ماني کائيندا هئا. چڪلي روڊ تي رڳو هڪ آغا جي هوٽل هوندي هئي، جتي لوهه جون ڪرسيون ۽ ڪاٺ جون ٽپايون هونديون هيون. باقي سوڍا ليمن ۽ ڪيڪ بسڪوٽن جا دڪان ڪافي هوندا هئا.

مياڻي روڊ هاڻوڪو پرنس علي روڊ تي حسن علي وونري (بوري) جو ٻاٽلين ڀرڻ جو سانچو هوندو هو ۽ ٻاٽليون سڀ گوليءَ سان هونديون هيون. تڏهن ٻاٽلين جا نمونا هيٺيان هوندا هئا. (1) ڪاري سوڍا هڪ پئسي ملندي هئي (2) ليمن ٽڪي (3) رنگ واريون ٻاٽليون ٽين پئسي ملنديون هيون، جن ۾ لائيمر جوس ججنجريت (جنجر) راسبيري شامل هونديون هيون. حسن عليءَ جو پاڻي (ايئرٽيڊ واٽر) مشهور هوندو هو. چانهه جو رواج بلڪل نالي ماتر هوندو هو. البت ٿاڌل جو عمدو گلاس آني آني ملندو هو ۽ برف پئسي پَن (پائونڊ) هوندي هئي. چڻڪار لاءِ گاڏيون هونديون هيون، جيڪي ڏاند (ڍڳا) ڪاهيندا هئا ۽ پُنيان چڻڪار ٿيندو ويندو هو.

سيٺ ڪريم خوجو، شايد 1912ع ڌاري پهريون شخص هو، جنهن ولایت مان هڪ موٽر خريد ڪري حيدرآباد آندي هئي، جيڪا جڏهن به ڪنهن رستي تان لنگهندي هارن جو آواز ڪندي هئي، ته سڀ ماڻهو ان کي هڪ عجوبو روزگار سمجهي ڏسڻ لاءِ ڪمن ڪارين مان هٿ ڪڍي ڪيندا هئا ۽ اچرج وچان ان کي ڏسندا هئا. شهر ۾ سُني ۾ سني جاءِ هڪ عاليشان باغ به هن صاحب ئي ٺهرايو هو. سندس جاءِ جيڪا نولراءِ مارڪيٽ وٽ آهي سا ڪيترا ڏينهن کليل رکي ويئي هئي ۽ عام ماڻهن جا حشام ان جو ڏيڍار ڪندا رهندا هئا. سيٺ ڪريم جو باغ به ڏسڻ وٽان هو ۽ تفريح لاءِ شام جي وقت عام ماڻهن جو سڪ هو.

ڪراچي هوٽل صدر جو مالڪ مرحوم شفيع محمد ميمڻ هوندو هو، جيڪو حافظ يعقوب ميمڻ جو پُٽ هو..... تڏهن ماڻهو ننڍن شهرن مان لڏي حيدرآباد شهر ۾ اچي رهڻ لڳا هئا.

وڏن ماڻهن جا ڪمدار وڪيلن کي ڪيس وٺرائي ڏيندا هئا، تنهنڪري سندن واسطا وڪيلن سان گهڻا هوندا هئا. وڪيل جڏهن هالا ۾ ڪيس هلائڻ لاءِ ايندا هئا، ته اُهي شهدادپور اسٽيشن تي لهندا هئا، جتان ڪيس ڪڍڻ لاءِ اصيل وسيلي سواري لاءِ اُٿ به موڪليا ويندا هئا. وڪيل جيڪو به ويلو رهندو هو، تنهن جو سمورو خرچ اصيل کي پوڳڻو پوندو هو. نه ته ورلي ڪنهن دوست وٽ پڻ ماني کائيندا هئا.

1912ع ڌاري اڏيرو لعل اسٽيشن کي گهانگهلن جي اسٽيشن ۾ چوندا هئا. جتان گهانگهلا ذات جي ماڻهن جو ڳوٺ ميل کن پنڌ تي هوندو هو.... هتي اسٽيشن تي اُنن جي کوڙي هوندي هئي، جتي اُن هر وقت پاڙي سوارين لاءِ ملي سگهندا هئا. کوڙيءَ تي جتن کي هڪ روپيو پُنيان هڪ اُنو، کوڙيءَ جي جمعدار کي آنڪي ڏيئي پوندي هئي، جنهن عيوض هو جتن جي حُقي پاڻيءَ جو انتظام رکندو هو. جت اڪثر گهوٽاڻن جا مير جت هوندا هئا ۽ پاڙا ڪڻڻ هنن جو اباڻو ڏندو هو. اُهي هر وقت هالن جي مارڪيٽ ۾ اُن سوڌو نظر ايندا هئا ۽ چار يا اٺ آنا سوٽي وٺي اٺ ٻڌندا هئا ۽ وقت تي اچي گهران سوار کي ڪڍندا هئا.

1914ع ۾ جڏهن پهرين مهاڀاري لڙائي لڳي. تڏهن سرڪار زوريءَ اُٺ خريد پئي ڪيا ۽ خريداريءَ لاءِ هڪ ڪاميٽي مقرر ڪئي ويئي هئي. مير جت ويچارا جن جي گذران جو ذريعو ئي ڏانگها هوندا هئا، سي زوريءَ انهن کان محروم ٿي ويا ۽ سندن ڌنڌو بند ٿي ويو. ڪوڙي ان ڪري ويندا ئي ڪونه هئا، جو اتان سرڪاري ماڻهو جنهن جو اٺ ڏسندا هئا ته بيگر هڻي ويندا هئا. مير جت ويچارا چوندا هئا ته ادا ڇا ڪريون، انن ۾ ڪاميٽي پئي آهي. اسان مسڪينن سان ويل وهي ويا آهن. انن جي اثاٽ سبب استيشن تي وينل مير جت جي پنهنجا ٽانگا انوقت رڳو اڏيري لعل استيشن کان اڏيري لعل وليج تائين هلائيندا هئا، سي هن اُنن جي ڏڪار ۾ هالن تائين ٽانگا هلائڻ لڳا هئا، جنهنڪري ڪجهه ڀرم ڀريو ۽ مسافرن جي رهجي آئي. وري جڏهن موٽرون نڪتيون ۽ هالن جا ماڻهو شهدادپور کان موٽرن ۾ سواري ڪرڻ لڳا، تڏهن به ويچارن مير جتن جي روزيءَ تي لت اچڻ لڳي ۽ جڏهن کانئن پڇيو هو ته: ”جت فقير پاڙا پاڙا ملن ٿا يا نه؟“ ته هت ڪڍي موٽرن کي پٽيندا هئا ۽ جنگ عظيم وارو زمانو ياد ڪري چوندا هئا ته: ”الله موٽرن ۾ ڪا ڪاميٽي وجهي اسان جو روزگار ئي بند ٿي ويو آهي.“

پئسينجر ريلوي گاڏيءَ کي ماڻهو ”مڪس گاڏي“ چوندا هئا..... اسڪولن جا شاگرد اهڙو ڪم ڪندا هئا، جو جڻ ته گاڏي سندن خانگي ملڪيت هجي، سڀني تختن (برٽن) تي ڊگها ٿي سمهي رهندا هئا. ڪنهن کي به نه گاڏي ۾ چڙهڻ ڏيندا هئا ۽ نه ويهڻ. گارڊ ۽ ٻيا ريلوي اختياردار ۽ ارا عاجز لاچار هوندا هئا. ۽ چوندا هئا: ”چوراڻي پوتی ڪٿي نه ڏوتی.“

نولراء هيرانند ائڪيڊمي جي اولھ طرف ڪافي ميدان ڇڏيل هو، جتي صبح جو اسيمبلي ٿيندي هئي. هارمونيم تي هندو عامل شاگرد بيهي مٺڙن آوازن ۾ ڀارڻا ڳائيندا هئا. سڀ شاگرد ادب سان ٻانهون ٻڌي بيهندا هئا. ڀارڻا پوري ٿيڻ تي هر هڪ ڪلاس جي قطار پنهنجي ڪلاس ڏي هلي ويندي هئي ۽ استاد صاحبان جي مٿي ورائندي جي ٿلهي تي قطار ۾ بيهندا هئا، سي پنهنجن پنهنجن ڪلاسن ۾ پهچي ويندا هئا. ڪن استادن جي عادت هوندي هئي، ته شاگردن جي حاضري وٺڻ مهل سنسڪرت جا ڪي جملا چوندا هئا، ۽ پوءِ سنڌيءَ ۾ دعا گهرندو هو. مسٽر پرتابراڻءَ دعا گهرندو هو: ”اي ڀرو تو پيريءَ ۾ بت سان گذارجانءَ، جيوت سڪي ڪجانءِ. اي ايشور سڀ جيو جنتر جيت جڻيا تنهنجي گنج مان ڀلجن ٿا. تون پنهنجي دامن تي سڪ جو سمون آڻج، اي جڳ جا رکڀال، اسان پاپين جي رکشا ڪر..... اها دعا پنج منٽ هلندي هئي ۽ پوءِ حاضري وٺبي هئي..... اسڪولن ۾ پڙهندڙ اڪثرت ٻار عاملن، ديوانن ۽ واپارين جا اولاد هوندا هئا، انهن جي گهرن ۾ به انگريزيءَ جو واهيو گهڻو هوندو هو. تنهن هوندي به ٽيوشنون وٺندا هئا ۽ گهڻو هوشيار هوندا هئا. دُعا: (1) ديا سا اي ديالو تون ڪرم ڪر مهر سان ڀرو، (2) باجهه ڪر باجهارا سائين باجهه ڪرين باجهارا.

تڏهن پوهو ڪيائي بلڊنگ ۾ اڪيڊميءَ جو بورڊنگ هائوس هوندو هو، جتي شهر کان ٻاهران آيل شاگردن کي رهائيندا هئا. بورڊنگ هائوس ۾ ڪي اهڙا به شاگرد هوندا هئا، جيڪي پنهنجا نوڪر به پاڻ سان گڏ رکندا هئا، جيڪي سندن ماني ٽڪي ٺاهيندا هئا.

ورنيوڪيولر فائينل امتحان جا فارم پرائڻ لاءِ استاد شاگردن کي همٿائيندا هئا. فارم جي في به روپيا هوندي هئي.... ايليمينٽري ڊرائنگ امتحان جي فارم في به ٻه روپيا هوندي هئي. جيڪي شاگرد ڊرائنگ ڪلاسن ۾ هوندا هئا، تن کي شام جو ڊرائنگ ڪلاسن ۾ اچڻو پوندو هو. ڪي اهڙا به پرنسپال ۽ استاد هوندا هئا، جيڪي ڪنهن شاگردن وٽ فيءَ امتحان جا پئسا نه هئڻ تي پاڻ اُهي في جا پئسا پري ڇڏيندا هئا. تڏهن پيپر بمبئي مان ايندا هئا ۽ ڪجهه مهينن کان پوءِ نتيجو نروار ٿيندو هو.... ڊرائنگ جي امتحان ۾ جيترا به شاگرد پاس ٿيندا هئا، تن جي انگ تي اسڪول کي ڪجهه گرانٽ ملندي هئي. نولراءِ هيرانند اڪيڊمي ۾ عربي نه پڙهائي ويندي هئي، تنهنڪري ثانوي زبان پارسي هئي. ڪي استادن جا پٽوڻان وار هوندا ۽ ترڪي ٽوپي پائيندا هئا. پارسي پڙهندڙ شاگردن کي چوٿين درجي ۾ مزاحيه حڪايتن جو ڪتاب حڪايات لطيف، پنجين درجي ۾ اخلاقي آکاڻين جو صد حڪايات جو ڪتاب پڙهايو ويندو هو.

اسڪول ۾ پڙهندڙ شاگردن - مسلمان توڙي هندو - ۾ دوستيون ٿينديون هيون. مذهبي متپيد نه هو. شاگرد هڪٻئي جي گهرن ۾ ايندا هئا. مونکي جڏهن سندن مائرون ڏسنديون هيون، ته هيءُ سندن پٽن جو دوست آهي، ته مونکي پٽن جيترو گهرنديون هيون ۽ ڪيترائي ٽول ۽ ٻيون شيون ڪارائينديون هيون، پنجين درجي ۾ منهنجا پيارا دوست - حشو حشمت راءِ ڪيول رامائي، موتي مير چندائي، پون گدواڻي، هوتو مهٽاڻي، ڪشن ناگراڻي - هئا، تڏهن مسلمان شاگرد اتي ۾ لوڻ برابر هوندا هئا.

حيدرآباد ۾ جتي اڄ ريڊيو پاڪستان جي جاءِ ٺهيل آهي، اُتي هڪ ڪرسچن جي ريڊنگ روم ۽ لئبرري قائم هُئي، جنهن ۾ ديوان پرماتند ميوارام حيدرآبادي عامل، جنهن عيسائيت اختيار ڪئي هئي، سو هن لئبرريءَ جو سرواڻ هو. هو هڪ اخبار انگريزيءَ ۾ لائيت نالي، سنڌيءَ ۾ جوت نالي به هفتيوار اخبارون ڪڍندو هو. روزانو ”هندو“ اخبار به هوندي هئي.... عام شاگرد توڙي شهري هن لئبرري مان ڪتاب اشو ڪرائي پڙهندا هئا.... هيرانند اڪيڊمي ۾ به لائبرري هوندي هئي.

مسلمانن شاگردن جي في معاف ڪرائڻ ۽ ڪتابن ۽ نوٽبڪن خريد ڪرڻ لاءِ هڪ ايسوسيئيشن ٺاهي وئي. جنهن جي پهرين گڏجاڻي اولهندي ڪچي ۾ حافظ شفيق محمد سپروائيزر تپيدار جي جاءِ ۾ ٿي، جيڪا جاءِ متيارين جي قاضي عبدالرئوف مرحوم جي اصل جاءِ هئي. گڏجاڻيءَ ۾ مولوي امام بخش صاحب، جيڪو فارسي جو استاد هو، کي صدر چونڊيو، محمد اسماعيل عرساڻي جنرل سيڪريٽري ۽ واجد علي خزانچي ٿيو. هر هڪ شاگرد تي چار آنا ماهوار چنڊو مقرر ڪيو ويو.... شاگردن فيصلو ڪيو ته اُهي امتحان پاس ڪرڻ کان پوءِ سندن سيڪنڊ هئند ڪتاب وڪڻڻ جي پيٽ ۾ ايسوسيئيشن کي ڏيندا، ته جيئن اُهي ٻين غريب شاگردن کي مفت ۾ ڏنا وڃن. گڏجاڻي ۾ اهو به فيصلو ڪيو ويو ته هر آچر تي اُهي مسجدون، جيڪي هندن جي پاڙن ۾ اچي ويون هيون ۽ جتي بانگ صلوات ڪانه ٿيندي هئي، تن جي واري واري سان ڪنهن آچر تي هڪ پاڙي ۾ ته ٻئي آچر تي ٻئي پاڙي ۾ هلجي ۽ بهاري ڏيئي صفائي ڪري اچجي. مسجدون سڄيون مٽيءَ جي حالت ۾ هندو پاڙن جي وچ ۾ اچي ويون هيون ۽ چوڌاري هندن جون ماڙيون هيون، جتان ٻارن جي گندگي اُگهي اڳڙيون به مسجدن ۾ اچلايون ٿي ويون، پاڻيءَ جا مٽ ۽ ڪونرا سُڪل نوٺ ٿيل، تڏا قاتل پرزا پرزا ٿيل، مٽيءَ ۽ ڪچري جا ڍير لڳل، مسجد جي دروازي کي رڳو تالو به لڳل نه هوندو هو. اسان پاڙي وارن کي هدايت ڪئي سين، ته هيءُ مسجد آهي. جيڪا مسلمانن جي پاڪ جاءِ آهي، مهرباني ڪري گهر وارن کي روڪين ته هن ۾ گند نه اچلائين.

شاگرد جڏهن ڪنهن وٽ پئسن جي وصولي لاءِ ويندا هئا، ته اُهي کين پنهنجي استاد کان رسيد لکرائي اچڻ جو چوندا هئا. رسيد بوڪ ڇپايا ويندا هئا، جيڪي پئسن ڏيندڙن کي رسيد ڏيبي هئي. ڪي اهڙا به ماڻهو هوندا هئا، جيڪي جيتوڻيڪ پئسا ڏيندا هئا، پر پنهنجو نالو لکرائڻ نه چاهيندا هئا..... پوءِ هندو شاگردن توڙي استادن به چيو ته: سندن مدد جي گهرج هجي ته اُهي به حاضر آهن. پوءِ مسلمان شاگردن جون ڪن جون سڃيئون ته ڪن جون اڌ معاف ڪيون ويون..... ڇهين درجي ۾ حاجب شاهي، منتخب فارسي جو مجموعو هو، پڙهايو ويندو هو. هن مجموعي ۾ گلستان بوستان، انوار سهيلي نثر جي حصي ۾ ڪريما، پندنام فريد الدين عطار، محمود نام جا ڪجهه غزل ۽ ڪجهه جديد فارسيءَ جا منظومات پڙهايا ويندا هئا. جيڪو ديوان ڏيارام پڙهائيندو هو. ديوان ڏيارام پڙهائڻ وقت مست ٿي ويندو هو، ۽ ڪنڌ پيو ڌوڻيندو هو.

فارسي گرامر ڇهين درجي کان شروع ڪرايو ويندو هو، هڪ گرامر جو ڪتاب ”ڪانگا جو گرامر“ پڙهايو ويندو هو. مٿيون ڪورس ٻن سالن جو هو، يعني ڇهين ۽ ستين ٻن درجن ۾ پورو ڪرڻو پوندو هو ۽ مئٽرڪ ۾ امتحان انهن مان ئي ٿيندو هو.... 1924-25ع ڌاري اسان جي مئٽرڪ واري ڪلاس ۾ 143 شاگرد هئا، جن ۾ مسلمان رڳو يارنهن هئا. مئٽرڪ ۾ سنڌي ۽ جاگرافي جا مضمون نه هوندا هئا. مئٽرڪ جو امتحان رڳو هيٺين ڪمن ۾ ٿيندو هو. انگلش جنرل هڪ پيپر، انگلش ٽيڪسٽ هڪ پيپر، انڊين هسٽري ۽ انگلستان هڪ پيپر، پرنس هڪ پيپر، رياضي، ارٿميٽڪ آئجبرا ۽ جاميٽري هڪ پيپر. 1924-25ع ڌاري مئٽرڪ جو امتحان مارچ مهيني ۾ ٿيندو هو. سنڌ مدرسته السلام جي مٿين هال ۽ خالڌڙو هال ۾ امتحان هلندو هو.

1925ع ۾ پهرين سال، حيدرآباد کي به مئٽرڪ جو سينئر بڻايو ويو، اهو هندو صاحبان جي ڪوشش جو نتيجو هو. جنهن لاءِ پهريون سينئر هومسٽيڊ هال ۾ ڪيو ويو. تنهن زماني ۾ حيدرآباد ۾ رڳو چار هاءِ اسڪول هئا: (1) گورنمينٽ هاءِ اسڪول، جيڪو هاڻي نورمحمد هاءِ اسڪول آهي (2) نؤوديال هاءِ اسڪول جيڪو هاڻي حيدرآباد يونيورسٽي اولڊ ڪئمپس آهي، ۽ راءِ بهادر ديوان پرڀداس ان جو باني هو. (3) نولراءِ هيرانند ائڪيڊمي، جتي هيٺئر گورنمينٽ هاءِ اسڪول ۽ سنڌ لائڪليج آهن. (4) ڪندن مل گرلس هاءِ اسڪول، جيڪو چوڪرين لاءِ هو. ۽ اڄ اتي جامع عربيه اسڪول آهي.

امتحان تي ڏينهن هلندو هو. روزانو ٻه پيپر ٿيندا هئا. سکر، شڪارپور ۽ لاڙڪاڻي جا شاگرد به هتي امتحان ڏيندا هئا. تڏهن سنڌ بمبئي پريزيڊنسيءَ سان ڳنڍيل هئي، ۽ امتحان سڀ بمبئي يونيورسٽيءَ وسيلي ٿيندا هئا. مارچ اپريل ٻه مهينا انتظام جا هوندا هئا ۽ مئي جي پڇاڙيءَ ۾ نتيجو نڪرندو هو. تعليم جو وسيلو انگريزي زبان هو ۽ امتحان جو رعب گهڻو هوندو هو. ڪاٻيءَ جي ته ڪنهن کي سوچ ئي نه هئي ۽ نه وري امتحان ۾ ڪو اثر رسوخ هلائڻ جو امڪان هو. سوالي پيپرن تي ممتحن جا نالا ۽ انڊريسون لکيل هونديون هيون. پر تڏهن جا ممتحن اثر يا سفارش کان آجا هئا ۽ اها ڳالهه ڏکي هئي جو وٽن ڪنهن بابت رسائي يا پهچ ٿي سگهي. رزلٽ هميشه بمبئيءَ ۾ رات جو ٻارهين وڳي نڪرندي هئي. ٽيليگراف رستي سيني پريس کي نمبر ڏنا ويندا هئا. جي راتوواهه سپليمينٽريءَ وسيلي شايع ڪري صبح سوڀري به به آني قيمت وصول ڪري هر هڪ شاگرد کي نهايت سولائي سان ملي سگهندي هئي. اها رات شاگردن کي ننڊ ئي نه ايندي هئي سنڌ جي رزلٽ وڌ ۾ وڌ چاليهه کان پنجيتاليهه سيڪڙو ٿيندي هئي. ڊويزنون ڪونه هيون. رڳو پاس يا فيل هوندو هو. سپليمينٽ ۾ رڳو پاس نمبر ظاهر ڪيا ويندا هئا. جيڪي نمبر نه هوندا هئا. سي فيل قرار ڏنا ويندا هئا. 1925ع ڌاري رزلٽ ۾ نول راءِ هيرانند اڪيڊميءَ مان اسان يارهن مسلمان شاگردن مان رڳو هڪ پاس ٿيو.

1925ع ۾ مرحوم نورمحمد وڪيل مسلم ايڊيوڪيشن سوسائٽيءَ جو بنياد رکيو. ان لاءِ سر ابراهيم رحمت الله کي صدارت لاءِ گهرايو ويو. شاگردن ڏينهن رات محنتون ڪري قومي جذبي سان سرشار ٿي، هومسٽيڊ هال کي ڪانفرنس لاءِ ڪنوار جيان سينگاريو. ڪانفرنس ۾ ڪافي ولولي انگيز تقريرون ٿيون. مخير

حضراتن وڏن وڏن چندن ۽ عطين جا اعلان ڪيا. اسان خوب نعرا هنيا. تاڙيون وڄايون، پر ڪانفرنس جي ڪاروائيءَ کان وڌيڪ جيڪا ڳالهه پسند آئي سو هو مشاعرو. مشاعرا به ٿيندا هئا.

هڪڙي پيري اردو ۽ سنڌي مشاعرو ٿيو. جنهن مشاعري ۾ مصرع اردوءَ ۾ هئي ”چشم موسيٰ ڪو بهي حسرت ره گئي ديدار ڪي.“ سنڌي ۾ ان جو ترجمو هو ”چشم موسيٰ ڪي به حسرت رهجي وئي ديدار جي.“ اردو مشاعري جي صدارت مير ايوب خان ڪئي ۽ سنڌي مشاعري جي صدارت مرحوم مرزا قليچ بيگ ڪئي.

تڏهن مئٽرڪ پاس ڪرڻ وڏي ڳالهه سمجهي ويندي هئي. وري جيڪڏهن هالن جهڙن ننڍن شهرن مان ڪو شاگرد مئٽرڪ پاس ڪندو هو، جتي ان کان اڳ ڪنهن به مئٽرڪ جي امتحان جو خواب ئي نه ڏٺو هوندو هو، ته اهم ڳالهه ليکبي هئي. جڏهن آءٌ پاس ٿيس ته منهنجا والد ۽ ٻيا مٿ مائٽ مئٽرڪ ۾ ڪاميابيءَ تي نهايت خوشيون ملهائڻ لڳا. آءٌ هالا شهر جي هندن، سڪن ۽ مسلمانن سڀني مان پهريون شخص هوس، جنهن مئٽرڪ پاس ڪئي هئي. تنهنڪري منهنجي والد کي گهڻيون مبارڪون مليون. جناب حضرت مخدوم ظهير الدين (پرو ڄام) سائين مون کي ويهه رپيا خرچي ڏنا ۽ دعا ڪئي. منهنجي امڙ مون کي پاڪر ۾ وجهي چميون ڏنيون.

مئٽرڪ ڏيئي ڪنهن ڪاليج ۾ داخلا وٺي پوندي هئي. داخلا لاءِ هڪ معمولي فارم پُر ٿو پوندو هو، جيڪو ڪاليج مان مفت ۾ ملندو هو. فارم سان گڏ رڳو ڏهه روپيا ڪاشن مٺي ٿڌي تي ڏيئي پوندي هئي. ڪلارڪ، نالو ۽ مئٽرڪ جو سيٽ نمبر بمبئي مان آيل چاچي رزلٽ تان ڏسي تصديق ڪندو هو ۽ ٻئي ڏينهن نوٽيس بورڊ تي لسٽ لڳائي ويندي هئي، ته هيٺين شاگردن کي داخلا ڏني ويئي آهي. ان کان وڌيڪ ڪا به پتاڙ يا اينگهه ڪانه هوندي هئي. تڏهن بي.اي جي پهرئين سال کي ايف. واءِ. اي فرسٽ ايئر آرٽس شايد چوندا هئا. ٻئي سال کي انٽر آرٽس. ٽئين سال کي جونيئر بي.اي ۽ چوٿين سال کي سينئر بي.اي سڏيندا هئا. ڪاليج اسڪالرشپ لاءِ درخواست پرنسپال جي معرفت ڏبي هئي ۽ تيهه روپيا ماهوار اسڪالرشپ نهايت سولائيءَ سان پاڻهي ملي ويندي هئي..... تڏهن سلاميءَ واري ڇت نڪر جي نرن سان ڍڪيل هوندي هئي. سنڌ نيشنل (گڊومل) ڪاليج جو هاسٽل پڻ هوندو هو. هاسٽل ۾ رڳو ڏهه ٻارهن ڪوٺيون هيون، جيڪي پراڻي وقت جون ٺهيل هيون، پر ٻاهرين شاگردن لاءِ غنيمت هئي.

مُلان اسڪول به هوندا هئا.... پوليس ۾ ڀرتي لاءِ ناسڪ پڙهڻ لاءِ به ڪڪي ماڻهو ويندا هئا. تڏهن انڪمبرڊ اسٽيشن آفيس به هوندي هئي.... شاگرد پنهنجا بورچي به رکندا هئا.... ۽ ڪلب ٺاهيندا هئا، تنهنڪري مانيءَ ٽڪيءَ جا سهنجا ٿي پوندا هئا. سڀ پروفيسر شاگردن کي عزت ۽ پيار جي نگاهه سان ڏسندا هئا. عملو سهڻو ورتاءُ ڪندو هو. تڏهن مدراسي ۽ گجراتي پروفيسر به پڙهائيندا هئا.

ڪاليج جو پهرين نالو سنڌ نيشنل ڪاليج هوندو هو، پوءِ اين.اي.ڊي نيشنل ڪاليج رکيو ويو ۽ هيٺن گورنمينٽ ڪاليج حيدرآباد جي نالي سان سڏجي ٿو.... فارسيءَ ۾ نثر ۾ بهارستان جامي ۽ نظم ۾ طبيبات سعدي پڙهايا ويندا هئا. شاگرد ڪاليجي چواڻن ۾ فخر محسوس ڪندا هئا. ڪاليج ۾ ترڪنامينٽري پڙهايو ويندو هو. هر هڪ پيرٿڊ (فر جي) جي حاضري ڀريبي هئي، تنهنڪري پيرٿڊ ۾ گسائڻ قطعا ناگوار لڳندو هو ۽ نهايت تاڪيد سان هر هڪ فرجي ۾ حاضر رهيو هو. ثانوي اسڪول به راندين، ڊرامن، ڊيٽن، ايڪسڪرشن ۽ ٻين سوشل دلچسپين کان خالي نه هوندا هئا. پر ڪاليج ۾ فضائي بي هئي.

پروفيسر ايم.ايم. گڏواڻي پرنسپال ٿي اچڻ سان ڪاليج ۾ زندگي پيدا ڪئي. هڪ پيري ڪاليج لان تي هڪ ”انڊين مجلس“ ڪرايائين، جنهن لاءِ ڪوبه چنڊو وغيره رکيل ڪونه هو. ڳاڻڻ وڄائڻ سميت هڪ فينسي شو به هن مجلس جي پروگرام ۾ شامل هو. کاڌي لاءِ سڀ ڪنهن کي حڪم هو، ته پنهنجي گهران سڀڪو ڪجهه نه ڪجهه سنڌي ڍنگ جو کاڌو رڌائي پاڻ سان کڻي اچي. عجيب غريب قسم جا کاڌا گڏ ٿي ويا. ڪنهن ٻاجهريءَ جا ڍوڍا ۽ چٽڻي آندي. ڪن ڪڻڪ جو رڌل ڌارو، جنهن کي ٻات چوندا هئا، سو اندو ته ڪنهن لپئي آندي، ڪنهن

ڪٿاھو پرشاد يعني چئن جي ڪھرن جي چٽئي آميز پليت آندي. جنھن کي ڇولا چيو وڃي ٿو. ڪنھن سبگو چانورن جي رب آندي، ڪنھن سوجيءَ جو سڀرو، ڪنھن ڪيرٿي ڪنھن پٽائن جون تڪيون، ڪنھن ڪچڙي ۽ ڪڙهي، ڪنھن ڏونري ۾ ٺهيل رائٽو، ڪنھن پاڇي پلاءُ، ڪنھن مڱن ۽ چورن جا گھر، ڪنھن ڪچونبر، ڪنھن تماٽي جي چٽي، ڪنھن سلاڻ ڪنھن ڦلڪا، ڪنھن موڻيون ڪنھن چوڪا، ڪنھن بسريون ڪنھن منا چانور (رنگ بنا چاشني) ڪنھن وڙيون ڪنھن اچار، ڪن مڙبا ڪن ڏهي، ڪن لسيءَ جا لوٽا، ڪن پڪوڙا، ڪن پوريون، ڪن بهن چيڙن انب چور جون ڪچريون، ڪن پالڪ تہ ڪن سرنهن جو ساڳ، ڪن موريون تہ ڪن ڪريلا ڪن گاجر جو حلوو ڪن ٻيون قسمن قسمن گھر جون ٺاهيل مٺايون اُٿي ڏير ڪيون. ويڻو کاڌا هئا. ڀاڙن جو تہ حساب ئي ڪونه هو. ڪو ٿانڊن تي سيڪيل، ڪي تريل، ڪائيندي حال! جڏهن تہ مسلمان شاگردن تريل مڇيون، گوشت، بيضن جا ٻوڙ، سوپ ۽ ڪڪڙ جو ٻوڙ، ڪونٿرا پراڻا، چاشني، ڪورمو ۽ ٻيون اهڙيون غذائون آنديون. پليت پليت هر هڪ جي ڌار هئي، ورڪر بيٺي هئا. ڄمڇن سان لاهي ٿي ڏنائون، جيڪي گھر سو حاضر، مسلمان شاگردن جي چوڻ تي چوڪيدار ماهيو ڪير اُٿي ڏنو ۽ ان ۾ راسبيريءَ جو رنگ ۽ کنڊ گڏي ڪٽي ملڪ روز ٻڙايو ۽ هڪ وڏي ديڳ ڀري رکي سين. واه واه ٿي ويئي، ڇو تہ شهر وارن کي ملڪ روز جو ڏک آڻڻ ذرا مشڪل بلڪ محال هو.

ڪجهه وقت کان پوءِ، هڪ ايڪسڪرشن جو انتظام ڪيو ويو. ڦليلي ان وقت ڦوهه جوانيءَ ۾ هئي، سندس وهڪرو سنڌو درياھ سان ڪلهو هڻي رهيو هو. هڪ ٻن ٻيڙين جو ڪرايو وغيره مير بحرن سان طئي ٿيو ۽ آرتوار صبح جو چونڪ اسان جي ڪاليج کان ڄام شوري موريءَ وٽ وڃي پي. ڊبليو. ڊي. جي بنگلي ۾ ڏينهن گذارڻو هو، تنهن ڪري ٻيڙيون اوياريون هليون، جي ڦليليءَ جي ڪپ سان ميربحرن رسن سان چڪي ٿي هلايون..... ٻيڙيءَ ۾ ڪيترائي گيت، گانا ڳائيندا، خوشيون ڪندا ڦليليءَ جي ٻنهي ڪپن تي ماڻهن جو ڌيان ڇڪائيندا خير سان منزل مقصود تي پهتاسين. بسڪوٽن جا پڙا، ڪيڪن جا ڌڙن جا ڌڙن ۽ ٻيا قسمن قسمن مال تال وٺي ويا هئاسين، جي کائي آسپاس جو شيل ڪري شام جو واڙو ٿياسين ۽ سج اندر ٻاهر هو تہ واپس ڪاليج ۾ پهچي وياسين، ۽ سڀڪو مائٽن جو انتظار دفع ڪرڻ لاءِ پنهنجي پنهنجي گھر روانو ٿيو.

هڪ ڀيري ڪاليج ۾ ڊرامو منعقد ٿيو، جيڪو شيڪسپيئر جو روميو ۽ جوليت جو اختصار هو. پون گدواڻي جوليت جو ڀارت ادا ڪيو ۽ وڻ وڄائي ڇڏيائين. ڪاليج جا ستر سيڪڙو شاگرد تہ مٿس جڻ عاشق ٿي پيا.... ڪاليج ۾ ڪو ايڊيوڪيشن هئي، تنهنڪري ڪيتريون ئي عامل چوڪريون به پڙهنديون هيون. چوڪرن لاءِ ڊيسڪون هونديون ۽ گئلريءَ جيان رکيل هونديون هيون ۽ چوڪرين لاءِ پهرينءَ صف ۾ ميزون ۽ ڪرسيون رکيل هيون. ميزون پراڻي قسم جون هيون، منجهن اڳيان ٻه ٻه خانا هوندا هئا. هونءَ تہ چوڪرين جي نهايت عزت ڪئي ويندي هئي ۽ هرڪو ساگرڊ انهن کي پيئرن جيان ڏسندو هو. جڏهن اُهي ڏاکڻ تي چڙهنديون هيون يا لهنديون هيون، تہ ڪوبه چوڪرو لهندو چڙهندو نه هو، جيستائين اُهي سيڙهي پار ڪري وڃن. پر ان هوندي به ڪي عامل چوڪرا شرير هوندا هئا ۽ ڪڏهن ڪڏهن ساڻن چرچا ڪندا هئا.

ڪاليج طرفان ”ڦليلي“ ميٽگزين نڪرندي هئي. جنهن ۾ اڪثر ڪري شاگردن جا مضمون ڇپجندا هئا..... حيدرآباد ۾ بزم مشاعره سنڌي ادبي سوسائٽي جڙيل هئي، جنهن جي طرفان شهر ۾ مختلف موقعن تي مشاعره ٿيندا رهندا هئا، ۽ انهن مشاعرن ۾ نون شاعرن کي پڻ شاعري پڙهڻ جو موقعو ڏنو ويندو هو.

1932ع ۾ ٽنڊو محمد خان جو اي. وي. اسڪول، ميونسپالٽيءَ جو هو. مير حاجي حسين بخش خان ميونسپل جو پريزيڊنٽ هو. مونکان اڳ جنهن هندو هيڊ ماستر اسڪول تي ڪانگريس جو جهنڊو چاڙهيو. جنهن جي پاداش ۾ هن کي نوڪري ڇڏي پيئي، ڇاڪاڻ جو مير صاحب تي انگريز حڪومت جو دٻاءُ پيو ۽ کيس هدايتون ڏنيون ويون تہ هيڊ ماستر ڪو مسلمان رکو. اهو سبب هو، جو مونکان هندو ماستر مسٽر جي. ڪرشن

جيڪو سينيئر هو، تنهن کي ريتي مونکي هيڊ ماسٽر بنايو ويو. ميونسپالٽيءَ ۾ هندو ميمبرن جي اڪثريت هئي، تن منهنجي تقرر تي سخت اعتراض ورتو. سول ڪورٽ تائين معاملو ويو.

هوڏانهن سنڌ جدائي جي تحريڪ هلندڙ هئي ۽ مسلمانن اهو ٺهراءُ ڪيو ۽ هڪ جمع مقرر ڪيو، ته نماز بعد جامع مسجدن ۾ دعائون گهريون ۽ تقريرون ڪري سنڌ جي جدائيءَ لاءِ ٺهراءُ پاس ڪبا..... آئون، ميمڻ محلي ۾ جامع مسجد جي بلڪل سامهون هڪ تهپدار جي اوطاق هئي، ان ۾ رهندو هوس. جمع جي ڏينهن جماعت جي اصرار تي مون تقرير ڪئي ۽ ٺهراءُ لکي پاس ڪرايم. سي، آءِ، ڊي وارا به ڪي آيل هئا. موتي رپورٽ ٿي، هندن وجهه وٺي تنڊي ڊويزن جي ڊپٽي ڪليڪٽر لالا (شڪارپوري) کي پڙڪايو. نتيجي ۾ مونکي حڪومت کان وارننگ آئي ته سياسي ڪمن ۾ بهرو نه وٺ، نه ته توتي سخت قدم کنيو ويندو..... پوءِ مون اڏيري لعل جي انگلش ڪلاس کي اچي وسايو.

تنڊي محمد خان ۾ منهنجو وقت چڱو گذريو. مير پير بخش خان، مير علي بخش خان ۽ سيد محمد عارف شاهه ۽ علي ڏنو شاهه منهنجي سُنن تلاميذ رشيد مان هئا. هتي اي. وي اسڪول ۾ ڪوبه مسلمان ماسٽر نه هو. وِٽر جو آئون هيڊ ماسٽر ٿيس ته ڏاڍا خوش ٿيا ۽ آئون به سندن هر سرپرستي ڪندو هوس. مير حاجي حسين بخش خان ميونسپالٽيءَ جو پريزيڊنٽ هو، ۽ ٻين مسلمان ميمبرن مان سيٺ لقمان مرحوم سان منهنجو گهڻو تعلق ٿي ويو. سندس ننڍو ڀاءُ سيٺ محمد جيڪو پوءِ شهيد ٿي ويو، منهنجي تمام گهڻي خوشامد ڪندو هو. سيٺ موليدنو سندن ڇاڇو جنهن کي عرف عام ۾ ”سيٺ مولو“ چوندا هئا، هڪ پيرسن بزرگ هو. تنڊي محمد خان ۾ به سندس ڪيتريون ئي جايون هيون، سو مونکي پتن جيان پيار ڪندو هو ۽ هڪ جاءِ بنا مسواڙ جي مونکي ڏنائين ته تهپدار کي ڇڏي اتي اچي رهان.

پوءِ، آئون اڏيري لعل انگلش ڪلاس ۾ ٽيچر ٿي آيس، جتي سنڌي اسڪول جو هيڊ ماسٽر حاجي عبدالرؤف ڪيبرائي هو، جيڪو نهايت ديندار ۽ هوشيار استاد هو. مانيون سومر پتي پٽيوالو تيار ڪندو هو ۽ ٻوڙ حاجي عبدالرؤف شاگردن جي مدد سان تيار ڪندو هو. اڏيرو لعل هڪ ننڍو واهڻ هو، شروعات ۾ هن ڳوٺ جي چڱي رونق هئي. پر جڏهن هندن اڏيرو لعل جي مقبري مٿان اڏيري لعل جو هڪ بُت نصب ڪيو، تڏهن وڏا تڪرار هليا ۽ گهڻا هندو لڏي ويا. گجرات جا وڏا وڏا هندو سيٺ جيڪي اڏيري لعل جا شش ۽ جاتي هئا، تن به اچڻ ڇڏي ڏنو. اسڪول جي پڪي عمارت پاڻ هڪ هندو سيٺ جي هئي، جيڪا لوڪلبورڊ ان کان مُٺ جيترن پئسن ۾ خريد ڪري ورتي ۽ اسڪول بورڊ کي سرڪاري ملڪيت بنائي ڏني وئي. اها سڀ ڪوشش محمد صالح شاهه صاحب جي هئي، جنهن کي عام طرح سائين ٻُڌل شاهه سڏائيندا هئا. هن ڪوششون ڪري سڀني شاگردن جون فيون معاف ڪرايون ۽ ڪيترن کي ٽي-ٽي روپيا ماهوار وظيفو به ڏياريا. منهنجي وڃڻ وقت رڳو ٻه ڇوڪرا انگلش ڪلاس ۾ هئا، جيڪي اسان جي گڏيل ڪوشش سان وڏي پنجنهين کي وڃي پهتا ۽ هڪ ڀيرو ڪلاس منهنجي نگرانيءَ ۾ قائم ٿيو. هي سال 34_1933ع هو.

مون اڏيري لعل اسڪول ۾ هڪ ريڊنگ روم ۽ لئبرري قائم ڪئي ۽ هڪ ننڍو ميوزم به ان سان گڏ هو. ڪتابن جو ڪافي ذخيرو ڪنو ڪيو ويو. اخبارون ۽ رسالا گهرايا ويا ۽ ميوزم لاءِ ڪيئي نادرات جمع ڪيا ويا. صبح جو مناجات لاءِ هارمونيم ورتو ويو. راندين لاءِ فٽ بال ۽ ڪرڪيٽ جو سامان خريد ڪيو ويو ۽ ڊبٽنگ سوسائٽي کي جنم ڏنو ويو ۽ ڊرئمينٽڪ منڊليءَ جو بنياد وڌو ويو..... هڪ پندرهن وار رسالو ڪڍيو ويو، جنهن جو نالو ”لعل“ رکيو ويو، جيڪو آئون پنهنجن هٿن سان لکندو هوس ۽ شاگردن جا ننڍا ننڍا مضمون ان ۾ شامل ڪيا ويندا هئا. محمد پٽي، الهه ورايو ۽ مينو ”مينارام“ شاگرد نهايت سُرِلا ڳائيندا هئا ۽ ماسٽر ويرومل پاڻ هڪ هارمونيم ماسٽر به هو، ڀڳت به هو ۽ سندس آواز نهايت سُندر ۽ مٺو هو. اهو شاگردن کي راڳ جي تربيت ڏيندو هو. ڊراما اسٽيج ڪرڻ جي فن ۾ اسڪولن بورڊ جو هيڊ ڪلارڪ مسٽر ليلا رام وڏو ماهر هو. هن حيدرآباد ۾،

عامل معاشري ۾ جيڪي ڏيتي لپتي بابت اوڻايون هيون، تن تي ڪيترائي سوشل ڊراما اسٽيج ڪرايا هئا، جنهن ڪري ڪيس خاص تجربو هو. اهڙي ماڻهوءَ جي مدد سان مون ”ڏن ڏايالاگ“ لکيا، جيڪي پوءِ ڪتابي صورت ۾ به شايع ٿيا.

مسٽر ليلا رام کي منٽ ڪيم ته اسان کي اڏيري لعل ۾ هڪ ڊرامو ڪرڻ ۾ مدد ڏئي. هن قبول ڪيو.... اسٽيج جو سامان ونگس، پردا وغيره حيدرآباد مان گهرايائين. چوڪرن کي تيارِيءَ ۾ مصروف رکيوسين، ٽڪيٽون ڇپايونسين، جيڪي گيت ڏايالاگن ۾ هئا، تن جي هڪ جدا چوپڙي ڇپائي ويئي. تياريون مڪمل ٿيون، ڊرامو منعقد ٿيو. ماڻهن جا وات ڦاٽي ويا. جو اڏيري لعل واسين پنهنجي تاريخ ۾ اهڙو فنڪشن نه ڏٺو هو، واه واه ٿي..... مسٽر يوسفائي محمد الياس هالا جو مختيار ڪار هو، تنهن صاحب صدارت ڪئي.

مسٽر جوشي، جيڪو تڏهن حيدرآباد ضلع جو ڪليڪٽر هو، تنهن لئبرري رجسٽر ڪرڻ جو حڪم جاري ڪيو ۽ اسان کي سنڌ آفيسل گزيٽ، گورنمينٽ گزيٽ، ڪوآپريٽر سوسائٽين جون ۽ ايڊيوڪيشنل ڊپارٽمينٽ جون ساليانيون رپورٽون ۽ بمبئي پراونشل اسيمبليءَ جي ڪارروائيءَ وغيره جو سڀ لٽريچر مفت ملندو هو، ۽ ٻيا رسالا به اڌ قيمت ۾ ملڻ لڳا.... هڪ ڪوآپريٽو اسٽور کوليو ويو، جيڪو ترقي ڪري هڪ وڏو شاپ ٿي ويو. شهر جا ماڻهو اسان کان سامان وٺڻ لاءِ ايندا هئا. اسان وٽ سستا اگهه هئا، تمام معمولي فائدي سان رڳو شاگردن لاءِ شيون مهيا ڪيون وينديون هيون. پر هاڻي سڀني کي به ساڳين اگهن سان ڏيڻ لڳاسين. برانچ پوسٽ آفيس ڪولائيسين، جنهن جو برانچ پوسٽ ماسٽر به مسٽر حاجي عبدالرؤف هيڊ ماسٽر هو. هڪ ننڍڙو بورڊنگ قائم ڪيوسين، حيدرآباد، شهدادپور، ملدسي، نوڙا، ڪڍريون، هڪڙا، گهانگهلا، اڏيرو لعل اسٽيشن، ڪيبر، سيڪاٽ، هالا نوان ۽ نصرپور کان شاگردن داخلا ورتي.

اڏيرو لعل اهو قديم شهر آهي، جنهن سان ديني علم جون ڪيتريون ئي ڳالهيون منسوب آهن. هي شهر تن چئن پاڙن ۾ ورهايل آهي. هڪ پاڙي ۾ اڏيري لعل جا شيخ ٻئي ۾ پتي ۽ ٻيون ذاتيون، ٽئين ۾ هندو، چوٿين ۾ اڏيري لعل جي درٻار جا ٻاوا ۽ پنجين پاڙي ۾ اڏيري لعل جا سيد، هن پاڙي کي دائرو شريف ڪوٺيو وڃي ٿو. دائره شريف ۾ ٻين ديني علوم سان گڏ خاص اهميت جنهن ڳالهه کي هئي، سان هئي قرآن پاڪ جي قرأت، جنهن لاءِ هتي چڱا قاري هوندا هئا، جيڪي خاص قرأت سيکاريندا هئا ۽ قرأت جي فن ۾ دائرو شريف سنڌ ۾ واحد ادارو هو..... سنڌ ۾ هڪ پهڪو مشهور آهي ته، ”چوڪرن اُٺ مسجد (مسجيت) تي چاڙهيو هو.“ اها مسجد شريف اها دائري واري هئي، جتي عربيءَ ۽ قرأت جي طالبن جو اهو ڪارنامو هو، جيڪو ضرب المثل بنجي ويو. اڏيرو لعل شهر چونڪ هندن جي اڏيري لعل جي سببان هڪ تيرٿن جي جاءِ هئي، ان ڪري اُتي جي ٻائي جو تمام گهڻو اثر رسوخ ۽ عزت هوندي هئي. وڏو ٻائو فوت ٿي ويو ۽ سندس پُٽ پريتم داس گاديءَ تي ويٺو.... اڏيري لعل جي درگاه هڪ قلعي جيان آهي ۽ ڪن ڪتبن مان ظاهر ٿئي ٿو، ته اها اورنگزيب عالمگير جي وقت جي ٺهيل آهي.

پوءِ مخدوم غلام حيدر جي چوڻ تي مون هالا هاءِ اسڪول ۾ اچي چارج سنڀالي. اسڪول جا ٻه ماسٽر: هڪ مسٽر عبدالرحيم عرف محمد جمن ۽ ٻيو غلام رضا پٽو ته خاص مخدوم صاحب جا ماڻهو هئا. عبدالرحيم سندن ڪمدار جي حيثيت ۾ زمينن جو ڪم ڪندو هو ۽ سندس ڪلاس ٻيءَ هڪ ڊويزن سان ملائي ماسٽر سيرومل جي حوالي ڪيو ويو. وڻيس ته اچي، وڻيس ته نه اچي. ٽيون هڪ ماسٽر نارائڻ داس هو، جنهن جو صراف جو دڪان هو ۽ شاهوڪار ماڻهو هو ۽ مخدوم صاحب جو ڪارائتو نوڪر هو..... مقامي ڪامورن جي ڪلب تي هندوئن جو قبضو هو ۽ انهن مان ماسٽر سُندر سڀني تي حاوي هو..... هو سدائين مخدوم صاحب بابت اجايون سجاڳيون ڪوڙيون ۽ من گهڙت ڳالائون ڪندو رهندو هو..... مخدوم صاحب، غلام رضا کي هڪ بندوق ۽ هڪ رائيفل جو ليسن وٺي ڏنو هو. هڪ ڪار سندس حوالي هئي ۽ سندس لاءِ مخدوم صاحب جن جي طرفان

سوئڙن ۽ ڦاڙهن جي شڪارن جو اھتمام ڪيو ويندو هو. جن جي شوق ۾ هو اڪثر اسڪول کان غير حاضر رھندو هو. مخدوم صاحب جن شهر جا وڏي ۾ وڏا ماڻهو هئا ۽ ميونسپل جا پريزيڊنٽ به هئا. تڏهن حيدرآباد ضلعي جو ڪليڪٽر مسٽر مير چندراڻي هو، جيڪو نهايت ڪرڙو ۽ اڙپنگ هوندو هو..... جنهن ماسٽر سُنڊر جي مابين ڪوڙين درخواستين تي، هڪدم انڪوائري ڪري غلام رضا جا لائسنس رد ڪري ڇڏيا..... ائون مخدوم صاحب جي هٿڪ عزت برداشت ڪري نه سگهيس ۽ موقعي جي تاڙ ۾ رهيس...

هڪڙي ڏينهن مون سندرداس کي غلام رضا، جيڪو موڪل وٺي ويو هو، تنهن جو پيرڊ وٺڻ جو چيو، پر هن انڪار ڪيو، مون کيس دٻايو، پر هو نه هيسيو ۽ جواب سوال ڪرڻ لڳو..... بس مونکي ڪپندوئي ايترو هو، ڪرسيءَ تان اٿندي ئي ٻئي هٿ مضبوطيءَ سان وارن ۾ وجهي کڻي زمين تي ستيومانس ۽ لتن ۽ مڪن جو وارو لائي ڏنومانس. هن آسمان ڌاريندڙ رڙيون ڪيون ته، ”خون ڙي خون“..... ۽ اُتان ڀڄي ويو.

سندرداس مٿين مامري بابت ڳوٺ ۾ هندو پئڻچات گڏ ڪرائي بلڪ ڀاڙا جن جي پئڻچات الڳ هئي، تن کي به شامل ڪيو ويو. فيصلو ٿيو ته هندو چوڪرا تيسٿائين اسڪول ۾ نه ايندا جيستائين ان مامري جي ڇنڊڇاڻ ٿئي..... ٻئي پاسي مون هڪ رپورٽ لکي هن مامري کي پريزيڊنٽ صاحب جي سامهون پيش ڪيو..... جنهن منهنجي تجويز تي عمل ڪندي سندرداس کي سسپينڊ ڪرڻ جو حڪم ڪيو ۽ اهو حڪم تعميل ٿيو..... پوءِ هندو پئڻچات جي معزز شخصن - ماسٽر هاسومل ۽ ٻيو مهاراج واسديو وچ ۾ پيا، جن پڪ ڏياري ته سپاڻي سڀ هندو چوڪرا باقاعدي اسڪول ۾ حاضر رهندا، پوءِ پئڻچات سائين غلام حيدر وٽ ويئي، جنهن اهو حڪم رد ڪيو، پر انهيءَ شرط سان ته هيڊ ماسٽر کان سُنڊر داس معافي وٺندو، جيڪا ڳالهه هنن قبول ڪئي..... نيٺ ايئن مامرو حل ٿيو.

1945ع ۾ بي جنگ عظيم رتو ڇاڻ ۽ غارتگريءَ بعد ختم ٿي، حڪومت طرفان حڪم جاري ٿيا ته اسڪولن ۾ خوشيءَ جا جلسا ڪيا وڃن. مٺايون ورهايون وڃن وغيره..... هڪ وڏي شاندار جلبي جو اھتمام ڪيو ويو. اسڪول کان جلوس نڪتو، درگاه شريف مخدوم نوح جي باب بلند کان لڳهندو سير بازار شاگردن جي قطار در قطار جلوس هلندو رهيو. شعر پڙهيا ويا، جنهن ۾ انگريزي حڪومت جي خوشامد ڪيل هئي. جرمني ۽ هٽلر تي سب و شتم جا ڏوڙيا هئا. اسڪول جا ٻار اهو شعر ڳائيندا، فتح جا نعرا بلند ڪندا، شهر جي مشهور بازارين ۽ گهٽين مان گهمندا ڦرندا، مارڪيٽ لتاڙيندا سرڪاري آفيسن وٽ پهتا. جتي هڪ وڏو انبوهه ماڻهن جو جمع ٿي ويو. مختيارڪار ۽ ٻيا آفيسر ٻاهر نڪري آيا، هن جلوس جو مظاهرو، نظارو ڪيائون، ڪليڪٽر حيدرآباد ۽ ڪمشنر سنڌ کي مخفي رپورٽون ويون، ڪجهه وقت کان پوءِ مونکي تحسين جو ليٽر مليو، جيڪو اڄ تائين ميونسپل رڪارڊ ۾ محفوظ هوندو. مخدوم صاحب جن جي به تعريف ڪئي وئي.

تڏهن حيدرآباد ۾ ٻه ڊپٽي ايڊيوڪيشنل انسپيڪٽر هوندا هئا، هڪ حيدرآباد ٽائون لاءِ ۽ ٻيو ضلع لاءِ. هندو حيدرآباد ٽائون تي حاوي هئا ۽ ان ڪري حيدرآباد ٽائون کي ميونسپل اسڪول بورڊ ۽ حيدرآباد ضلع کي، جيڪو ڊسٽرڪٽ لوڪلبورڊ جي ماتحت هو، تنهن کي ڊسٽرڪٽ اسڪول بورڊ سڏيو ويندو هو. اهو سرشتو پاڪستان ٿيڻ بعد به اڃا هلندو ٿي آيو..... جڏهن مان حيدرآباد آيس، ميونسپل اسڪول بورڊ ٽائون جي آفيس هائوڪي ميونسپل آفيس جي سامهون هئي، جتي اڄ يو.بي. ايل جي بئنڪ آهي.

پناهگيرن جي لڏپلاڻ ۽ غلبي سبب پرائمري برانچ اسڪولن جو جايون، جيڪي هندن جا مددي اسڪول هئا، سڀ بند ٿي چڪا هئا. جايون پناهگيرن والاري ڇڏيون هيون. ڪن سرڪاري اسڪولن جي احاطن بلڪ ڪن حصن ۾ به بي گهر پناهگير ويهي چڪا هئا. اسڪولن جا رڪارڊ فرنيچر وغيره ڪپاڙين جي حوالي ٿي چڪا هئا، ڪن ماسترن صاحبن کي ڪير جو ڊيئريون هيون. ڪن کي ڪنڊ جي ڊپيو هئي. ڪن ماسترن ائسوسيئيشن جي آفيس تي قبضو ڪري اتي جا ٽائيپ رائٽر ۽ ڊيوپليڪٽر مشينون تينوار ڪري ڇڏيون هيون. جنرل رجسٽر گم

هئا، جيڪي اڃن پڻ تي رکڻا پيا. ڪوڙن ۽ جعلي سرٽيفڪيٽن جي ڌم ڌمان هئي..... ماستر ته اسڪولن ۾ بنا نوڪري هليا ويندا هئا يا اخبارون ۽ رسالا وينا پڙهندا هئا. آمريڪن ڪير جو پاڻونڊر، گيهه جا دٻا، جيڪي شاگردن لاءِ ڪافي کان زياده ملندا هئا، سي سڀ بازار ۾ وڪيا پئي ويا، هي سال 1951ع جو هو.

1955ع ۾ سيلاب آيو، ڪيرون وٽان درياءُ شاهه ٽڪرين جيڏا بند توڙي رکيا، پڪو رستو (ميٽل روڊ) ٻڌي ويو. اُتر ڏي نوح پوتن تائي، اُڀرندي ڏي اڏيرو لعل تائين ۽ ڏکڻ ڏي حيدرآباد تائين پاڻي پهچي ويو. هن سيلاب ۾ ڪجهه ماسترن جا گهر تباھ ٿي ويا. ٿوري گهڻي جيڪا ويچارن جي ملڪيت هئي، سا درياھ شاهه گڙڪائي ويو. ڪيترائي خانمان برباد..... تنهن وقت تائين حيدرآباد ۽ ضلعي جا ٻه حصا ڪيا ويا هئا. هڪ هالا ڊويزن ۽ ٻيو ٽنڊو ڊويزن. ميونسپل اسڪول بورڊ ختم ٿي چڪو هو. هالا ڊويزن ۾ تعلقو هالا، ٽنڊو الهيار ۽ حيدرآباد شامل ڪيا ويا. پنهنجي شخصي نالي سان، ماسترن جي اصرار تي، ماستر برادري کي اپيل ڪئي ته اهي سندن پائرن جي دل کولي مدد ڪن. ڇو ته ڪنهن به گورنمينٽ ملازم کي ڪو چنڊو چڙو پنهنجي عهدي جي نالي سان ڪرڻ جي قانوني منع هئي. تعلقي ماسترن کي زباني هدايتون ڏنيون ويون، ته استادن کي پگهارن ڏيڻ وقت ڪانئن چنڊو وصول ڪري موڪلين. چنڊا اميد کان وڌيڪ وصول ٿيا..... پوءِ پيسا جمع ڪيا ۽ سامان به خريد ڪيوسين. گڏجاڻي ڪئي سين. فيصلو ٿيو ته هر هڪ ماستر کي هڪ مڪمل بسترو، رڌڻ پچائڻ ۽ ڪاٺ پيئڻ جي ٿانون جو مڪمل سيٽ ۽ ڪپڙن جا ٻه وڳا ڪجهه مختصر شيون ڏنيون وڃن. جيڪو ڪم خير خوبي سان پورو ٿيو.

مون ٻين ڪتابن کان سواءِ ”سنڌي سباجهڙا“ ڪتاب به لکيو، هن ڪتاب جي شايع ٿيڻ بعد مونکي سنڌ جي ڪنڊ ڪڙڇ مان مبارڪون مليون..... هي ڪتاب به تعليم کاتي جي ٽيڪسٽ بوڪ ڪميٽيءَ منظور ڪيو ۽ سڀني اسڪولن جي لئبررين لاءِ خريد ڪيو ويو. انعام طور به شاگردن ۾ تقسيم ڪيو ويندو هو. هن ننڍڙي ڪتاب ۾ سنڌي سباجهڙي جي تهذيب، ريتون رسمون، رهڻي ڪهڻي، بهادري ۽ مهمان نوازيءَ کان سواءِ ٻيو ڪجهه به ڪونه هيو..... پر ڪجهه ناانديشن ان ڪتاب جي مخالفت ڪئي..... جيئن ته سنڌي استادن جي ”ٽيچرس ايسوسيئيشن“ اڳيئي قائم ٿيل هئي، تيئن اردو ماسترن جدا ڪچڙي رڌي الڳ ڊيگري ڇاڙهي. (شايد 1958ع ۾) هڪ جماعت کي وجود ڏنائون، جنهن جو نالو ”جميعت المدرسين“ رکيو ويو. ان جو سربراھ هڪ حاذق نالي مقرر ٿيو..... پوءِ ”سنڌي سباجهڙا“ ڪتاب جي مخالفت شروع ڪئي وئي، ته هن ۾ پناهگير، پنجابين کي گهٽ وڌ ڳالهائيو ويو آهي. فوج خلاف ڳالهائيو ويو آهي. تنهنڪري ڪتاب کي ضبط ۽ مونکي گرفتار ڪرڻ جا مطالبات ٿيڻ لڳا..... حيدرآباد جو ڊپٽي ڪمشنر تڏهن نصرت حسين هو، ان وٽ وفد ويا. سڄي شهر ۾ پوسٽر لڳا. منهنجي ڪتاب جي ڪن ٽڪرن جاترجما اردوءَ ۾ ڏنا ويا. ماتمي جلوس ڪڍي نصرت وٽ ويا، ”نذير“ ڪمشنر وٽ ويا..... جن وٽ پيش ٿي مون کين ڪتاب ۾ ڄاڻايل مواد جو صحيح مطلب سمجهايو، ته اهي خاموش ٿي ويا..... هاڻي حڪومت جي سطح تان ڳالهه مٿي کاتي جي چڱن مڙسن جي حوالي ڪئي ويئي ۽ ڊاڪٽر جهانگير ان وقت ڊي. پي. آءِ ويسٽ پاڪستان هو ۽ ميجر رفيق ان جو اسسٽنٽ اسٽبلشمينٽ برانچ ۾ هو. تنهن انڪوائري شروع ڪئي..... نيٺ ڊي. او (ڊيمي آفيشل ليٽر) لکيائون ته سنڌي سباجهڙا تي گورمينٽ کي اعتراض آهي، تنهنڪري ان جون سڀ ڪاپيون، جيڪي اسڪولن جي لئبررين ۾ آهن، سي واپس گهراڻي، ڊئريڪٽوريٽ ۾ جمع ڪري رکو، ان حڪم جي تعميل ڪئي ويئي، پر ”سنڌي سباجهڙا“ ڪتاب کي هن هنگامي سبب جيڪا اهميت ملي، تنهنڪري جن اهو ڪتاب نه پڙهيو هو، تن به خريد ڪري پڙهيو..... ڪتاب جي قيمت رڳو ٻارهن آنا هئي، پر ٽن روپين ۾ ڪتاب خريد ڪيا ويا.

ٽريننگ ڪاليج فار مين حيدرآباد ۾ ڊاڪٽر غلام حسين جعفري انسپيڪٽر آف ٽريننگ انسٽيٽيوشن (تربيتي ادارن) جو نگران ٿي آيو هو. هن صاحب حيدرآباد ٽريننگ ڪاليج ۾ نون نون سڌارن آڻڻ جي سرتوڙ ڪوشش ڪئي. ”اخبار تعليم“ کي خاص ڪنهن اعليٰ مقام تي پهچائڻ جون ڪوششون ورتيون، جيڪا ذري گهٽ

مري چڪي هئي. ان ۾ نئين زندگي ۽ نئون روح ڦوڪيو ويو..... هڪ ساليانو ميڙاڪو (مشاعرو) ڪرايائين، جنهن ۾ مون تريننگ ڪاليج تي هڪ شعر پڙهيو. محفل مشاعره جو صدر محترم ڊاڪٽر محمد ابراهيم خليل هو. مولانا غلام محمد گرامي تڏهن تريننگ ڪاليج ۾ معلم هو..... تريننگ ڪاليج مان ۾ ”ملا مخزن“ به هڪ رسالي جي صورت ۾ شايع ٿيندي هئي، ان جو ڪم مولانا گراميءَ جي سپرد هو.

(هي مواد محمد اسماعيل عرساڻي جي آتم ڪهاڻي ”سکر سيئي ڏينهن“ (ڪتابي دنيا، حيدرآباد، 1985). تان ڪڍي حيدرآباد جي تاريخ نامي ڪتاب ۾ ڇپيو ويو آهي. جتان هتي نقل ڪيو ويو آهي.)

ڪمپوزنگ: ذوالفقار علي ابڙو هلائي.

هالا جو ادبي ماحول

ڊاڪٽر سليمان شيخ

پنجاه وارو ڏهاڪو منهنجي ٻالڪپڻ جو زمانو هو. هالا هڪ ننڍاڪڙو ڳوٺ لڳندو هو. سنڌوءَ جي ڪناري تي هالا پراڻا آباد آهي ۽ ان کان ميل ڏيڍ تي هالا نوان. ڪڇين گهٽين ۽ اونڌاهين راتين واري هن ڳوٺ ۾ عجب زندگي هئي. ٿورڙي سُرَت پيئي ته چؤڦير علمي ادبي ڪچهرين جي خوشبو پڪڙيل هئي. هالا ميونسپالٽيءَ جي پراڻي آفيس جي اڱڻ تي يا وري گاه مارڪيٽ جي اڌ ڍڪيل ميدان تي مشاعرا، نعت ۽ مولودن جون محفلون، وعظ ۽ ادبي گڏجاڻيون ٿينديون هيون. ”رفيق ڪمپني“ هڪ اهڙو ادارو هو، جنهن ۾ اسان جي اسڪول جا نوجوان استاد ۽ ڳوٺ جا ان وقت جا شاعر پنهنجي ذات جا ڏيئا روشن ڪندا هئا.

ان وقت هالا مان ماهوار ”فردوس“ نڪرندو هو. جميعت الشعراءِ سنڌ جو هڪ وڏو مشاعرو سروري اسلاميه ڪاليج جي ”بيت الحڪمت“ ۾ منعقد ٿيو هو. ان ئي دور (1956) ۾ دريا بادشاهه مستي ۾ آيو هو ۽ هراس ڦهليل هو ته هالا کي وڏو خطرو آهي. مٿان سانوڻ جي برسات ڳوٺ جي گهٽين ۽ رستن کي ننڍا درياءُ ڪري ڇڏيو.

آخر هڪ رات جناب مخدوم طالب الموليٰ جن جي اڳواڻيءَ ۾ ڳوٺ جي سڀني پاڙن جي پرين مڙسن جي گڏجاڻي ٿي ۽ هالا کي الوداع چوڻ جو فيصلو ٿيو. اٺون انگريزي پنجين ڪلاس ۾ پڙهندو هوس. اونڌاهي رات ۽ مٿان وڌڻو پيو وسي! هرڪو لالتين جي تمڪندڙ روشنيءَ ۾ پنهنجي زندگيءَ جي سانڍيل سامان کي سنڀالڻ ۾ لڳو پيو هو. ان رات جي يادگيري اڄ به ڏاڍي خوفناڪي ٿي لڳي. اسان جي گهر ۾ اهو فيصلو ٿيو ته منهنجو بابا گهر جي سنڀال لاءِ پنٿي رهندو ۽ اسان سڀ ٻار ۽ عورتون منهنجن ٽن ڇاچن سان گهر ڇڏينداسين. جڏهن صورتحال سڌري ته ڪيترن ئي مهينن کان پوءِ هالا جو سڄو ڳوٺ درگاهه مخدوم نوح تي گڏ ٿيو. جتي هنن جناب مخدوم طالب الموليٰ جا ٿورا مڃڻ لاءِ تقريب جو بندوبست ڪيو، جو مخدوم صاحب سڄي سنڌ ۾ ڦهليل پنهنجي مريدن کي گهرايو هو، جن رات ڏينهن هڪ ڪري هالن واري بند جي نگراني ڪئي هئي. هالن کي همت بچائڻ لاءِ جي جدوجهد ۾ شهر واسين جي گڏيل ڪوشش ۽ حوصلو هڪ بيمثال داستان آهي. ان رات مشاعرو به ٿيو هو ۽ اختر هالائيءَ جو نظم ”ستارن ۾ ٿي سرگوشي ته آ هالن جو دم پويون“ بيحد مشهور ٿيو. اهو زمانو هالن جي ادبي ماحول جي عروج جو وقت هو. هر مهيني ننڍا وڏا مشاعرا ٿيندا هئا. استاد اختر هالائيءَ جي ”ميخانه ڪوثر“ (هوميو پيٽي ڪلينڪ) تي سيڪڙا شاعر قافين ۽ رديفن جي لسٽ لکيو قطار ۾ ويٺا هوندا هئا. هر مهيني جناب طالب الموليٰ طرحي مشاعري جو انتظام ڪندا هئا. اهي مشاعرا ”بزم طالب الموليٰ“، ”بزم رفيق“ ۽ پوءِ 1960ع کان پوءِ ”انجمن فروغ ادب“ جي انتظام هيٺ الڳ الڳ يا وري گڏيل طور ٿيندا هئا. عيدن جي موقعن تي وڏا مشاعرا ڪاليج ۾ ٿيندا هئا. مائڪروفون بيٽريءَ تي هلندو هو ۽ تندي آدم مان گهرايو ويندو هو. مشاعرا سومهڻي نماز کان پوءِ شروع ٿي، فجر ٻانگ تائين هلندو هو. هنن مشاعرن ۾ مون محترم غلام محمد گرامي کي ڏٺو ۽ ٻڌو. ان وقت ”مهراڻ“ رسالو جاري ٿي چڪو هو ۽ گرامي صاحب تاريخي ادبي ۽ علمي مخزن جو ايڊيٽر هو.

هالا اسڪول جي آخري سالن ۾ ”مهراڻ“ پڙهڻ جو شوق جاڳيو. گرامي صاحب جا ايڊيٽوريل پڙهڻ جي ڪوشش ڪبي هئي. اسان جي سمجھ کان گهڻو مٿي هئا. پر وري به جن دوستن جي عربي، فارسي ڄاڻ بهتر هوندي هئي ته اهي وري ان ايڊيٽوريل جي سمجھائي ڏيندا هئا. مهراڻ سنڌي ٻوليءَ جي تاريخ ۾ ادبي اصول مرتب ڪرڻ ۽ معيار جي سڃاڻپ آهي. ان وقت ان ۾ مواد جو ڇپجڻ ”مستند ادب“ ٿيڻ جو پروانو هوندو هو (۽ شايد اڄ به). هالن جي ڪيترن ئي مشاعرن ۾ هڪ ”رضاڪار“ جي حيثيت ۾ انتظام سنڀالڻ جا مون کي موقعا مليا ۽ ”انجمن فروغ ادب“ پاران 1960ع ۾ ڌاري استاد هالائيءَ جي پهرين وري جي موقعي تي مون کي مشاعري هلائڻ جو جڏهن موقعو مليو هو ته ڪيترن ئي ڏينهن تائين پنهنجي ان اعزاز جي خوشيءَ کي دل ۾ ياد ڪري گد گد ٿيندو رهيو هوس. جناب مخدوم صاحب جن مشاعري جي صدارت ڪئي ۽ سڀ وڏا شاعر مولانا گرامي، محمد خان ”غني“، مخدوم امين فهيم، عبدالله ”خواب“، امداد حسيني، اسدالله بيخود حسيني، محبوب سروري، عارف الموليٰ، شبير هاتف، سوز ٽڪڙائي، بلاول پرديسي، راز بلڙائي ۽ اسان جي شهر جا ناميارا شاعر انجم هالائي، سليم هالائي، انور هالائي، عبداللطيف ساقي، شهنشاه هالائي، حميد ”شهيد“، غلام هالائي، منصور ويراڳي، عبدالرحيم بيدل، منور هالائي، عبدالقيوم ”زخمي“ ۽ ٻيا وڏي تعداد ۾ شريڪ ٿيا هئا. هن مشاعري کان پوءِ انجمن پاران هر مشاعري جي ميزبانيءَ جو شرف مون کي حاصل ٿيو.

هالا ۾ پنجاه ۽ سٺ ڏهاڪن وارو زمانو مشاعرن، موسيقيءَ جي محفلن ۽ محبتن جي سڳند جو ڀرپور سمو هو. مون علڻ فقير کي پڻ انهن گڏجاڻين ۾ گهڻو ڏٺو. تڏهن هو علڻ فقير آزاد جي نالي سان سڏبو هو ۽ محفل شروع ٿيڻ کان اڳ ۾ ماڻهن کي گڏ ڪرڻ لاءِ لائوڊ علڻ جي حوالي ڪبو هو ته جيئن هو پنهنجي خوش مزاجيءَ جي گفتن ۽ وڻندڙ ٻولن سان ماڻهن ۾ مشاعري لاءِ چاهه پيدا ڪري سگهي، جيئن اسان جو مانڊو (پنڊال) ڀرجي ته ڪاروائي شروع ڪجي. 1963ع ۾ هالا ۾ بجلي اچي ويئي ۽ ننڊاڪڙو ڳوٺ جاڳي، هڪ ترقي پذير ننڍڙو شهر بنجي پيو ۽ ائين محبتن، مشاعرن ۽ شغلن جو سڄو ماحول ڪنهن ٻئي رنگ ۾ رڱجي ويو.

(هيءُ مضمون ٽماهي مهراڻ جي گولڊن جوبلي 2006ع ۾ ڪنهن ٻئي عنوان سان شايع ٿيو آهي.)

11 ۽ 12 نومبر، 2006

الطاف شيخ: سيلف پور تریت

جهنڊي، ڪاشي ۽ ٻڌ تعليم جي حوالي سان مشهور حيدرآباد جي ڳوٺ هالانوان ۾ 14 نومبر، 1944ع تي منهنجو جنم ٿيو. ننڍپڻ هالا ۾ ئي گذريو. سال ۾ ٻه چار دفعا حيدرآباد ۾ اچڻ ٿيندو هو، جتي منهنجا ناناڻا (سند زميندار هوٽل ۽ فاران هوٽل وارا) سومرا رهيا ٿي. تن ڏينهن ۾ پرائمري تعليم ۾ چار درجا هوندا هئا ۽ صبح توڙي شام جو اسڪول ويڻو پوندو هو. هالا جي پرائمري اسڪول جا هڪ ٻه استاد سائين عبدالهادي شيخ، يارمحمد تورپيو، محمد بچل قريشي، ۽ سائين محمد اشرف ۽ اهڙي طرح انگريزي اسڪول جا ٽيچر سائين عبدالرحيم ارباب، ظفر علي ارباب، محمود ابڙيجو، محمد خان گاجڻي ميمڻ (جيڪو بعد ۾ ABL بئنڪ جو صدر به ٿيو) اڄ به ياد ٿا اچن ته انهن جو قدر ٿو ٿئي ۽ سندن فرض ادائينگي، محنت ۽ ايمانداريءَ کي مڃڻو ٿو پوي، جن مون جهڙن هزارين شاگردن کي دل و جان سان تعليم ڏني. اڳتي هلي مون به ڏهاڪو کن سال ماستري ڪئي پر ماڊرن طريقن Audio Visual Aids سان. اڄ جي پڙهائي کان انوقت جي نوڪري ڪيڏي سخت هوندي هئي، جڏهن هڪ ماستر صاحب فقط ڪاري بورڊ ۽ اڇي چاڪ جي مدد سان ٻارن کي پڙهائيندو هو.

هالا جي مخدوم غلام حيدر هاءِ اسڪول ۾ ٽي درجا پڙهڻ بعد منهنجو ڪئڊٽ ڪاليج ۾ اچڻ ٿيو، جيڪو ٻه سال کن ميرپورخاص ۾ عارضي طور رهڻ بعد اڄ واري پيٽارو ڪئمپس ۾ شفٽ ٿيو. انوقت 1960ع ۾ جڏهن ڪاليج جي پيڙه جو پٿر رکڻ لاءِ اسين شاگرد ميرپورخاص کان پيٽارو پهتا هئاسين ته چوڌاري رڻ پٽ هو. ٻي جنگ عظيم جو هڪ رن وي ۽ ٻي ٽي دنل هئنگر (جنهن ۾ هوڻي جهاز بيهن ٿا) هئا. اڄ 46 سالن بعد اهو هنڌ جهنگل ۾ منگل ٿو لڳي.

ڪئڊٽ ڪاليج مان انٽر ڪرڻ بعد آئون اڪيلو (۽ پهريون پڻ) هوس جيڪو چنگانگ، بنگلاديش (ان وقت مشرقي پاڪستان) جي مٿرين اڪيڊمي لاءِ چونڊجي ويس. ٻئي سال ٻيا به سنڌ کان آيا، جنهن ڪئپٽن بشير وسطڙو مڇڙ (نوشهروفيروز جو) ڪئپٽن احمد حسين مخدوم (زاهد مخدوم ۽ ثريا مخدوم جو ڀاءُ)، سانگهڙ جو ڪئپٽن رياض چوڌري ۽ ٻيا هئا. آئون انجنيئرنگ برانچ ۾ رهيس. اڳتي هلي مٿين انجنيئرنگ (جهازن جي مشينن جي انجنيئرنگ) ۾ پوسٽ گريجوئيشن سئيڊن جي ڏاکڻي شهر مالمو جي World Maritime University مان ڪيم.

لکڻ پڙهڻ جو شوق ننڍپڻ کان پيدا ٿيو. والد مرحوم گل محمد شيخ ڪيترائي رسالا گهرائيندو هو، جن ۾ پهريون تصويرون پوءِ ننڍا ننڍا مضمون پڙهڻ شروع ڪيم. 13 سالن جي ڄمار ۾ جڏهن ڪئڊٽ ڪاليج پهتس ته ان وقت جي رسالن بادل، گلستان ۽ ڳوٺ سڌار ۾ ڪچو ڪو لکڻ لڳس. ان بعد مئٽرڪ ۾ پهچي ڪاليج جي مئگزين جي ايڊيٽر ٿيڻ جو موقعو مليو ۽ پوءِ چنگانگ مان اتي جون ڳالهيون ”دريائن جي ديس مان“ جي عنوان سان لکڻ لڳس. هالا ۾ اسانجي مائٽي مٽي ۾ ڪيترائي اديب شاعر هئا، جهڙوڪ انور هالائي، سليم هالائي، شوڪت (جنهنجو پٽ امتياز ابڙو، اڄ ڪلهه ڪاوش ۾ مزاحيه ڪالم لکي ٿو)، اضعف هالائي (جنهن جا پٽ منصور ويراڳي، منور ۽ پوتا شاعر، اديب آهن). خود والد صاحب کي شوق هو ۽ سندن ڪتاب ”ماڪيءَ جي مک“، ”ڪوريٽو“، ”ماڪوڙي“ ۽ هڪ ڪتاب پنهنجي ڪلاسي دوستن (سيد غلام مصطفيٰ شاهه ۽ ڊاڪٽر نبي بخش) سان گڏجي لکيل ”گڏه“ اجاڻائين مختلف ادارن طرفان وري وري ڇپيو رهي ٿو. حيدرآباد ۾ اچيو هو ته منهنجا ناناڻا بزنيس سان تعلق ضرور رکندا هئا پر منهنجي ناني سيٺ محمد حسن جي گهر ۾ وڏي لئبرري هئي ۽ اسان کي به هروقت پڙهڻ لاءِ چوندو هو. سنڌ جو طنز و مزاح وارو ليکڪ حليم بروهي منهنجي ناني جي وڏي پيڻ

(پقي غلام فاطم جو پٽ) به اتي ايندو هو يا هن وٽ ويڃڻ تي اهي ئي ادبي ڳالهيون هونديون هيون. اڳوڻو وائيس چانسلر نظير مغل، جسٽس حامد علي مرزا وغيره جيڪي منهنجي نانيءَ جا ڀائيجا ٿين، اهي به ناني جي گهر ايندا رهندا هئا يا پاڙي ۾ سندن گهر ويڃڻ ٿيندو هو ته هميشه لکڻ پڙهڻ جون ڳالهيون ڪندا هئا.

ڪئڊٽ ڪاليج ۾ اچي مطالعي جي اڃا به وڌيڪ عادت ڪرڻل ڪومبس وڌي، جيڪو اسان کي ڪتاب پڙهڻ تي ڏاڍو زور ڏيندو هو. ڪرڻل ڪومبس اسان جي ڪاليج جو پهريون پرنسپال ٿي آيو هو. پاڻ برٽش آرمي جو ڪرڻل ۽ ٻي جنگ عظيم جو جپانين وٽ قيدي Prisoner of War ٿي رهيو. هو اسان کي چونڊو هو ته جنهن ماڻهوءَ کي مطالعي جي عادت آهي، اهو جهنگ ۾ به اڪيلو رهي سگهي ٿو. هن جي نصيحت جو احساس مون کي سامونڊي ڊگهن سفرن ۾ ٿيو، جڏهن چين کان ڪئنڊا چاليهه ڏينهن راتين جو يا جپان کان ڪيوبا 35 ڏينهن راتين جو لڳاتار سفر ٿي ڪيو سين ۽ ڳالهائڻ لاءِ ڪا پهر نه هوندي هئي. ان وقت ڪتابن اسان کي مشغول ٿي رکيو. اسان پيتارو ۾ سنڌي، اڙدو، ۽ انگريزي جا فقط ڪتاب نه پر مصنفن جا سڃا سڃا سيٽ پڙهيا. چٽگانگ ۾ به مون کي ان قسم جو ماحول مليو. منهنجي بنگالي دوست ڪلاس ميٽن جو ڪتاب پڙهڻ سان ايترو ته چاهه جو مون کي شروع جي ڇهن مهينن اندر پنهنجي بنگالي زبان نه صرف ڳالهائڻ پر لکڻ سيکاريائون، منهنجو روم ميٽ چيف انجنيئر راشد ڪاظمي ته سمهڻ کان اڳ اوڙي پاڙي جي ڪمرن مان ٻين ڪئڊٽن کي گڏ ڪري رابندر نات ٽئگور جي ”گيتا انجلي“ پڙهي ٻڌائيندو هو.

چٽگانگ ۾ موڪل جا ڏينهن آئون چٽگانگ ميڊيڪل ڪاليج جي هاسٽل ۾ نعيم دريشاڻي وٽ ويندو هوس. نعيم هاڻي ڪافي سالن کان لکڻ ڇڏي ڏنو آهي، پر تن ڏينهن ۾ سندس شاعري ٿيڙو، هائيڪو روح رهاڻ ۽ سهڻي رسالي ۾ هر مهيني ڇپبا هئا. سندس هڪ آزاد نظم آهي:

آئون جنهن گهڙي
پنهنجي ماءُ جي ڪڪ مان نڪري
هن جهان ۾ آيس
تنهن گهريءَ کان
منهنجو پاڇو مون ساڻ هو
ڪالهه
ٻن ڏينهن جي بڪ کانپوءِ
ڀڳڙن مٺ جي عيوض
مون اهو سڄو دوست
پنهنجو پاڇو
وڪڻي ڇڏيو.

بهر حال اتي چٽگانگ ۾ نعيم سان گهڻي ڀاڱي ادبي ڳالهيون ٿينديون هيون. حميد سنڌي، طارق اشرف، ولي رام ولي، وغيره هن جا دوست هئا، جن سان ڊاڪٽر نعيم مون کي اتي چٽگانگ ۾ ويهي متعارف ڪرايو. جهازن جي ڊگهين مسافرين (Routes) تي جهازي، وقت پاس ڪرڻ لاءِ اڪثر پتي راند کيڏندا هئاسون، يعني تن ڏينهن ۾ جڏهن 60ع واري ڏهي جي آخري سالن ۾ جونيئر انجنيئر جي حيثيت سان جهاز تي چڙهيو هوس. پتي راند نه اچڻ ڪري آئون ٻين کان الڳ ٿلڳ ٿي ويس. پوءِ پنهنجي منهن مون ٿوري گهڻي پيسڪوٽ ۽ برج (جيڪي رانديون عام هيون) سکڻ جي ڪوشش به ڪئي پر ايڏو پختو رانديگر نه هجڻ ڪري ڪوبه مون کي پنهنجي پيچي ٺاهڻ لاءِ تيار نه هو. ڏسڻ لاءِ ويندو هوس ته ڏسڻ جو موقعو به نه ملندو هو. رانديگرن مان ڪو چونڊ هو يار اسٽيورڊ کي ته فون ڪر ته چانهن ٺاهي اچي. ڪو چونڊو هو يار ڪنٽرول روم وارن کي ته ٻڌائي اچ ته

آئون هتي آهيان، جيئن منهنجو جهاز هلائڻ جو وارو اچي ته مون کي هن ڪمري ۾ اطلاع ڪن وغيره وغيره. پوءِ هڪ ڏينهن فيصلو ڪيم ته جهاز هلائڻو يعني ديوتي ڪرڻي آهي ۽ پنهنجو منهن وٺي ويهڻو آهي. پوءِ جهاز تي وقت پاس ڪرڻ لاءِ دوستن کي خط ۽ عبرت اخبار لاءِ ڪالمر لکڻ لڳس. جنهن ۾ بندرگاهن، سمنڊن، ۽ جهازن بابت اهي ڳالهيون هيون، جيڪي مون کي دلچسپ ۽ ڪلائيندڙ لڳيون ٿي يا اهي جن مان سمجهيم ته عام ماڻهوءَ کي معلومات به حاصل ٿيندي. شروع جي ڏينهن ۾ افسانوي نموني انهن ڳالهين ۾ رومانيت ۽ دلڪشي پندا ڪندو هوس ته جيئن سنڌ جو نوجوان جيڪو سمنڊ جي ڪناري واري وطن ۾ رهي به سمنڊ جي نوڪري کان اڻڄاڻ آهي، ان جو هن فيلڊ ۾ چاهه پئدا ٿئي.

منهنجي پهرين ان قسم جي سفرنامي ”منهنجو ساگر منهنجو ساحل“ تي رائيٽرس گلد جو ايوارڊ ملڻ تي به منهنجي لکڻ لاءِ دلچسپي وڌي، پر سڀ کان وڏي ڳالهه ته لکڻ منهنجي مجبوري هئي جو ڏينهن رات، سال جا 365 ڏينهن جهاز تي رهي ڊگهن سفرن جو وقت ڪاٽڻ لاءِ منهنجو وڏو هٿيار لکڻ پڙهڻ هو.

60ع واري ڏهي ۾ سائين نورالدين سرڪي وڪيل صاحب جي آفيس ۾ به سنڌي اديبن جي گڏجاڻي ٿيندي هئي. منهنجو جهاز جڏهن به ڪراچي ۾ لنگر انداز رهندو هو ته آئون اتي ويندو هوس، جتي منهنجي ملاقات ۽ دوستي امر جليل، نسيم ڪرل، شمشيرالحيدري، قمر شهباز، تاج بلوچ ۽ ٻين اديبن سان ٿي. هر ڪو پنهنجي لکڻي پڙهندو هو، جنهن تي ٻيا تنقيد ڪندا هئا. آخر ۾ سرڪي صاحب جي خرچ تي هڪ چانهن ۽ ڪجهه بسڪيٽ (نسيم ڪرل به چانهيون ۽ گهڻا بسڪيٽ) کائي روانا ٿيندا هئاسين يا وري نسيم ڪرل وٽ، جنهن هونل ۾ هو تڪيل هوندو هو، اچي رات جي ماني کائيندا هئاسين.

1971ع ۾ منهنجي مستوران گهلوءَ سان دادوءَ ۾ شادي ٿي. ڪجهه ڏينهن هالا ۾ گذاري وري اچي جهاز تي چڙهيس. اسان جو گهر يعني جهاز ٿيو. اسان لاءِ به اهو بهتر هو جو ٻين نوڪرين وانگر سيدو سامان آڻڻ، رڌ پچاءُ ڪرڻ، گئس ۽ بجلي جا بل پرڻ جهڙن ڪتراڳن کان بچيا پيا هئاسين. هر شيءِ ٺهي نڪي ٿي ملي. جهاز جي نوڪريءَ ۾ مون کي سڀ کان بهتر ڳالهه اها لڳي. آفيس وڃڻ لاءِ به نه بس ٽڪسي جو ڪتراڳ ۽ نه پنهنجي ڪار ڪيڊ جو مسئلو. بس رڳو پنهنجي ڪٽبن جو در کولي، ورائڊو ٽپي پنهنجي جهاز جي آفيس يا انجن روم جو دروازو کولڻو هوندو هو.

ڪڏهن ڪهڙي ملڪ ۾ ته ڪڏهن ڪهڙي ۾ ساڳئي وقت ڪڏهن پراڻي جهاز تي ته ڪڏهن نئين آٽوميٽڪ جهاز تي. پراڻن جهاز جو وري اهو فائدو هوندو جو ويجهن ويجهن بندرگاهن واري روت ملندي هئي. جيئن ڪراچي کان پوءِ ڏيڍ ڏينهن بعد بمبئي، هڪ ڏينهن بعد ڪولمبو، ٽن ڏينهن بعد پينانگ، هڪ ڏينهن بعد ڪوالالمپور، هڪ ڏينهن بعد سنگاپور ۽ پوءِ هانگ ڪانگ، چيان ۽ ڪوريا وغيره.

نون جهازن ۾ ڊگهين روتن تي هلندا هئاسين. ڪراچي کان ممباسا - جتان پوءِ موزمبيق، پوءِ ڊڪار (سينيگال)، لاس پاماس (ڪناري ٻيٽ)، ڊنمارڪ، ناروي وغيره. آٽوميٽڪ ۽ ماڊرن جهاز ٽيڪنيڪلي به ته سونهن سوپيا ۾ به State of Art هئا. چيف انجنيئر جي حيثيت سان وڏو بيد روم، ڊرائنگ روم ۽ اتيچڊ آفيس ملندي هئي. طوفانن ۽ خراب سمنڊن ۾ وري به تڪليف مون لاءِ هوندي هئي، جو جهاز مون کي هلائڻو پوندو هو. زال ۽ ٻارن لاءِ ته رڳو گهمڻ ۽ گهمڻ هوندو هو. خراب موسم ۾ سي سڪنيس Sea Sickness به ان کي تنگ ٿي ڪري، جيڪو جهاز هلائي ٿو. جيڪي ستا پيا هجن ته انهن کي ڪهڙي پرواهه. وڌ ۾ وڌ رڪي رڪي چڪر، ننڊ جا گهيرت ۽ هڪ اڌ الٽي ٿي اچي. پر اهو عجيب اتفاق هو جو منهنجي زال توڙي ٻارن کي اٽلاتڪ هندي وڏي سمنڊ توڙي بحر احمر ۽ پوڻج سمنڊ ۾ ڪڏهن به سي سڪنيس نه ٿي. مون کي ڪمري ۾ ويٺي ويٺي به سخت ٿيندي هئي. الٽيون ڪري پيٽ خالي ٿي ويندو هو ۽ ڪڏهن ڪڏهن پيٽ ۾ ڪجهه نه هئڻ ڪري ابڙاڪن تي رت ايندو هو. پر ان ڳالهه جي منهنجي عملي جي ماڻهن کي ڪڏهن به خبر نه پيئي. ڪٿي لڪي يا ڪمري ۾ اچي الٽيون

ڪندو هوس. آخر تائين اها ڳالهه ظاهر نه ڪيم ۽ ڪرڻ به نه ڪپي. ڇو جو چاهي ڪهڙو به سمنڊ يا موسم ٿي وڃي، جهاز ته هلائڻو پوي ٿو. ٻي صورت ۾ جهاز ٿو ٻڏي ۽ سي سڪنيس جو اثر سڀني کي ٿئي ٿو ۽ جي منهنجي عملي جي ماڻهن کي خبر پئجي وڃي ته چيف انجنيئر کي سخت سي سڪنيس ٿي پيئي آهي ته اهي به وِتر سست ٿي پون. انڪري هونءَ جو انجڻ جي چڪاس لاءِ رات جو هڪ ٻه چڪر هڻڻو پوندو هو، خراب موسم ۾ ٻيڻا چڪر ڪري ڇڏيندو هوس، جيئن ڪنهن کي شڪ به نه پوي ته سي سڪنيس جي ڪري منهنجي ڪارڪردگي سست ٿي رهي آهي ۽ انجڻ تي يا جهاز هلائيندڙ انجنيئرن تي آئون اها اک رکي نٿو سگهان. ڪو جونيئر انجنيئر سي سڪنيس جي دانهن ڪندو هو ته آئون ٻاهريون ٻنو رکي وڏي اعتماد سان هن کي دڙڪو ڏيندو هوس:

There is nothing like Sea Sickness.

جيئن هرڪو پنهنجي ڪم ۾ رڌل رهي. ڪو سست ٿي ڪري پوندو ته ان جي ڊيوٽي ڪير ڪندو. ڪجهه به ٿي پوي ته جهاز ته ڏينهن رات هلندو رهڻ ڪپي. ۽ خراب موسم ۾ هڪ هنڌ بيهارڻ بدران خراب موسم ۽ خراب سمنڊ کي اُڪرڻ ئي عافيت آهي. هونءَ به اهڙي خراب موسم ۾ شل نه ڪو جهاز خراب ٿئي يا بيهي رهي. پوءِ ته ان جهاز کي گڏه وانگر سمنڊ جيڪو ڪڏائي ٿو، ان ۾ چڱا پلا به بيحال ٿيو وڃن. بهرحال سمنڊ تي اهڙا خراب ڏينهن روز ڪونه ٿا اچن. گهڻائي سنن ڏينهن جي ئي رهي ٿي ۽ ان دي هول سامونڊي نوڪري جهڙي ٻي بهتر نوڪري ناهي ۽ مون وانگر ڪيترا ان قسم جي زندگيءَ مان ڪڏهن به بيزار نٿا ٿين. پر جيئن ٻار وڏا ٿين ٿا ته انهن جي تعليم جو مسئلو ٿئي ٿو. مون کي به ٻه ٻار ٿي ويا ۽ پهريان ٻه ٽي ڪلاس آئون کين جهاز تي پڙهائيندو رهيس. آخر مونکي سامونڊي نوڪريءَ کي خدا حافظ چئي ڪنهن ڪناري جي نوڪريءَ جي ڳولا ڪرڻي پئي.

عرب ملڪن جي مون ڏاڍي تعريف ٻڌي هئي. ڪيترائي منهنجا هم وطني ۽ دوست ڊاڪٽر، سول انجنيئر، پورفيسر، پاڪستان ۾ تعليم ختم مختلف عرب ملڪن ۾ نوڪري ڪري رهيا هئا. انگلينڊ جي هڪ رسالي Economist ۾ ڪويت بندرگاهه جي چيف انجنيئر جي پوسٽ جو اشتهار آيو. مون Apply ڪيو ۽ چونڊجي ويس. پنهنجي جهاز ران ڪمپنيءَ سان حال اوريڻ ته مونکي جهاز هلائڻ واري ڊيوٽي کان آڇو ڪيو وڃي. هنن مونکي اجازت ڏني. ڪجهه ميهنا ڪويت ۾ ڪم ڪيم، پر بنهه مزو نه آيو. عربن (يعني هنن اڄ جي عياش عربن) جي سوچ ۾ وڏو فرق محسوس ڪيم. ڪٿي چيان، يورپ، آمريڪا جهڙو سوچ جي آزادي وارو ماحول ۽ ڪٿي هي بوسائيل ماحول. هڪ عرب پوءِ چاهي هو جاهل هجي، اچو جبو پائي پير مرشد بڻجي وڃي ۽ اسان جا ننڍي کنڊ جا ماڻهو هنن جي نظرن ۾ جهڙا باگڙي ۽ پيل. گورن انگريزن کان اهڙا متاثر جو ڳالهه ٿي نه پڇ. پنهنجي آفيس ۾ لکيم ته پگهار گهڻي هوندي به هتي دل نٿي لڳي. آفيس وارن کي ڪنهن چيف انجنيئر جي ضرورت هئي، جيڪو ڪمپني جي چيان ۾ ٺهندڙ نون آئو ميٽڪ جهازن تي نظر رکي. منهنجا اليڪٽرانڪس ۽ ڪمپيوٽر سائنس جا به ڪورس ڪيل هئا. هنن مون کي توکيو جي IHI شپ يارڊ ۾ موڪليو.

جپاڻ ۾ هونءَ به جهازن کي وٺي اچڻ وڃڻ لڳو رهيو، پر هاڻ جپان جي شهر توکيو ۾ رهڻ ڪري جپان کي وڌيڪ ويجهڙائيءَ سان ڏسڻ جو موقعو مليو. IHI (آشيڪاوا هريما هيوي انڊسٽريز) جو هي ڪارخانو جنهن ۾ ملاڪنڊ جهڙا جهاز ٺهيا، توکيو جي مرڪزي علائقي گنزا ڀرسان آهي. رهائش جو بندوبست اتي رهيو. ڪناري جي هن نوڪريءَ ۾ ڇهه ست مهينا ته ڪناري ۾ رهڻ جا ملي ويا ٿي، پر جهاز تيار ٿيڻ تي ان کي چيف انجنيئر جي حيثيت سان يورپ ۽ آمريڪا وٺي وڃڻو پيو ٿي. هڪ دفعو وري ٻار جهاز تي چڙهيا ٿي ۽ سندن پڙهائي دسترب رهي ٿي.

1980ع کان اڳ تائين ملائيشيا جا نوجوان جهاز راني جي تعليم حاصل ڪرڻ لاءِ پاڪستان، انڊيا ۽ آسٽريليا ويا ٿي. 1981ع ڌاري هنن جي حڪومت ملاڪا ۾ نيول اڪيڊمي کولي، جنهن جي سرپرست ڪئپٽن

حمزه سان منهنجي ملاقات ٿي. بلڪ هڪ قسم جو آفیشل انٽرویو ٿيو. اڪيڊمي ملاڪا شهر کان چاليهه کن ڪلوميٽر پري سمنڊ جي ڪناري تي هئي. ڳوٺ وڃڻ جي موڪل ٽن سالن ۾ هڪ دفعو جو شرط هو. ٻارن جي تعليم لاءِ ملٽي زبان جا اسڪول هئا ۽ روزانو ملاڪا وڃڻو پيو ٿي. پگهار گهٽ هو، پر مونکي ملائيشيا جهڙو ملڪ ۽ ملاڪا جهڙي پرسڪون جاءِ ڏيان ۾ هئي ۽ پسند هئي. ان کان اڳ ڏهه سال کن جپان ۽ ڪوريا ايندي ويندي ملائيشيا جي بندرگاهن ۾ ترسڻو پوندو هو. هتي جي ملٽي زبان (جنهن کي هي بهاسا ملائيشيا سڏين ٿا) هر ۾ اچڻ وڃڻ ڪري نه فقط آئون پر شادي بعد منهنجي زال به سکي ويئي هئي، سو جهاز هلائڻ جي نوڪري ڇڏي ملائيشيا جي هن اڪيڊمي جو مٿين انجنيئرنگ ڊپارٽمينٽ اچي سنڀاليم. جهازن جي بي برانچ، نائيڪل ۾ درٻيلي جو ڪئپٽن احمد حسين مخدوم مون کان اڳ ئي اتي موجود هو. هن سنگاپور مان شادي ڪئي هئي ۽ پنهنجي زال مونا ۽ هڪ پٽ سان گڏ رهيو ٿي. ان کان علاوه دنيا جي مختلف ملڪن جا جهازي ڪئپٽن ۽ چيف انجنيئر اتي پڙهائڻ لاءِ اچي چڪا هئا يا ايندا رهيا. پر پڙهائڻ وارن جي ڪوٽ هجڻ ڪري اسان کي ٽن سالن بدران چئن سالن بعد وطن وڃڻ جي موڪل ملي. آئون تي مهنا کن موڪلون گذاري وري ملائيشيا واپس آيس. ڪئپٽن مخدوم برونائي هليو ويو، جتي جهازن جي سکيا جو نئون تعليمي ادارو کليو هو.

ملاڪا جي نيول اڪيڊمي کان علاوه سنگاپور جي ”پولي ٽيڪنڪ“ ۽ ملائيشيا جي ٿائيلينڊ جي ۾ شهرابوڇ جي ”انگڪو عمر پوليتيڪنڪ“ اداري ۾ وزيتنگ پروفيسر جي حيثيت سان پڻ مون کي وڃڻو پيو ٿي. ان ريت ملائيشيا، سنگاپور ۽ ٿائيلينڊ جي ڪنڊ ڪڙڇ ڏسڻ جو موقعو ملي ويو. هونءَ جهاز رستي اچبو هو ته فقط بندرگاه ڏسي سگهبا هئا پر هاڻي شهر، ڳوٺ، ٻهراڙيون ۽ ٻيٽ ڏسڻ جو موقعو ملي ويو. سنگاپور توڙي ٿائيلينڊ ۾ اسان پاڪستانين لاءِ ويزا جي سختي شروع نه ٿي هئي، سو پنهنجي ڪار ۾ يا بس ۾ پيو هڪ ملڪ کان ٻئي ملڪ ائين اچبو ۽ وڃبو هو، جيئن ڪو حيدرآباد کان ڪوٽڙي ۽ اتان ڄامشوري پهچي. سنگاپور کان ”تاناخ ملايو ڪيريٽا آبي“ (ملٽي ڌرتي جي باهه تي هلندڙ ڪار - يعني باق گاڏي - يعني ٽرين) ۾ چڙهيو هو ته سنگاپور ۽ ملائيشيا جي وچ وارو سمنڊ ٽپي، سڄو ملائيشيا لتاڙي، ٿائيلينڊ جي اڌ ملڪ مان ٿي 72 ڪلاڪن بعد ريل گاڏي اچي بئنڪاڪ جي ريلوي اسٽيشن تي ڇڏيندي هئي.

ملائيشيا، جپان، سئڊن، آمريڪا ۽ چين ۾ منهنجو گهڻو رهڻ ٿيو. ان ڪري ان پاسي جي ملڪن تي گهڻا ڪتاب لکيا اٿم. ملائيشيا وارن جي حڪومت منهنجي لکڻين ۽ سندن ڏورانهين ۽ نئين اڪيڊمي کي سيٽ اپ ڪرڻ لاءِ مونکي ايوراڊ به ڏنو. سڀ کان وڏي ڳالهه ته مونکي لکڻ پڙهڻ لاءِ ڪافي وقت ملي ويندو هو. ملائيشيا ۾ شادين مرادين، ملڻ جلڻ ۽ ڪچهرين تي ماڻهو نه برابر وقت وڃائين ٿا. ان ڪري ڏيوتو بعد هرڪو پنهنجي ذاتي ڪم ۽ وندر ۾ مصروف رهي ٿو. هڪ ٻئي جي هورا ڪورا ۽ نوس نوس ۾ به نٿا وقت وڃائين. سندن ترقيءَ جو هڪ راز اهو به آهي. نه ته ملٽي ماڻهو ته اسان کان وڌيڪ جٽ ۽ ڳوٺاڻا هئا. پر انگريزن کان آزادي ملڻ بعد هنن جي ڳوٺ ڳوٺ جي وڏيري غير قانوني ۽ غير شرعي جويون رکڻ، شراب ڪواب جون محفلون سڃاڻڻ، ڪڪڙ ويڙهائڻ، چوريون ۽ ڌاڙا هڻڻ هڻائڻ، اغوا ۽ ٻين جي زمين تي قبضا ڪرڻ جا هڪٻئي سان مقابلا ڪرڻ بدران هنن ڳوٺ ڳوٺ ۾ تعليمي ادارا، روڊ رستا، اسپتالون ۽ ڪارخانا نه فقط ٺهرايا پر اهي امن امان سان هلائڻ ۾ مدد ڪئي ۽ هتي جي عوام ڳوٺ جي ان وڏيري کي هيرو سمجهي ٿي، جيڪو ڳوٺ جي عوام جي پلائيءَ جو سوچي ٿو ۽ نه جنهن جي ڪيسي ۾ پوليس هجي. هتي وڏيرا، سردار ويندي سلطان (جيڪي واري وٽي تي ملڪ جا چئن سالن لاءِ بادشاه ٿين ٿا) پنهنجي ٻارن تي عام ماڻهن کان وڌيڪ سختي ڪن ٿا. جيئن هو وڌيڪ تعليم يافته ٿي سگهن. صحيح معنيٰ ۾ تعليم حاصل ڪري. سنا ڊاڪٽر، انجنيئر ۽ سائنسدان ٿي سگهن ۽ پنهنجون اسپتالون، ڪارخانا ۽ فئڪٽريون کولي ٻين لاءِ روزگار مهيا ڪري سگهن.

آئون هن وقت 62 سالن جي ٿي ويو آهيان. ٻن سالن کان رٽائرمينٽ جي زندگي گذاري رهيو آهيان، جنهن لاءِ وڏي عرصي کان تانگهي رهيو هوس. اڄ به ملائيشيا وارا مختلف ادارن مان ڪنهن جي نظرداري يا صلاحڪار جي حيثيت ۾ مونکي گهراڻن ڇاهين ٿا، پر آئون آزاد زندگي گذارڻ چاهيان ٿو ۽ پنهنجي هابي لکڻ پڙهڻ ۾ مشغول رهڻ چاهيان ٿو. لکڻ پڙهڻ هاڻ مون لاءِ وندر نه پر نشو ٿي پئي آهي. جنهن جو اهڙو addicted ٿي پيو آهيان، جو ان بنا مزو نٿو اچي. بهرحال هاڻي آئون پاڻ کي آزاد محسوس ڪريان ٿو. پٺيان جهاز هلائڻ يا جهازين لاءِ ليڪچر تيار ڪرڻ جو فڪر نه اٿم. ٻه ٽي مهينا ملائيشيا ۾ دوستن ۽ پراڻن شاگردن وٽ رهي آيس. ڪئڊٽ ڪاليج جي ٻن پائر دوستن جي پٽن جي دهلي ۽ بڙودا ۾ شادي ٿي ته آئون به ساڻن نڪري پيس ۽ ٻه مهينا ڪن مختلف شهرن جي مندرن، ڌرمشالائن، ننڍين هوٽلن ۽ فائيو اسٽار هوٽلن ۾ ساڻن گڏ گذاريم. تازو هاڻ هوٽلي جهاز رستي چار مهينا آمريڪا جي انهن شهرن ۾ رهي آيو آهيان، جن شهرن ۾ آئون پاڻي واري جهاز تي نوڪري خاطر ويندو هوس. انهن ڏينهن ۽ اڄ جي دور جو احوال پنهنجن ٻن ڪتابن ۾ قلمبند ڪيو اٿم. هڪ ”نيوهالا کان نيو يارڪ“ ڇپجي چڪو آهي ۽ ٻيو ”گوٺ بخشو لغاري کان بالٽيمور“ ڪمپوز ٿي رهيو آهي. ان سفر جو باقي احوال ”آمريڪا ڙي آمريڪا“ ڪتاب لاءِ لکڻ ۾ مشغول آهيان.

جيستائين سوال وقت ملڻ جو آهي، ان لاءِ اهو چوندس ته Where there is a will, there are ways لکڻ جهڙين شين لاءِ هتان هتان وقت ڪيندو رهان ٿو. ريڊيو، ٽي وي يا ماڻهن سان ملڻ جلڻ کان پري رهان ٿو. ڪچهرين پٺيان ٿاڻير وڃائڻ کان پرهيز ڪريان ٿو. سڀ کان وڏي ڳالهه ننڍپڻ کان مونکي گهٽ نند اچي ٿي. صبح جو سوير، فجر نماز کان به گهڻو اڳ، اتان ٿو. چاهي اونهارو هجي يا سيارو، گوٺ هجي يا ولايت، آفيس هجي يا موڪل جو ڏينهن هجي. منجهند جو ڪلاڪ ڏيڍ سمهڻ جي ڪوشش ڪندو آهيان. جي نند اچي ويندي آهي ته بيحد توانو محسوس ڪندو آهيان ۽ اها شام تمام گهڻو لکي سگهندو آهيان.

مختلف وقتن ۾ مختلف اخبارن، رسالن ۾ لکندو رهيو آهيان. اڄ ڪلهه خاص ڪاوش ۽ اڙڏو اخبار امت ڏي مضمون موڪليندو آهيان. رسالن مان ڪرڙما، عبرت مئگزين، سرتيون، گل ڦل، سوجهرو ۽ اردو ۾ پاڪستان پوسٽ، سرگزشت ۽ اردو ڊائيڪيسٽ ۾ مضمون ايندا رهن ٿا.

سڀني اخبارن ۽ رسالن جي ايڊيٽرن سان سٺا تعلقات آهن. بس رڳو تاج بلوچ سان جنگ جوڙيل هوندي آهي جو هو منهنجا مضمون گم ڪريو ڇڏي. وري دڙڪا به اسان لکندڙن کي ڏئي ٿو ۽ کيس جي ڪجهه چئجي ٿو ته يڪدم ورندي ڏيندو: ”توهان اديبن بيزار ڪري وڌو آهي. توهان اديبن ۽ شاعرن سان ڳالهائڻ به ڏيڏر تورڻا آهن.“ هڪ دفعي تاج بلوچ آيو ته ”قمر شهباز تن مهينن کان رسي ويو آهي. سوجهرو ۾ لکڻ به ڇڏي ڏنو اٿس. کيس ڪنهن نموني سان راضي ڪري. چئي ته معافي وٺانس.“

”تاج تنهنجي معافيءَ تي ڪو به اديب نه پرچندو. هڪ منٽ ترس.“ چيو مانس ۽ قمر کي فون ڪري پڇيم ته ”واندو آهين يا نه.“

”واندو آهيان.“ قمر وراڻيو.

”سوسائٽي واري قبرستان هلندي، آئون وڃان پيو.“ ٻڌايو مانس.

”ڇو خير ته آهي؟“ قمر وائڙو ٿي ويو.

”تاج بلوچ ڪالهه گذاري ويو. دل جو دورو پيس. دفن به ڪري ڇڏيائونس. آخري ڏينهن ۾ تنهنجو ڏاڍو

ڏک هوس ته سوجهري ۾ نٿو لکين. ٻڌايو مانس. ۽ پوءِ قمر جي حالت ڏسڻ واري هئي. هو تاج جي ورسين، ادبي خدمتن ۽ شاعري بابت يادگار محفل سڏائڻ جا پلان جوڙڻ لڳو. پوءِ نيٺ چيو مانس ته اهي سڀ شيون في الحال ڪجهه عرصي لاءِ ملتوي ڪري فقط هڪ مضمون سوجهرو جي ايندڙ پرچي لاءِ موڪل. تاج اڃان جيئرو آهي.

بهرحال جڏهن کان جنت منگهائيءَ سوجهرو جي ادارت سنڀالي، چو طرف سڪون ڇانيل رهيو. پر هاڻي وري اها به ذاتي مصروفيتن جو عذر ڄاڻائي ادارت ڇڏي ويئي آهي.

سٺ کان مٿي ڪتاب ڇپيا اٿم. صحيح تعداد جي گهڻي خبر ڪانهي. ڇو ته منهنجو پبلشر سان ڪو واسطو نٿو رهي. آئون اخبارن ڏي ڪالم موڪليان ٿو، جيئن گهڻي کان گهڻا ماڻهو پڙهي سگهن. ڪو به ادارو يا ماڻهو منهنجا ڪتاب ڇپائي سگهي ٿو. منهنجي طرفان ڪنهن به اجوري يا اثلي جي بندش ناهي. آئون پنهنجي لاءِ ڪاپي به دڪان تان پاڻ خريد ڪندو آهيان. انڪري منهنجن دوستن کي جيڪڏهن آئون پنهنجو ڪتاب تحفي ۾ نٿو ڏيان ته دل ۾ نه ڪن ۽ جيڪڏهن ڪنهن کي ڏيان ٿو ته ان کي ان جو قدر ڪرڻ کپي. ان ڪري ته ان تي مون پنهنجي کيسي مان سؤ يا ڏيڍ سؤ خرچ ڪيو هوندو.

اڄ ڪلهه جي انٽرنيٽ ۽ ڪيبل جي دور ۾ جڏهن ماڻهن پڙهڻ گهڻائي ڇڏيو آهي ۽ دڪانن ۽ اسٽالن تي ڪتاب ۽ رسالا ائين پيا سڙن. ان دؤر ۾ علي نواز گهانگهري، فيروز ميمڻ، يا نورا احمد ميمڻ صاحب جهڙو ڪو پبلشر يا تاج بلوچ، فقير محمد، عرفان نوراني، عرفان عباسي جهڙو ايڊيٽر رسالو ٿو شايع ڪري ته ان جي مهرباني آهي، جو هو اسان جهڙن اديب ۽ شاعرن کي پڙهندڙن سان متعارف ٿو ڪرائي.

(ماهوار امرتا جي نومبر 2006 (62 نمبر) پرچي ڇپيل)

10 نومبر 2006

سنڌو درياھ جو وهڪرو

بدر ابڙو

..... اهو 1758-59ع جو جاگرافيائي واقعو هو، جڏهن سنڌوءَ پنهنجو وهڪرو ڦيرايو. انهي کان اڳ درياھ، هالا کان نصرپور طرف وهندو هو. ڪلهوڙن کي مغلن، پٺاڻن، ۽ ايرانين به ايترو تنگ نه ڪيو هوندو، جيترو سنڌوءَ ڪيو هوندو. هو پنهنجي دؤر ۾ لڳ ڀڳ هر وقت پنهنجيون گاديون بدلائيندا پئي رهيا. نيٺ هڪ ڏينهن 1758ع ڌاري درياھ پاڻ فيصلو ڪيو ۽ هالا وٽان سر ڌڪڻ ڏانهن سفر شروع ڪيائين. ان ئي وقت سنڌوءَ جو وهڪرو گڏو بندر وٽان جاري ٿيو ۽ ان جو هڪ ڦاٽ ڦليليءَ جي صورت ۾ حيدرآباد جي اتر کان ڦٽي هليو. اهڙي ريت 1758-59ع ۾ نصرپور وارو پراڻو وهڪرو جيڪو هالا کان شروع ٿي ڌڪڻ اوڀر پئي وهيو، سو سڪي ويو. اهو ستر ميل وهڪرو هو، سنڌوءَ آخري وهڪري وٺڻ کان اڳ لڳاتار ڪيئي مسلسل وهڪرا بدلايا هئا

[هي مواد بدر ابڙي جي لکيل ڪتاب سنڌو جي سفر مان ڪوريل مضمون حيدرآباد سنڌ جي دل، جيڪو حيدرآباد جي تاريخ نامي ڪتاب ڏنل آهن، ان مان ورتو ويو آهي.]

30 اپريل 2006

تماهي مهراڻ جي سوانحي نمبر ۾ آيل هالا جي شخصيتن جو احوال

1. مرحوم مخدوم غلام حيدر صديقي قريشي هالائي

سند جو هر هڪ باشندو، عالم و فاضل خواه چار اکر پڙهيل شخص، مرحوم مخدوم غلام حيدر صاحب جن کي بخوبي سڃاڻي ٿو: اڪثر کين ماڻهن ڏٺو هوندو، نه ته به ٻڌو ضرور هوندو. پاڻ صديقي قريشي خاندان جا فرد، ۽ حضرت غوث الحق مخدوم نوح عليه الرحمة جي نمبر چوڏهين سجاده نشين، مرحوم مخدوم ظهيرالدين عرف پروچام صاحب، جا چوٿون نمبر فرزند هئا: ۽ نمبر پندرهنين سجاده نشين، مرحوم مخدوم غلام محمد صاحب، جا ننڍا ڀاءُ هئا. پاڻ 12 ذوالحج سن 1316 هـ ۾ تولد ٿيا. سندن اذان بعد نالو ”محمد سعيد“ رکيو ويو.

ابتدائي تعليم پنهنجي ڳوٺ ۾ هڪ خاص حافظ ۽ عالم وٽ شروع ڪيائين: ٿوري وقت بعد هڪ ٻاهريون عالم مولانا شاه محمد صاحب مرحوم گهرايو ويو، جنهن وٽ به ڪجهه وقت تعليم ورتائون: آخر سندن والد بزرگوار کين ديوبند موڪليو، جتان تعليم جو مقرر ڪورس پڙهي دستار بندي ڪري موٽيا.

ان بعد، سندن والد مرحوم پنهنجو جملي ڪاروبار سندن حوالي ڪري، پاڻ آزاد ٿي وينا. انهيءَ وڏيءَ مشغولي هوندي به ادبي ۽ علمي صحبتن ۽ رهائڻن کي جاري رکيو آيا. پنهنجي خانداني ڪتبخاني ۾ وڏو اضافو ڪيائون. ۽ ٻاهران عالم، گهراڻي، وقت بوقت وعظ ۽ نصيحت جون مجلسون منعقد ڪرائي، عوام کي مستفيض ڪندا رهيا. سند جا وڏا وڏا مدرسا ۽ تعليم گاهون هميشه سندن همدرديون ۽ پيسي جي مدد حاصل ڪنديون رهيون. گهڻن تربيتگاهن ۽ مدرسن کي سالانه مقرر ٿيل وظيفا ڏيندا هئا. جي اڃا تائين قائم آهن.

جڏهن سند جدا ٿي، سند اسيمبلي وجود ۾ آئي، ته پاڻ سياست ۾ پڻ بهرو وٺڻ لڳا. ابتدا کان وٺي پنهنجي آخري عمر تائين، سند اسيمبليءَ جا ميمبر رهيا ۽ اڳواڻ پڻ. هالا ميونسپالٽي ۽ هالا مسلم ليگ جا هميشه پريزيڊنٽ به رهيا، ۽ نهايت دانائيءَ سان انهيءَ قوم جي خدمت ۾ ڪامياب رهيا. ايڏين مصروفيتن جي باوجود به مطالعي ۾ هميشه مشغول رهيا.

چند ڪتاب به تصنيف ڪيائون، جي ڪجهه ڇپيل آهن ۽ ڪي اڻ ڇپيل.

حضرت غوث الحق مخدوم نوح عليه الرحمة جن جي درگاه تي هڪ عظيمالشان ورائڻ و سن 1301 هـ ۾ تعمير ڪرايائون، جنهن جو ڪم جمادي الاول سن 1351 هـ کان شروع ٿيو، ۽ 3 ذوالحج سن 1351 هـ تي مڪمل ٿيو. 5 جنوري 1942 ع تي، هالن ۾ ”مخدوم غلام حيدر هاءِ اسڪول“ برپا ڪرايائون، جنهن جو سنگ بنياد آئربل وزير تعليم پيرالاهي بخش رکيو. وري هاءِ اسڪول جي هاسٽل برپا ڪرايائون، ان کان بعد، هالن ۾ ”سروريه اسلاميه ڪاليج“ برپا ڪيائون، جنهن جو سنگ بنياد به آئربل پير الاهي بخش صاحب 2 مئي سن 1947 ع تي رکيو. ازان سواءِ ٻي به هر نموني ۾ علمي خدمت لا جواب ڪيائون.

دارفاني جي دستور موجب، هن جهان مان 26 رمضان سن 1372 هـ، مطابق 9 جون سن 1953، اڱاري جي ڏينهن، صبح جو نوين بجي، داربقا ڏي رحلت ڪيائون.

- مخدوم محمد زمان ”طالب الموليٰ“

2. مولانا حاجي محمد مرحوم هالائي

مولانا مولوي حاجي محمد صاحب مرحوم هالائي ابن آخوند محمد اسماعيل ابن آخوند دين محمد، ساڪن هالا ڀرڻا ضلعو حيدرآباد، تاريخ 27 رمضان المبارڪ 1276 هـ ۾ تولد ٿيا. شروعات کان ئي کين تحصيل علم جو گهڻو شوق هو. چنانچه صرف و نحو جا ڪتاب مرحوم مولانا مولوي خليفي حاجي عبداللطيف صاحب ساڪن هالا نوان کان پڙهي، پاٽ ضلعي دادو ۾ مرحوم مولانا مولوي حسن الله صاحب پاٽائي جن وٽ وڃي ڪجهه وقت

پڙهيائون. ان کان پوءِ حيدرآباد سنڌ ۾ اچي، مرحوم مولانا مولوي محمد حسن صاحب ڪنڊي وارن وٽ جملي درسي ڪتاب نصاب مطابق پڙهي فارغ ٿيا، ۽ اتي ئي پنهنجي مشفق استاد جي ارشاد موجب 2-3 سال درس ڏيندا رهيا. ان بعد پنهنجي وطن اچي درس و تدريس جو سلسلو جاري ڪيائون.

مولانا حاجي محمد صاحب مرحوم ربيع الاول 1309 ۾ حج بيت الله جو سفر اختيار ڪيو. ۽ اتي مسلسل 12 مهينا قيام ڪيو. انهيءَ عرصي ۾ مولانا عبدالحق صاحب الله آبادي مهاجر کان اوليات احاديث پڙهي، حديث، فقه ۽ اصول فقه جي باقاعدي سند ۽ اجازت ورتائون، ۽ پوءِ پنهنجي وطن واپس اچي ديني خدمات ۽ تدريس علم ۾ مصروف رهيا. مولانا مرحوم جو مدرسته محمديه اڄ تائين موجود آهي، جنهن مان هزارين طالب فيضياب ٿي ويا آهن ۽ ٿيندا پيا وڃن.

مولانا مرحوم جي طبع جلال ۽ بيپرواهه هوندي هئي. پاڻ وقت جا مسلم عالم ۽ مفتي هئا. علاوه ازين حديث، فقه ۽ علم تصوف جا به نڪته دان ۽ نڪته سنج هئا. مثنوي مولانا روم رح ۽ مڪتوبات امام رباني تي ڪين گهڻو عبور حاصل هو. وقت بوقت تصوف جي باريڪ نڪتن ۽ رموز تي حضرت مولانا و هاديٰ مرحوم خواجه حافظ محمد حسن صاحب سرهندي مجددي دامت برڪاتهن جن سان سندن بحث مباحثا ۽ خط و ڪتابت ٿيندي رهندي هئي. اهڙيءَ طرح سان مسائل فقه ۾ به حضرت العلامة مولانا عبدالغفور صاحب همايوني جن سان سندن نوشت وخواند بطور مباحثه رهندي هئي. پاڻ پهرين حضرت مولانا شيخ ولي محمد بن شيخ محمد اسحاق ساڪن ملاڪاتيار جا مريد ٿيا هئا، مگر انهن جي وفات بعد وري حضرت خواجه آقا مولانا حاجي عبدالرحمان صاحب سرهندي مجددي ٽڪڙائي جن جي بيعت ڪيائون. مولانا مرحوم نقشبندي طريقي جا هئا. پاڻ پرهيزگار، تهجد گذار، شب خيز ۽ بي ريا عالم هئا. ڪنهن به صاحب ثروت ۽ مالدار جي پاسخاطري نه ڪندا هئا ۽ هميشه توڪل علي الله رهي پنهنجو وقت گذاري ويا. مولانا مرحوم جي وفات 4 ربيع الثاني 1336 هـ فالج جي عارضي ۾ ٿي. انا لله و انا اليه راجعون. سندن مزار شهر هالا پراڻا ۾ مرجع خلافت آهي. بردالله مضجع و طالب الله تراه و جعل الجنة مثواه.

مولانا حاجي محمد صاحب مرحوم پنهنجون گچ تصنيفون ڇڏي ويو آهي، جن مان هيٺ ڄاڻايل ڪافي مشهور آهن:

(1) الفتاويٰ المحمديه في احكام الاحمديه (عربي ۾ جلد)، (2) فتاويٰ احمديه (سنڌي)، (3) خلاصه الآثار المحمديه والاخبار الاحمديه (عربي)، (4) حقوق الزوجين (سنڌي)، (5) شرح مات احاديث (سنڌي)، (6) مسائل اربعين في سنة سيد المرسلين، (7) رموز الفرقان (سنڌي)، (8) المسائل الخمسة في دفع توهمات الشيعة (سنڌي)، (9) تمام العناية ترجمه بداية الهداية (سنڌي)، (10) رساله درامور طبيعیه، (11) حل التركيب منطق (عربي)، (12) رودايه (عربي و سنڌي)، (13) قصه بيبي بلقيس (سنڌي)، (14) كشف الجان (سنڌي)، (15) خلاصة الاصول، (16) عشرين مسائل (فارسي)، (17) رموز الفرقان (سنڌي)، (18) فيض الصمد ترجمه ”ايها الولد“ (سنڌي)، (19) رساله در معرفت نبض و قاروره، وغيره.

مولانا مرحوم جي همعصرن ۾ هيٺين بزرگن جا اسماء گرامي قابل ذڪر آهن: حضرت العلامة مولانا مولوي عبدالغفور صاحب همايوني عليه الرحمة، (2) مولانا مولوي حاجي لعل محمد صاحب مرحوم متعلوي، (3) مولانا مرحوم مولوي عبدالرزاق صاحب بوبڪائي، (4) مولانا مرحوم مولي مفتي محمد سعدالله صاحب خيرپوري، (5) مولانا مرحوم مولي عبدالرزاق صاحب بختياپوري، (6) حضرت مولانا مرحوم مولوي غلام محمد صاحب ملڪاڻي، (7) حضرت مولانا مرحوم مولوي قاضي سيد حاجي اسدالله شاه صاحب ٽڪڙائي، ۽ (8) مولانا مولوي قاضي علي محمد صاحب هالاڻي، وغيره.

مولانا مولوي حاجي محمد صاحب مرحوم جي چند نامياري شاگردن جا نالا هي آهن: (1) مرحوم مولوي حاجي عبدالرحمان صاحب سموي ساکن نصرپور، (2) مولوي جان محمد مرحوم بختيارپوري، (3) مولوي حڪيم قاضي معين الدين هالاڻي، (4) مولوي خليفه حافظ حاجي محمد هالاڻي، (5) مولوي ميان احمد مرحوم هالاڻي، ۽ (6) حڪيم مولوي ميان عبدالله هالاڻي، وغيره.

مولانا مرحوم جي تاريخ وفات حضرت مولانا مولوي سيد حاجي اسدالله شاه صاحب مرحوم ٽڪڙائي جن هن طرح رقم فرمائي هئي:

جناب مولوي حاجي محمد محمدي مظهر
 مه برج مڪارم مطلع الانوار علامه
 به علم و حلم شرع و ورع و تقويٰ اوحد و اڪمل
 قيام دين محب ايزد غفار علامه
 فضائل را ازو تحسين فواضل را از و تسكين
 نجي الله سمي سرور ابرار علامه
 به معقولات بي بدلي به منقولات بي همتا
 به كشف معضلات علم گوهر بار علامه
 در اين قحط الرجال آمد و جودش مغتنم از بس
 دريغا رفت از ما احسن الاطوار علامه
 شنیده چون ندای ارجعي از عالم، غيبي
 شده واصل بحق رحلت گزين زين دار علامه
 به فضل ايزدي بادا بهين صدر نشين جنت
 به دیدار خداوندي بود سرشار علامه
 بچهارم ربيع الآخر و شب جمع داخل شد
 بجنت خلد تجري تحتها الانهار علامه
 چو استفسار رفت از بهر سال وصل آن اقدس
 ”فدا“ احقر رقم زد مخزن الاسرار علامه
 1336 هجري

- مولوي محمد هالاڻي

3. مولانا احمد مرحوم هالاڻي

مرحوم مولانا صاحب جن جي ولادت، حيدرآباد ضلعي [هاڻي مٽياري ضلعي] جي مشهور شهر هالا پراڻا ۾ تاريخ 7 جمادالثاني سن 1314 هجريءَ ۾ ٿي. سندن والد جو نالو مولوي محمد هالاڻي هو. مولانا صاحب جن ننڍي هوندي کان ئي طبيعت جا ذڪي، ذهين ۽ بالڪل هوشيار هوندا هئا - ايتريقدر جو صرف ارڙهن سالن جي عمر ۾ پنهنجي والد بزرگوار وٽ قرآن شريف، فارسي جو سارو نصاب، ۽ عربيءَ جو جملي نظامي نصاب ختم ڪري دستار فضيلت ٻڌائون. سندن دستاربنديءَ جي رسم، تبرڪاً، حضرت مولانا و مرشدنا الحاج خواجہ آقا حافظ محمد حسن جان صاحب مرحوم سرهندي جن کان ڪرائي ويئي هئي.

مولانا صاحب جن دستاربنديءَ بعد پنهنجي مدرسه محمديه ۾ درس ڏيڻ لڳا. سندن شاگردن مان مشهور شاگرد، مولوي محمد عرس، دهري (متصل ٽنڊو آدم)، مولوي محمود سانوڻي هالاڻي، حڪيم شيخ حاجي عبدالواحد متعلوي، ۽ مولوي محمد هالاڻي (سندن فرزند) وغيره آهن.

مولانا صاحب جن پنهنجي مدرسي جي مهتمميءَ سان گڏ، تحرير نويسيءَ ۽ شرعي فيصلن جو ڪم به بلڪل گهڻي انداز ۾، باحسن الوجهه ڪندا هئا. سندن فن افتاءَ ۽ تحرير نويسيءَ جي هاڪ سڄيءَ سنڌ ۾ هوندي هئي. حضرت مرحوم مولانا دين محمد صاحب ”وفائي“ (مشهور غير مقلد) به بسا اوقات ڪانئس فقهي تحقيقون ڪرائيندو ۽ مسئلا لڪرائيندو هو - ۽ هميشه کين انهي فن ۾ داد ڏيندو هو.

مولانا صاحب جن پنهنجي سڄي عمر پنهنجي ئي ڳوٺ هالن پراڻن ۾ بسر ڪئي، تاهم سندن صحبت ان وقت جي چڱن چڱن عالمن سان هئي. انهن بزرگن مان مرحوم مولانا محمد صادق صاحب ڪڏي وارو (ڪراچي)، مرحوم مولانا دين محمد ”وفائي“، مرحوم مولوي فتح محمد سيوستانی، مرحوم عبدالقيوم صاحب بختيارپوري، مرحوم مولانا عبدالرؤف بختيارپوري، مرحوم مولانا حاجي عبدالله ڪبرائي، ۽ مرحوم مولانا محمد سليمان واعظ الاسلام ٿرڙائي جن جا نالا قابل ذڪر آهن.

مولانا مرحوم جن حيدرآباد ۽ نوابشاهه ضلعن جا وڏا مفتي هئا. طريقو نقشبندي هون، ۽ بيعت خواجه آقا حافظ محمد حسين صاحب سرهندي مجددي ٽڪڙائيءَ سان هئن. سندن طبع بلڪل نرم، خوش اخلاق. مرنج مرنجان، بردبار ۽ مانيڻي هئي. موجوده قحط الرجال جي زماني ۾ سندن شخصيت اعليٰ درجي جي هئي: مطلب ته پاڻ صحيح معنيٰ ۾ بينظير عالم باعمل، نهايت پرهيزگار، مفتي، متشرع، زبردست فقيه ۽ عالم حقاني هئا. پاڻ هميشه قومي خيال رکندڙ ۽ سياست جا ڄاڻو هئا. خلافت تحريڪ کان وٺي جيڪي به سياسي ۽ مذهبي تحريڪون وقت وقت ٿينديون رهيون. تن ۾ نه فقط همدرد ۽ معاون هئا، مگر پاڻ هڪ اعليٰ رڪن جي حيثيت سان مصروف عمل پڻ رهندا هئا.

مولانا مرحوم جن، 15 محرم الحرام سن 1376 هجريءَ ۾، هالن پراڻن ۾ وفات ڪئي. سندن قبر پنهنجي والد بزرگوار جي قبر جي ڀرسان آهي. سندن پيءُ مولوي عبدالله صاحب، سندن تاريخ وفات هن طرح لکي آهي: دريغار از وصالِ مردِ مبرور، مثال آمد تو گوئي نفخ جي الصور! ز هجرت او چراغِ فيض گل گشت، ز رحلت او برآمد ظلمت از تور. ازين واقعه جدائي جيد عالم، اهالي علم و عالم گشت رنجور. جناب مولوي ’احمد‘ مدرس، ز دنيا رفت و علم دين شد دور. اديب و عالم و مشفق محقق، فقيه و فاضل و مفتي مشهور: ز هر تلميذ عندالناس مشكور، شد از تدريس عبدالله ماجور. بخمة عشر تاريخ محرم، شبِ خميس گشت آن ماه مهجور. بسال وصل او ”احقر“ چنين گفت: ”شده مشغول حق و با خير مامور.“ (1376)

- مولوي محمد هالاڻي

(هي مواد رسالي مهراڻ جي سوانح نمبر تان ورتو ويو آهي. جنهنجو پهريو ڇاپو 1958ع ۽ ٻيو ڇاپو ڊسمبر 1990ع ۾ ڇپيو.) ڪمپوزنگ: برڪت علي شيخ

هالا جا مشاهير

مولانا دين محمد وفائي

مخدوم احمد هالائي

احمد بن مخدوم اسحاق، بن مخدوم عمر، بن مخدوم اسماعيل، بن عبدالله نو مسلم، جنهن جو اصل نالو راجڪمار ارجن بن وريو هو. هو حضرت شيخ الاسلام بهاولدين زڪريا ملتاني جي هٿ تي مسلمان ٿيو ۽ سندس اولاد مان مخدوم اسحاق هالائي هڪ وڏو ولي ۽ فضائل جو مالڪ هو ۽ هن جون ڪرامتون ڳاڻائي ڪان گهڻيون آهن. هالن جا بزرگ پڻي انهيءَ بزرگ جي اولاد مان آهن. مخدوم احمد هميشه خاموش اڪيلائي ۾ گذاريندو هو ۽ سهروردي طريقي موجب ڪڏهن ڪڏهن سماع ۽ ذڪر جي جماعت ۾ شريڪ ٿيندو هو. سماع واري حالت ۾ هن تي اهڙي ڪيفيت طاري ٿيندي هئي جنهن جو بيان نٿو ڪري سگهجي.

”تحفة الڪرام“ ۾ سندس هڪ ڪرامت جو بيان آهي ته: هن بزرگ کي هڪ رئيس اهل عيال سميت دعوت ڪئي. هوڏانهن هن جو پٽ ساڳئي ڏينهن گذاري ويو هو ۽ مخدوم صاحب جي ڪرامت سان جڏهن چوڪرو زنده ٿيو، تڏهن هن کاڌو کاڌو. چيو وڃي ٿو ته آخر ڄمار ۾ هو نيرون ڪوٽ ۾ آيل هو، جتي هڪ سوناري چوڪر سماع جي مجلس ۾ نهايت سوز گذار سان هڪ بيت پڙهيو، جنهنڪري مخدوم صاحب تي اهڙي حالت وارد ٿي جو سندس روح هن خاڪي پچري مان پرواز ڪري هليو ويو ۽ سندس لاش کي هالا آندو ويو. چون ٿا ته، هن جي جنازي مان - لاله الاالله جو ذڪر سموري راه ۾ آهستي آهستي ٻڌڻ ۾ آيو ٿي.

مخدوم احمد ظاهري علمن جو به وڏو عالم هو، جن جي تحصيل مخدوم عبدالرشيد هالائي وٽ ڪئي هئائين ۽ ڪجهه سير سلوڪ جون منزلون به وٽس طي ڪيون هئائين. سندس وفات سن 936 هه ۾ ٿي آهي. (1)
هن بزرگ جي اولاد مان ميان محمد صالح پڻي هالن مان هڪ قطع تاريخ موڪليو آهي، اُن مان سنه وفات 934 هه (2) نڪري ٿو، ڪهڙي صحيح آهي، ان بابت چئي نٿو سگهجي.

قطع تاريخ

قدوه ارباب عرفان و يقين مقبل حق، منبع اهل ڪمال

آن ولي ايزدي، ابن عمر شيخ احمد صاحب رشد و جلال

برڪشيد رخت هستي ناگهان خوش ز شوق وصل زين دار ملال

داد حق اندر جوار شاهدين منزل و ماواش شد شاد از وصال

خاص حق مي بودزان روح القدس خاص درگاه احمد - خوش گفت سال

1. ڏسو قديم چاپو ص 148 حديثه الاولياء ۾ مفصل ذڪر آيل آهي ص 87 تا 100

2. حديثه الاولياء ۾ پڻ سال وفات 934 هه ڏنل آهي ڏسو ص 100 .

(تذڪره مشاهير سنڌ ڀاڱو پهريون (صفحو نمبر 71 کان 72 تائين)

مخدوم امين محمد ثاني هالائي

ولد مخدوم محمد زمان ثالث. حضرت مخدوم نوح سخي سرور جي اولاد مان سندس درگاه جو سجاده نشين بزرگ ٿي گذريو آهي. سندس ولادت 19 رجب 1256 هه تي ٿي. هو صاحب سهروردي طريقي جو پير ۽ اميرانه

زندگي جو مالڪ هو. پنهنجي همعصر جناب پير سيد رشيدالدين صاحب العلم الثالث (جهنڊي واري) سان خصوصي اعتقاد ۽ محبت هوندي هوس. هو وڏو سخي ۽ دريا دل مرد هو، سنڌي شاعري ۾ تمام ڪمال حاصل هوس يعني ته سنڌي شاعري جي سڀني اصنافن ۾ سندس ڪلام موجود آهي، ڏوهيڙا، ڪافيون، غزل وغيره پنهنجا ڪيترائي يادگار ڇڏيا اٿس. هو توحيد جي مسئلي ۾ عام صوفين جي طرز جو تابع آهي. سندس موحدانہ ڪلام جو نمونو هيٺ ڏجي ٿو:

بانگ الست ربي، چئي عشق جن تي آيو
ميدان معرفت ۾ ڪوتل تني ڪڏايو
ڏسي عشق جا اشارا، رهندا سي ڪيئن ويچارا
نيٺن وهائي نارا، هي هي جو هل مڃايو
جف القلم ۾ جاني، ڪئي ڪل تي ڪامراني
لاريب لن تراني، ارني ٿي ڪنهن الايو؟
ڪربل ۾ خيم ڪوڙي، ڪنڌ ڪات کان نه موڙي
تيغ و تبر سان توڙي سر بر سنان سنڀاليو
قالو! بلي ڪهائي، ساڳي صحيح سڃاڻي،
انوقت ڪي جي ڄاڻي، تنهنجي روح ڪيڙو رايو
لاشڪ لباس لاهي، ڪثرت ۾ پير پائي،
احمد اچو سڏائي محمد امين ٿي آيو

انسانيت جي گهڻين خوبين جو مالڪ هي بزرگ 47 سالن جي ڄمار ۾ 27 رمضان المبارڪ 1303 هـ ۾ هن دنيا فاني مان رحلت فرمائي ويو. سندس وفات تي ان وقت جي ڪيترن شاعرن قطعات تاريخ ۽ مراڻي لکيا آهن، جن مان مختصر طور ڪجهه هيٺ ڏجن ٿا.

از مخدوم ابراهيم نقشبندي نٿوي

دلا گريه را دام گير از رگ ابر که اينجا عزاي محمد امين است
بياموز از رعد ترتيب فرياد که ماتم که سالک رشدو دين است
ز رمضان چوشش بود افزون عشرين برحلت غم افزاي روي زمين است
شب اربعه ليله القدر خير بوصلش حبيبش شب اولين است
حديث خواتيم عبرت آمد بخوش وضع درصف امام مبین است
بگوزان بسالsh بغير از دجي دل شب قدر نزد محمد امين است

1303 هـ

دريغا شب قدر در ماه رمضان
خرد گفت تاريخ ترحيل او را
بيخلد است جاي محمد امين

1303 هـ

از عبداللطيف نٿوي

ز ترحيل مخدوم جان جهان جهان شد گرفتار رنج و تعب
از ان رو شب قدر گفتم بجان محمد امين گشته واصل برب

1303 هـ

از مفتي سعدالله هالائي

شہ ما ز دنيا چو تشریف برد
سرو بي سر دير گفت اين نويد:

بعقبی شدہ مسند نشین
شہنشاہ جنت محمد امین

1303 ھ

از آخوند عبدالحمید سائق متعلوي

محمد امين پير والا نسب
چو از شهر رمضان شب قدر بود
سروران و ولي اله
نمود بخلد برين جلوه گاه
بي سال وصلش به پير خرد
چو در بحث شائق شده صبحگاه
سروشي بگفتا: بلي! بود وي
عجب وارث صدر صاحب کلام¹

1303 ھ

1. مخدوم مرحوم جو ديوان سنڌي ادبي بورڊ ڇپيو آهي.
تذڪره مشاهير سنڌ جلد اول (صفحو نمبر 174 کان 175 تائين)

مولوي الحاج محمد هالائي

سندن آباء و اجداد اصل بوبڪ ضلع دادو جا باشندا ۽ ؛ بوبڪائي آخوند ؛ سڏبا هئي. ڳچ وقت کان هجرت ڪري اچي هالن ۾ رهيا هئي. مولانا مرحوم جي ولادت هالن پراڻن ۾ تاريخ 27 _ رمضان المبارڪ شب قدر 1276 ھ ٿي. ايام طفوليت ۾ ئي کين علم جي طلب جو شوق افراط سان پيدا ٿيو، تنهن ڪري پاڻ نون هالن ۾ عربي نصاب جا ابتدائي ڪتاب حضرت خليفه حافظ عبداللطيف صاحب رحمته الله عليه جن وٽ پڙهڻ شروع ڪيائون. کين شب خيزي جي عادت 8_9 سالن جي عمر کان وٺي هئي، تنهنڪري پاڻ رات جو هميشه گهڻي قدر علم جي ياد ڪرڻ تي محنت ڪندا هئي. هالن مان سڌا غربت ۽ مسڪيني جي حالت ۾ پاڻ ضلع دادو جي مدرسي ۾ مولانا مرحوم حسن الله صاحب پاتائي وٽ تعليم وٺڻ لاءِ روانا ٿيا، جتي ٿورو وقت تعليم وٺي، جڏهن کين معلوم ٿيو ته هالن جي نزديڪ حيدرآباد سنڌ ۾ مولانا محمد حسن صاحب قبله ڪنڊي واري وڏو مدرسو کوليو ته، هڪدم اچي ان مدرسي ۾ داخل ٿيا. اتي ڪمال انهسلڪ سان سمورا درسي ڪتاب پڙهي نصاب ختم ڪيائون ۽ سندن دستاربندي اتي باقاعدي ٿي چڪي. ان کان بعد پنهنجي شفيق استاد جي اجازت سان حيدرآباد جي نزديڪ تندي مير نور محمد خان ۾ جدا مدرسو کولي عربي علم جي تعليم ڏيندا رهيا. 2_3 سال اتي رهي وري سندن والد جي حڪم موجب کين پنهنجي وطن ۾ اچڻو پيو ۽ اتي به نهايت همت سان مدرسو کولي عربي علم ججي تعليم ڏيڻ لڳا ۽ سنڌ ججي مختلف اطرافن مان ڪيترا پرديسي مسافر طالب به سندن درس علم ۾ اچي داخل ٿيا. قضا سان سندن والد ماجد جلدي وفات ڪئي ۽ ان وقت سڄي مٽنب ۾ فاطم پاڻ ئي رهيا هئي.

کين پنهنجي والد جي ملڪيت متروڪ ورثي طور ملي جا فروخت ڪري سڀ پئسا پاڻ سان کڻي حج جي ارادي سان ربيع الاول 1309 ھ ۾ حجاز شريف روانا ٿيا. اتي پورڳ هڪ سال رهي حضرت مولانا عبدالحق صاحب بن شيخ شاه محمد بن شيخ يار محمد مهاجر اله آبادي جي خدمت ۾ رهي، علم حديث جو مطالعو ڪيائون ۽ اوليات احاديث جا پڙهي ڪانئن حديث ۽ اصول حديث ۽ ٻين علمن جا اجازت حاصل ڪيائون. اهي اجازت ناما اڃا تائين سندن ڪتبخانه ۾ موجود آهن. باقي بچيل پئسن مان عربي ڪتابن جو هڪ وڏو ذخيره مڪي مڪرم مان خريد ڪري پاڻ سان کڻي اچي پنهنجي وطن ۾ پهتا. اتي دستور موجب وري به تعليم جي ڪم ۾ مشغول ٿي ويا.

علم فقہ سان سندن شغف حد کان زياده هوندو هو. سندن اها شهرت سنڌ جي اطرافن ۾ زياده کان زياده ٿي وئي هئي، تنهن ڪري روزانه وٽن مختلف اطرافن کان شرعي سوال ايندا هئا، ۽ پاڻ انهن جا جواب لکي سائين کي موڪليندا هئا. اهو سلسلو تادم حيات جاري رهيو ان وچ ۾ ڀاڻ هڪ وڏي:

(1) فتاويٰ محمدي: عربي ۽ فارسي ۾ ٻن ضخيم جلدن ۾ تيار ڪري ورتائون. ۽ هڪ فتاويٰ سنڌي زبان ۾ پنهنجي فرزند اڪبر جي نالي سان.

(2) فتاويٰ احمدي: نالي به گڏ ڪيائون.

پاڻ ڏينهن جو جيڪڏهن مدرسي جي تعليم ۾ مشغول هوندا هئا ته رات جو تحرير نويسي ۽ مطالعہ ڪتب جو شغل جاري هوندو هون. سندن سموري زندگي متو ڪلانه حالت ۾ گذري. پاڻ پهرين حضرت مولانا ميان ولي محمد صاحب ملاڪا تياريءَ کان بيعت ورتي هئائون، انهن جي وفات کان پوءِ وري دوباره حضرت خواجہ حاجي عبدالرحمان صاحب مجددی فاروقي کان بيعت حاصل ڪيائون.

سندن تصنيفات ۾ مٿين فتاوائن کان سواءِ ڪتاب:

(3) شرح احاديث، ۽

(4) مسائل اربعين سنڌي، به ڪار آمد آهن. ٻي ننڍا رسالا ته گهڻا سندن تصنيف ٿيل آهن جن مان ڪن جا نالا هي آهن:

(5) حقوق الزوجين،

(6) المسائل الخمسة في دفع توهمات الشيعة،

(7) تمام العناية ترجمه بدايت الهداية،

(8) حالاترڪيب منطق،

(9) دووايو عربي و سنڌي،

(10) كشف الجان سنڌي،

(11) خلاصه الاصول عربي،

(12) عشرين مسائل فارسي وغيره وغيره.

۽

(1) مرحوم خليفو مولوي جان محمد بدینوي،

(2) مرحوم مولوي عبدالرحمان صاحب سم قرنائي،

(3) هالن نون جا موجوده مولوي صاحب،

(4) مولوي قاضي ميان معين الدين صاحب،

(5) خليفو مولوي حاجي محمد صاحب ۽ سندن 2 فرزند،

(6) مولوي ميان احمد صاحب،

(7) مولوي ميان عبدالله صاحب،

سندن فيض مان مستفيض ٿيل آهن جن کي پاڻ من اوله الي آخره نصاب عربي پڙهائي پنهنجي هٿن مبارڪن سان دستاربندي ڪرائي هئائون.

سندن همعصر علمائن ۾ بر گزيده بزرگ حضرت مرحوم مولانا شاه اسدالله صاحب ٽڪڙائي ۽ مرحوم مولانا مولوي حاجي حافظ لعل محمد صاحب متعلوي ۽ مرحوم مغفور مولوي حاجي عبداللطيف صاحب حيدرآبادي کين وقت بوقت فقہ جي تحريرن ۽ بحث مباحثن ۾ داد ڏيندا هي.

سندن مدرسو هن وقت به بحمدہ تعاليٰ سندن ٻن فرزندن هر هڪ مولانا مولوي احمد صاحب ۽ مولانا مولوي عبدالله صاحب جي اهتمام ۽ انتظام هيٺ بخوبي هلي رهيو آهي. سندن ڪتبخاني ۾ قريبن 600 جلد هر هڪ فن ۾ مختلف مصنفن جا موجود آهن.

آخر ڪار بحڪم (ڪل نفس ذائقته الموت) ماه ذوالقعدة 1335 ه جي آخري هفتي ۾ فالج جي بيماريءَ ۾ مبتلا ٿيا، سندن اها بيماري چئن مهينن تائين هلي ۽ پياڻ مورخ 4 _ ماه ربيع الآخر 1336 ه روز جمعہ سحر جي وقت هن دار بي بقا مان انتقال فرمايائون. انا لله و انا اليه راجعون.

سندن وقت تي، وقت جي علمائن ۽ شاعرن چند قطعات تاريخ تصنيف ڪري موڪليا هئا جن مان هت فقط هڪڙو قطعو تاريخ مولف حضرت علامہ سيد اسد الله صاحب ٽڪڙائي عليه الرحمة جو (جو سندن مزار تي به منقوش آهي) لکيو وڃي ٿو :

تاريخ وفات حسرت آيات حضرت قبلہ مولانا الحاج محمد طالب الله ثراه وجعل الجنة مثواه
از رشح قلم مرحوم مولانا الحاج شاه اسد الله صاحب ٽڪڙائي المتخلص به فدا

جناب مولوي حاجي محمد محمدت مظهر
مہ برج مڪارم مطمع الانوار هلام
بعلم و حلم شرع و ورع تفري اوحد و اڪمل
قيام دين محب ايزد غفار علامہ
فضال را ازو تحسين ، فواضل را ازو تمكين
نجي الله سي سرور ابرار علامہ
بمقولات بي بدل ، بمنقرلات بي متا
بڪشف معضلات علم گوهر بار علامہ
درينقحط الرجال آمد و جودش مغمنم از بس
دريغا رفت از ما احسن الاطوار علامہ
شنيده چون فدائي ، ار جمعي ! عالم غيبي
شده واصل بحق ، رحلت گزين ، زين دار علامہ
بفضل ايزدي بادا بهين صدر نشين جنت
به ديدار خداوندي بود سرشار علامہ
بچارم مہ ربيع الآخر و شب جمعہ ، داخل شد
به جنت خلد تجري تحتها الانهار علامہ
چو استغفار رفت از بهر سال وصل آن اقدس
فدا احقر رقم زد _ مخزن الاسرار علامہ

1336 هـ

تذڪره مشاهير سنڌ جلد اول 269 کان 273 تائين

محمود مجذوب هالائي

خواجہ محمد زمان بزرگ لواري وارن جي خدمت ۾ ننڍپڻ کان رهندو آيو ۽ سندس صحبت ۾ مجذوب الحال ٿي رهيو ۽ سندس وفات کان پوءِ لواري مان لڏي اچي هالن ۾ مقيم ٿيو.

هڪ دفعي خواجه صاحب پنهنجي مرشد جي خدمت ۾ ويٺو هو ته کائونس پڇيائين ته هو محمود نالي هڪ چوڪرو اوهان جو مريد ، جو اوهان وٽ رهندو هو، سو هاڻي ڪٿي آهي؟ خواجه صاحب فرمايس ته تو ان ک وري ڪونه ڏٺو آهي ڇا؟ عرض ڪيائين ته ڪيترو زمانو ٿيو آهجي جو ان جو پتو ئي ڪونه ٿو ملي. خواجه صاحب پنهنجن مجلس وارن ڏانهن منهن ڦيرائي فرمايو ته سپاڻي بهشت ۾ هنن ماڻهن کي آندو ويندو. هالن ۾ رهڻ واري زماني ۾ ماڻهو ميوا ۽ کاڌي جا قسم ڪڍي اچي سندس وات وٺي بيهندا هئا ته من ڪنهن جي شيء مان ڪجهه ڪڍي ڪائي، پوءِ جڏهن به ڪنهن ماڻهو جي ڪا شيء ڪڍندو هو ته اهي ماڻهو سمجهندا هئا ته ان جي دل جي مراد پوري ٿيندي.

جنهن سال فقير عبدالرحيم گروهڙي ميرن واري خدا آباد ڏانهن ظاهري عالمن جي مناظري لاءِ وڃي رهيو هو ته ان سفر ۾ هالن مان حضرت مخدوم نوح جي مقبري کان اچي لنگهيو. گهوڙي تي سواري هئس، مجاورن فقير کي منع ڪئي ته سوار ٿي نه لنگهو پر گهوڙي تان لهي پئو ته ايتري ۾ مجذوب محمود به اچي اتي پهتو. فقير صاحب مجذوب پير بائي کي ڏسي ادب کان گهوڙي تان لهڻ ٿيو ته رڪيب جو دوال ڇڄي پيو. فقير صاحب گوڏن ڀر زمين تي ڪري پيو. مجاورن چيو ته اسان منع ڪئي سون پر نه مڃيائين ، اها ڪيس سزا ملي آهي. فقير عبدالرحيم ته مجاورن جي گفتگو تي توجهه نه ڪيو ، پر مجذوب فرمايو ته ائين نه آهي، پر عبدالرحيم گوڏا هڻي قبي کي ڏانو آهي. آزر ٿيو به ائين جو درياءَ جي پاڻيندڙ ۾ قبو ڊهي پيو ۽ مخدوم صاحب جي جسم کي اتان ڪڍائي نون هالن ۾ آڻي دفن ڪيو ويو. 13 صدي جي پهرين اڌ ۾ مجذوب هالن ۾ وفات ڪئي. (مرغوب)

مولانا پير محمد هالاڻي

هڪ وڏو عالم ، درس تدريس جو مالڪ ۽ مهمان نواز بزرگ هو. هالن ۾ ايندڙ درويش ۽ بزرگن جي مهمانداري ۽ خدمت گذاري ڪندو رهندو هو. هڪ دفعي خواجه محمد زڪي ولد خواجه محمد حنيف ولد خواجه عبدالاحد ولد خواجه امام محمد سعيد ولد خواجه شيخ احمد رباني مجدد الف ثاني حج جي ارادي سان ملتان مان ٿيندو ، هالن اچي پهتو. هالن جي آب و هوا جي لطافت ڪري اُتي ڪجهه وقت رهي پيو ، جتي مولانا پير محمد هالاڻي سندس خدمت ۾ ڪم همت ٻڌي بيهي رهيو. خواجه صاحب جي خرچ لاءِ هڪ مودي وٽان اوڌر تي سيدو وٺي انتظام ڪندا رهيا. جڏهن خواجه محمد زڪي هالن مان نٿي جي ارادي سان روانو ٿيڻ لڳو. تڏهن مولانا پير محمد دعا لاءِ استدعا ڪئي. خواجه صاحب فرمايو ڪهڙي دعا ڪريون. مولانا پير محمد عرض ڪيو ته مون کي اهڙي ڪشائش رزق نصيب ٿئي، جو سواءِ ڪنهن محتاجي سڀ ڪنهن مسافر کي ماني پور ڪرائيندو رهان. خواجه صاحب فرمايو ، ٻيو به ڪجهه گهرجي؟ مولانا چيو، منهنجي ته فقط اها آرزو آهي. خواجه صاحب دعا ڪئي، پوءِ ته مولانا تي ايڏي فراخي ٿي، جنهن جي ڪا حد ڪانه آهي. آخر جمار ۾ مولانا پير محمد حج جو سفر ڪيو ۽ مڪه مڪرم ۾ ئي وفات فرمائي ويو.

اهو واقعو 12 صدي جي وچ ڌاري جو آهي. خواجه محمد زڪي جي وفات سن 1143 هه ۾ ٿي آهي. جنهن کان پوءِ مولانا پير محمد جي وفات جو اندازو لڳائي سگهجي ٿو. (مرغوب)

(تذڪره مشاهير سنڌ جلد ٽيون صفحو نمبر 154 کان 156 تائين)

مخدوم ابراهيم ڀٽي هالاڻي

صوفي مخدوم محمد ابراهيم تخلص خليل مخدوم احمد ڀٽي جي اولاد مان هڪ بزرگ ٿي گذريو آهي. سنڌي فارسي زبان جو عمدو شاعر ۽ پوئين وقت جي شاعرن ۾ هڪ نامور شاعر ٿي گذريو آهي. علم، فضل ۽ تصوف ۾ ڏاڍو ماهر ۽ وقت جو معتقد عليه بزرگ هو. نظم کان سواءِ سنڌي نثر نويس به هڪ ئي هو.

اردو ۾ هڪ ”نشرت“ نالي ناول پنهنجي زبان ۾ واقعي جي صحت جي لحاظ کان عجيب شي آهي، جنهن جو سنڌي ۾ مخدوم صاحب ترجمو ڪيو ۽ ان وقت جي سنڌي دانن سندس داد ڏنو.

مرحوم سيد اسد الله ٽڪڙائي، قاضي هدايت الله متعلوي، رئيس شمس الدين بلبل ۽ ٻين وقت جي فاضلن، شاعرن سان طرحي مصرعن تي سندس شعر بازي يا مشاعرا رسالن ۽ اخبارن ۾ شائع ٿيندا رهندا هئا.

افسوس جو هي بزرگ انسان 4 ربيع الاول 1331 هـ جي هن هيلندڙ دنيا جي حياتي کان منهن موڙي، هميشه جي آرام واري حياتي کي وڃي حاصل ڪيو. سندس معاصرین مان جن بزرگن وفات تي قطعات تاريخ لکيا آهن، تن مان ڪجهه هيٺ ڏجن ٿا:

علامه فدا ٽڪڙائي

جناب حضرت صوفي ابراهيم
 ڪر برد سبقت در فضل و علم از هم اقران
 فصيح و فاضل و فائق فهم در فر فن
 بحسن نظم نظامي و ثاني حسان
 شنيد چو از حق ارجعي الي ربك
 گشت از هم پيوست با خدائي يگان
 ببار بارش غفران رحمتش يا رب
 بحق سرور عالم شفيع انس و جان
 سن وصال مكرم نجيب حق مخدوم
 فدا نوشت به لوح مزار او غفران
 1331 هـ

ايضالہ

فدا سال ترحيل آن محترم
 رقم کرد ”مخدوم و الاتبار“
 1331 هـ

از شمس الدن بلبل مرحوم
 چهارم م ربيع الاول از شوق
 همين سر الاهي گشت مکتوم
 حق وصل آن خليل حق هاتف
 بگفتا مقبره مخدوم مرحوم
 1331 هـ

از مرزا قليچ بيگ مرحوم
 اي دريغا محمد ابراهيم
 مرد مخدوم صوفي دوران
 بچهارم ربيع الاول رفت
 سوء جنت ز عالم گذران
 صحبتش بس ڪر بود روح افزا

خواستم سال فوتش از هاتف
در جوابم “بگفت او غفران”
1331 هـ

ايضاله

فكر كردم براي سال وفات
آمد آواز درد غم الم
1331 هـ

(تذکره مشاهير سند جلد ٽيون صفحو نمبر 196 کان 198 تائين)

نوٽ: جيئن ته مولانا وفائي صاحب جي ڪتاب جو ٻيو جلد نه ملي سگهيو، سو ان ۾ آيل مواد شامل نه ٿي
سگهيو آهي.

هالا جا فارسي گو شاعر

محمد حبیب سنائي

ڊاڪٽر ايڇ آءِ سدا رنگاڻي صاحب جي ڪتاب Persion Poets of Sindh جو ٻيو ڇاپو 1987 ۾ سنڌي ادبي بورڊ طرفان ڇپايو ويو آهي. اهو ڪتاب ڊاڪٽر صاحب جي پي ايڇ ڊي جي ٿيسز تي مبني آهي، جيڪا هن بمبئي يونيورسٽي کي پيش ڪري، سال 1946ع ۾ ڊاڪٽوريٽ جي ڊگري ورتي. هن ڪتاب ۾ هالا جي ٽن فارسي شاعرن جو خصوصي احوال ڏنل آهي. انهي احوال جو آزادانه ۽ اختصاري ترجمو پيش ڪجي ٿو.

1. آخوند محمد قاسم

آخوند محمد قاسم ولد محمود، هالا پراڻا (جنهن کي ان وقت هالاڪنڊي ڪوٺيو ٿي ويو) جو رهواسي هو. هو ارڙهين عيسوي صدي جي آخر ۽ اوڻهين صدي جي شروع ۾ شاعريءَ جي افق تي اڀريو. هو مير ڪرم علي خان ٽالپر جو همعصر هو. هن جي ديوان جي مسودي جي ڪاپي تي نائين شوال، 1240 هـ / 1825ع سال لکيل آهي، جنهن مان اندازو ڪجي ٿو ته شاعر پنهنجي لکت ان تاريخ کان اڳ پوري ڪئي هوندي. هن جي زندگي جي باري ۾ وڌيڪ گهڻو معلوم نه آهي. هيٺيون احوال هن جي ديوان مان ڪوريل آهي.

هو سني مسلڪ وارو هو، پر ساڳئي وقت هن وٽ پنج تن پاڪن واسطي اڻ ميو پيار پابو هو. هيٺين شعر مان سندس فرزند محمود جي ڄمڻ جي سال 1222هـ / 1808ع جي خبر پوي ٿي.

تاريخ تولدش خرد گفت

”محمود زهي بيخت محمود!“

شاعر کي محمد حيات نالي هڪ ٻيو پٽ به هو، جنهن لاءِ هن ڪجهه شعر لکيا آهن. هڪ ملاحظه ٿئي:

به ”محمد حيات“ يا ربي

دولت بيڪران ڪني ارزان!

هن مخدوم نوح، جيڪو سال 1505ع ۾ ڄائو ۽ 1590ع ۾ وفات ٿيو، جي ساراه ۾ هيٺيان بيت چيا آهن:

سر سروران شاه مخدوم نوح

به از خلد درگاه مخدوم نوح

شهر روم و ايران و توران و هند

بود هر يکي داه مخدوم نوح

نهد بر سر و چشم خود هر ولي

بصد آرزو پاي مخدوم نوح

قمر وار روشن هم ملڪ سند

ز خورشيد سيماي مخدوم نوح

هن پنهنجي شاعري ۾ محي الدين عبدالقادر جيلاني کي پنهنجو مرشد ڪري ساراهيو آهي:

شاه ما غوث اعظم و اکبر

هست محبوب حضرت رحمان

يا الهي بيمَن محي الدين
ختم عاصي كني مع الايمان!
كجه شعرن مان پتو پوي تو ته هو ڪنهن وقت بيحد غريب هو. چند مصرع ملاحظه ٿين:
از قرض دارم دل غمين، هستم ز جرم اندوهگين
بر حال زار بنده بين، بشنو دعا فريادرس!
برادرم از افتادگي، در فرح بخش استادگي
از قرض ده آزادگي، اي متكا فريادرس!
هن پنهنجي جنم پومي هالاڪندي کي بن غزلن ۾ ڀرپور نموني ساراهيو آهي. چند شعر ڏجن ٿا
يا رب شگفته بادا گلزار هاله ڪندي
سر سبز سايه گستر اشجار هاله ڪندي!

شيرين و خوشگواره هست آب هاله ڪندي
يادم دهد ز کوثر کولاب هاله ڪندي!

*

يارب دعائي ”قاسم“ ڪن مستجاب هر دم
باشند خوش هميشه اصحاب هاله ڪندي!
هو حافظ ۽ سعدي جي شاعري جو وڏو ساراهيندڙ هو. هن انهن جي ساراهه ۾ به شعر چيا آهن:
بهر خدا چشانم ساقی مي حقيقت
گاهي ز جام حافظ گاهي ز جام سعدي¹

”قاسم“ تمام گيرد هر روز فيض معني
گاه از كلام حافظ گاه از كلام سعدي!

ڪن شعرن ۾ هن صاحب اهڙن عالمن ۽ استادن جي ننڍا ڪئي آهي، جيڪي پنهنجي شاگرد سان سڄا
نه هوندا آهن، کين پورو علم نه سڃاڻيندا آهن:

قلب استاد هر كه رنجاند
خانه خود خراب گرداند

”ابن محمود“ خدمت استاد
بسعدت قرين گرداند

هينين مصرع ۾ شاعر پنهنجي محبوب جي چهري کي سج قرار ڏئي ٿو، جنهن جي مدد سان هو ڏسڻ لائق
ٿئي ٿو، ۽ محبوب جي چهري تي ويڙهيل پردي کي هڪ ڪڪر مثل ڀانئي ٿو، جيڪو سج کي لڪايو وينو آهي:
برقع از رخ بکشا چشم جهان روشن کن
مهر درميغ، مها! چند نهان خواهد بود

2. آخوند محمد قاسم ولد نعمت الله قريشي (وفات 1298 ھ بمطابق 1881ع)

هي شاعر هالا پراڻا جي ملان سانوڻي قبيلي سان تعلق رکندو هو. جواني ۾ هو پاڻونڊ منشي ٿي رهيو، پوءِ هو تپيدار به ٿي رهيو. هو شاعري جو شوقين هو. هي حيدرآباد ۽ ٻين شهرن ۾ ٿيندڙ مشاعرن ۾ شريڪ ٿيندو هو، ۽ انهن محفلن ۾ هو پنهنجي کليل ۽ ظريف شعرن سان رنگيني وجهندو هو. فارسي کان علاوه هو عربي، اردو ۽ سنڌي ۾ به شاعري ڪندو هو. ان وقت جي رسالي مفرح القلوب ۾ مستقل سندس شعر ڇپبا هئا. تنهن ڪري کيس ملڪ جي مختلف جڳهين تان داد پيو ملندو هو.

پنهنجي نوڪري مان ملندڙ پگهار کيس پورو نه پوندو هو، جيئن هن شعر ۾ لکيو اٿس:

بسڪه ڪم شعلرم و ضرورت بيش

زير ڪوه حوائجمر چون ڪاه

ان ڪري هن پنهنجي علمي صلاحيتن کي ڪم آڻيندي روزگار جا ٻيا ذريعا به ڳوليا. هو اڪثر مهاراجائن، ميرن ۽ ٻين اميرن جي شان ۾ قصيدا لکندو هو، ۽ عيوض ۾ مالي مدد جو متقاضي هوندو هو. هن کي هزهاڻينيس مير علي مراد خان خيرپور واري طرفان ٻه سو روپيه ساليانو اجورو ملندو هو، جنهن لاءِ هن مفرح القلوب ۾ ان جو شڪريو بجا آندو هو. ان کان علاوه کيس حيدرآباد جي مير محمد حسن علي خان طرفان سٺ روپين جو انعام به مليو هو. ان جي شڪريه ادائي ۾ هيٺيون شعر لکيائين:

وه ڪه هر ماه پنج روپيه فقد

مير صاحب مقرر فرمود

ٻڙودا جي مهاراجا جي شان ۾ لکيل قصيدي جا ڪجهه بند هيٺ ڏجن ٿا:

منڪه بي برگ و نوامير چون درخت بي ثمر

سر زدم بر بارگاهش بر اميد برگ و بار

* * *

حلقه موج تردد چون محيط آمد مرا

ميخورم صد غوطه در دريائي ناپيدا ڪنار

3. سيد غلام محمد شاه گدا (وفات 1322 ھ / 1904ع)

هن جي والد جو نالو سيد حسن علي شاه هو. هو هالا جي پسگردائي ۾ ڄائو هو. هن جا وڏا خراسان جا هئا، جتان هو قنڌار آيا ۽ پوءِ هو ميان نور محمد ڪلهوڙي جي دور ۾ هالا ۾ اچي ورسيا. هن صاحب هالا جي آخوند احمد ولد عبدالعليم ۽ حيدرآباد جي محمد روشن وٽ مذهبي، دنيوي ۽ فني تعليم ورتي. پويون صاحب مير صوبدار خان جو شاگرد هو ۽ ان جي وفات جي تاريخ گدا پنهنجي هن شعر ۾ ياد ڪئي آهي

چو استاد ”روشن“ بجنه روان شد

بگفت اي ”گدا“ آه شيرين سخن رفت

گدا جا مير حسين علي ٽالپر سان گهرا لاڳاپا هئا، جيڪو کيس سندس ادبي ڪوششن تي انعام به ڏيندو هو. ٻڌايو وڃي ٿو ته مذڪوره مير صاحب جي ڪلڪتي مان واپسي تي، جتي هو رياستي قيدي بنجي ويو هو، محمد حسين شيرازي (جنهن سان هو جلاوطني واري وقت ۾ شناسان ٿيو هو) وٽس ملاقات لاءِ آيو. هن ان ملاقات ۾ هيٺين شعري ڳجهارت کي سلي ڏيڻ جي گذارش ڪئي.

در عدد چيزي ڪه باشد پانصد و سه در حساب

خواهر از مير معظم داور مالڪ رکاب

*

گر بتصحيفش درآري سبز باشد در رخس
قلب او مر مير را هر لحظه در زير رکاب

*

پانصد آن را سپارم بر عدوي ملک تو
سه مرا بفرست تا از عمر باشم کامياب

*

گدا صاحب به ان محفل ۾ موجود هو. هن جهٔ ۾ ئي ان جو جواب ”شراب“ ٻڌائي آقائي شيرازي کي
حيران ۽ خوش ڪري وڌو. ان چار اڪري لفظ جو عددي جوڙ 503 هو.

سيد گدا نه صرف فارسي ۽ اردو ۾ شاعري ڪئي، بلڪ هو سنڌي زبان جو به شاعر هو ۽ ان ۾ هن جو
ديوان مرتب ٿيل آهي. سندس فارسي شاعري مفرح القلوب ۾ ڇپجندي هئي.
نبي سڳورن جي شان ۾ ڪيل شاعري جا ڪجهه شعر ڏجن ٿا:

يا رسول خدا عليڪ صلوة
خاتم انبيا عليڪ صلوة

*

بجناب تو ملتجي هستند
جمله شاه و گدا عليڪ صلوة

*

هن جي شاعري ۾ روحاني رمزن کان وٺي محبوب جي ادائن جو احوال آهي. معشوق جي منهن واري تر
جو ذڪر ڪجهه هن طرح ڪيو اٿس:

خال را بر رخ چو ديدم دل پريشان شد مرا
ڪافري بر صدر جنت پادشاهي ميڪند
گدا هڪ شعر ۾ چهري ۽ تر کي هندو ۽ مسلم جي استعاري سان استعمال ڪيو آهي.
ببين بڪعبه رويش تو خال هندو را
ز اتفاق عجب اجتماع ضدين است

7 ۽ 8 جون 2006

هالا پراڻا

محمد حبیب سنائي

حيدرآباد جي اتر - اولهه ۾ سنڌ ڪلو ميٽرن جي مفاصلي تي قومي شاهراهه جي ڀر ۾ هڪ شهر ورسيل آهي. جنهن کي هٿ - هنرن واري شهر ”هالا“ طور ڄاتو وڃي ٿو. مقامي طرح ان جو نالو مڪمل نالو هالا نوان آهي. هن شهر جي وري ڏکڻ - اولهه ۾ بن اڏائي ڪلو ميٽرن جي مفاصلي تي، سنڌو درياءَ جي پڪ ۾ هڪ ٻي وسطي آباد آهي، جنهن کي هالا پراڻا سڏيو وڃي ٿو. هيءُ ليڪڪ انهيءَ ڳوٺ مان اوهان صاحبن سان مخاطب آهي. چيو وڃي ٿو ته هيءُ هالا پراڻا، ماضيءَ جي هڪ قديم تاريخي ۽ نامي گرامي شهر هالا ڪنڊيءَ جو هڪ تسلسل آهي.

نامور مورخ ۽ عالم جناب پيرومل مهر چند پنهنجي ڪتاب ”سنڌ جي سيلاني“ ڀاڱو پهريون (صفحو 144) ۾ لکيو آهي ته: هيءُ شهر سمن جي صاحبي ۾ 1422ع ڌاري ٻڌايو ويو. محترم غلام محمد لاکي پنهنجي ڪتاب ”سمن جي سلطنت“ (صفحو 77) ۾ سمن جي دور ۾ جيڪي اهم علمي ۽ تعليمي مرڪز ڄاڻايا آهن، تن ۾ هالا ڪنڊي به شامل آهي. مير علي شير قانع نثري پنهنجي اهم ترين ڪتاب ”تحفة الڪرام“ جو هڪ پورو باب هالا ڪنڊيءَ جي اوليائن، عالمن ۽ مشاهيرن جي ذڪر سان ڀريو آهي. هن صاحب به هالا ڪنڊيءَ کي هڪ ناليرو شهر ۽ خدا وارن جو آرام گاهه سڏيو آهي. بهرحال هن وسطيءَ جي اهميت رڳو عالمن ۽ الله وارن جي موجودگي باعث ڪونه هئي، پر ان زماني ۾ منهنجي ذاتي راءِ موجب هن وسطيءَ جي اهميت هتي قائم پٿر جي ڪري به هئي، انهيءَ وقت اڄوڪي ڏکڻ سنڌ مان اتر سنڌ ڏانهن يا اتر سنڌ مان ڏکڻ سنڌ اچڻ لاءِ هي پٿر اورانگهڻو پوندو هو. مرزا شاه حسن ارغون جڏهن ڄام فيروز سان وڙهي بکر ويو هو ته هتان اچي ٽپيو هو. ان کان علاوه خسرو خان چرڪس به جڏهن قنڌار وڃڻ لاءِ هتان درياءَ اڪرڻ لاءِ هتي پهتو هو، تڏهن کيس خبر ملي ته سندس ويري مرزا غازي بيگ فوت ٿي ويو آهي.

صدين کان جهنڊيءَ جي ڪم باعث سنڌ کي ملڪان ملڪ ناماچاري مليل آهي. هالا ڪنڊي ۽ هاڻوڪو هالا پراڻا جهنڊي جا اهم ترين مرڪز رهندا اچن.

اڳ ۾ ئي اهو ٻڌايو ويو آهي ته هيءُ ڳوٺ ڪيترن ئي اوليائن، عالمن جو آرام گاهه آهي. فارسي زبان ۾ قرآن حڪيم کي منتقل ڪندڙ غوث الحق حضرت مخدوم نوح سرور رحمت الله عليه، جيڪو اڄ ڪلهه ته مدفون هالا نوان ۾ آهي ۽ سندس پونيئر به هالا ۾ ورسيل آهن، پر ڄاڻو ٿين ۽ علمي ۽ روحاني فيض هالا ڪنڊي ۾ ڏٺائين. پهريائين هتي ئي دفن ڪيو ويو. پر درياءَ جي دست اندازيءَ ڪري سندن ميت مبارڪ کي هتان ڪڍي اڄوڪي هالا نوان ۾ وڃي دفن ڪيو ويو. سنڌ تي قابض مرزا غازي بيگ، جڏهن پنهنجي آقائن، مغلن کان منهن موڙڻ شروع ڪيو، تڏهن ان وقت جي مغل شهنشاهه جلال الدين محمد اڪبر کيس سيڪٽ ڏيڻ لاءِ پهريائين صادق محمد خان جي سربراهي ۾ فوج اماڻي، جيڪا ناڪام ٿي، وري ان عبدالرحيم خان خانان کي هت اماڻيو، اهو صاحب پنهنجي مهم جي ڪاميابيءَ لاءِ هر پير ۽ ولي جي در تي دعا واسطي آيو. روايت آهي ته ان زماني ۾ مخدوم نوح فوت ٿيو هو ۽ هڪ اهل الله، خان خانان کي صلاحيو ته هو جلد از جلد مرزا جاني بيگ جي پهچڻ کان پهريئين مخدوم صاحب جي تعزيت ڪري ۽ ڪاميابي ماڻي. چون ٿا ته ان وقت جيتوڻيڪ مرزا غازي بيگ

نصروپور جي پاسي ۾ هو، پر هيءُ خان خانان اڳواٽ پهتو. لکڻ وارا لکن ٿا ته ان کان پوءِ هيءُ خان خان پنهنجي مهم ۾ ڪامياب ٿيو. (تحفة الڪرام) (صفحو 91_190).

مخدوم سرور نوح رحمت الله عليه کان علاوه هتي ٻيا ڪيترائي نامور اولياءَ ڪرام ۽ عالم سڳورا پيدا ٿيا آهن. مخدوم عربي ڌيائو نه صرف ولي سڳورو هو، پر هڪ عالم هو ۽ مدرسو هلائيندو هو. ان کان پوءِ مخدوم اسحاق ڀٽي، مخدوم فتح الله، مخدوم احمد اول ۽ ثاني، شيخ سومار ۽ سيد ميرل شاهه وغيره به هتي مدفون آهن. انهن صاحبن جي تفصيلي احوال لاءِ مولانا دين محمد وفائيءَ جو ڪتاب ”مشاهير سنڌ“ ڏٺو وڃي. چون ٿا ته هتي مدفون سيد ميرل شاهه، هرات کان آيل سيد حيدر شاهه جو پٽ هو. ۽ سنڌ جا سيد انهيءَ ميرل شاهه جو اولاد آهن.

هن ڳوٺ رڳو اوليا الله پيدا نه ڪيا آهن، پر شاعر ۽ اديب به پيدا ڪيا آهن. مذهبي شاعري جي اهم ترين صنف مولودن جو موجد جناب عبدالرؤف ڀٽي، موزون ۽ جديد زبان ۾ غزلن جو پهريون ديوان لکندڙ جناب خليفو گل هلائي، هن سر زمين مان نسريا. ان کان علاوه چيو وڃي ٿو ته سنڌي ۾ ڪنهن ناول جو پهريون ترجمو به هتي جي هڪ شخص مخدوم محمد ابراهيم ڀٽي صاحب ڪيو هو، جيڪو هڪ ٻي ليکڪ، شاعر، ماهر تعليم جناب مخدوم محمد صالح ڀٽيءَ جو ڏاڏو هو. مخدوم محمد صالح ڀٽي (وفات 1953) صاحب شاعري، ڪهاڻي ۽ اسلامي تاريخ تي 20 کان مٿي ڪتاب لکيا يا ترجما ڪيا آهن. انگريزن جي دور ۾ هتان جو ٻيو هڪ شاعر صوفي آسومل هو. هن صاحب هڪ ديوان کان علاوه شاهه ڀٽائيءَ جي طرز تي هڪ رسالو به لکيو آهي. ورهاڱي کان پوءِ به ڪيترا رهواسي علمي ۽ ادبي ميدان ۾ پاڻ پتوڙيندا رهيا آهن. سڀ کان پهريائين ذڪر قاضي محمد عالم معصوم قريشي صاحب جو ڪجي. هن صاحب نه رڳو هالا پراڻا ۾، بلڪ نوابشاهه ۽ جهول ۾ ادبي ادارا جهڙوڪ سنڌي ادبي سنگت جون شاخون قائم ڪرايون، پر اشاعتي ادارن جي قيام سان گڏ وڏيون مجلسون به ڪرايون. نوابشاهه مان نڪرندڙ رسالي ”ادا“ جا ڪافي شمارا مرتب ڪيائين. هالا پراڻا ۾ ادبي مجلسون ۽ مشاعرا ڪرايائين. مخدوم محمد اشرف ڀٽي، حڪيم رحمت الله ڀٽي، قاضي مريد علي قريشي، غلام رسول شيخ ۽ سوز هلائي جي تعاون سان هتي ادبي سنگت قائم ڪرايائين. ستر جي ڏهاڪي ۾ هڪ اشاعتي ادارو وطن پبليڪشن ڪولي به ٿي ڪتابي سلسلا ڪڍيائين. ”سنڌي ادبي سنگت“ کي هر پيري سرگرم ڪرڻ ۾ هن صاحب جو هٿ رهيو آهي. اسي واري ڏهاڪي ۾ مون کي ۽ عرفان کي همٿائي شاخ کي سرگرم ڪيائين. يونين ڪائونسل ۾ طالب الموليٰ لائبرري ۽ اڀياس گهر 1989ع ڌاري قائم ڪرائڻ ۾ ثناء الله صدر کان پوءِ وڌ ۾ وڌ حصو قاضي محمد عالم صاحب جن جو آهي. هي اڀياس گهر اڄ تائين به ڪم ڪري رهيو آهي. سٺ واري ڏهاڪي ۾ اڄڪلهه اين جي اوز سان واڳيل محترم گل محمد مستوئي هتي انگريزي ٽيچر ٿي آيو هو. هن صاحب هتان جي محترم عبدالرشيد قريشي، سائين خليل احمد قريشي مرحوم، حاجي يار محمد صدر ۽ ٻين جي تعاون سان ڪاروان ادب جي اشاعتي سلسلي ۾ ڪجهه ڪتاب ڇپايا ۽ به ٿي ادبي ڪانفرنسون ڪرايون.

هن ڳوٺ قاضي غلام محمد قريشي جهڙو خاموش علم و ادب جو سرپرست به پيدا ڪيو. هن صاحب سڄي زندگي ديني ۽ ادبي ادارن جي سهائتا ڪئي. تازو سندس ڪجهه تصنيفات سندن فرزند قاضي شوڪت علي قريشي صاحب جن ڇپايون ويون آهن. پر سندس خدمتون ۽ ڪاوشون تاريخ جي حوالي نه ڪيون ويون آهن، رڳو چند خواصن جي دلين ۾ اهي دفن آهن.

هتي جو رهواسي محترم سوز هلائي نه رڳو سنڌ جو نامور شاعر آهي، پر هڪ وڏو موسيقيءَ جو پارکو به آهي. هيستائين سندس شاعري جا ٻه مجموعا ”رنگ رتا پيچرا“ ”درشن ڌارو ڌار“ ڇپجي چڪا آهن. نثر ۾ استاد محمد جمن جي حوالي سان سنڌي موسيقي تي هڪ ڪتاب ”ڪارون وس ڪيام“ ڇپيو ويو آهي. اڻڇپيل ڪتابن ۾ اُتر ڪهاڻي جو هڪ ڪتاب ۽ شاعري جو مجموعو مناسب پبلشر جي انتظار ۾ آهن. سوز صاحب جا ٻه فرزند

جناب ڪوثر هالائي ۽ جاويد سوز هالائي به شاعري، ادب ۽ صحافتي ميدان ۾ پاڻ موڪي رهيا آهن. سندس وڏو پٽ امتياز هڪ سنو استاد آهي ۽ موسيقي جي شعبي ڏانهن راغب آهي.

هن ڳوٺ عرفان مهدي کي به جنم ڏنو آهي. عرفان 15 ورهين جي ڄمار ۾ 1979ع ڌاري هڪ اشاعتي ادارو وڪ وڌايو پبليڪيشن قائم ڪيو. ان اداري پاران ڏهاڪو کن ڪتاب ڇپرايا ويا. عرفان اهي ڪتاب پاڻ وڃي سنڌ جي سوين اسڪولن ۾ ڪپايا ها. ان کان پهرئين اسان جي اسڪول ۾ جڏهن اسان ستين جماعت ۾ (1977ع ڌاري) پڙهندا هئاسون ته تڏهن هالا نوان جو سائين علي محمد ميمڻ صاحب هتي بدلي ٿي آيو ۽ اسان جو ڪلاس ماستر ٿيو. هن صاحب هڪ منڊلي ٺاهي. جنهن طرفان تقرير بازي، مضمون نويسي ۽ راندين جا مقابلا ڪرايا ويا. ان صاحب هڪ اخبار ڪڍي هئي، ۽ عرفان ۾ اشاعتي اداري جو شوق جاڳايو هو، جيڪو پوءِ چند سالن کان پوءِ عملي روپ وٺڻ لڳو. عرفان کان اتساهجي اسانجي ٻين هم ڪلاسين خالد صدر ۽ فضل قادر ميمڻ به اهڙا ادارا قائم ڪيا هئا. خالد صدر سهيل صدر ۽ آفتاب پٽي ۽ نثار احمد ميمڻ جي سهائتا سان روشن تارا پبليڪيشن هيٺ ٽي ڪتابي سلسلا ڇاپيا. فضل قادر ميمڻ سڳند پبليڪيشن جي نالي ۾ به ٽي ڪتاب ڇاپيا هئا. ان کانپوءِ اسان جي هڪ سينئر دوست محترم شيخ منير هالائي به هڪ اشاعتي ادارو قائم ڪيو هو ۽ شايد به ڪن ڪتاب ڇاپيا هئا.

هتي مون کي ياد اچي ٿو ته عزيز منگسي صاحب به هتي اچي هڪ ادارو صڌاءِ وطن پبليڪيشن قائم ڪيو هو. ان صاحب هڪ تنظيم به قائم ڪئي هئي. جنهن جا مک شريڪ هئا محترم عبدالڪريم ميمڻ (هاڻو عبرت جو تعلقه رپورٽر)، محمد صادق بهزاد ميمڻ، محترم شيخ منير هالائي ۽ عاشق هالائي صاحب. عاشق هالائي ڪيترو وقت شعرو شاعري ڪندو رهيو پر نوڪري ۾ چڙهڻ بعد شعرو شاعري کان پاسيرو آهي، ۽ اڄ ڪلهه حيدرآباد وڃي ويٺو آهي. ساڳي طرح ثناء الله صدر (شنا هالائي) صاحب ڪافي وقت شاعري ۽ علمي ۽ ادبي ميدان تي سرگرم رهڻ کان پوءِ هاڻي نوڪري ڏي ڏيان ڏئي رهيو آهي. ياد رهي ته طالب الموليٰ لائبرري جي قيام ۾ ثنا هالائي جو رول سڀ کان وڌيڪ رهيو آهي. ان کان علاوه ان لائبرري جي قيام ۾ مخدوم آفتاب احمد پٽي، مسرور احمد پٽي، ۽ علي احمد دايو جو به ڀرپور حصو رهيو آهي. اڄ ڪلهه ادبي ميدان ۾ ماثور متل آهي. ثنا هالائي جو ننڍو ڀاءُ امان الله صدر پرڙا ساڻي رهيو آهي. باقي ننڍي تهجي ڪرڪيٽ جي پويان آهن.

سياسي ميدان ۾ عرفان مهدي کان علاوه هن ڳوٺ هڪ شخص لکان دان مت جناب حفيظ قريشي پيدا ڪيو آهي. جنهن کي سنڌ جو ابوالڪلام سڏيو وڃي ٿو. ان کان اڳ هتي خلافت تحريڪ ۾ هتان جي رهواسين سرگرمي ڏيکاري هئي.

اندازو آهي ته هن ڳوٺ جي آبادي ڏهه هزارن کان چڙهيل آهي. انهيءَ حساب سان هي ڪو ڳوٺ نه پر ننڍو شهر آهي. هن وقت چار بوائز ۽ ٻه گرلز پرائمري اسڪول، هڪ بوائز ۽ هڪ گرلز هاءِ اسڪول قائم آهن. ٻنهي هاءِ اسڪولن کي تازو محترم قاضي شوڪت علي صاحب جي ڪوششن سان هابر سيڪنڊري اسڪول طور اپگرڊ ڪرڻ جو سرڪاري اعلان ٿيو آهي. قاضي صاحب جي ڪوششن سان انفارميشن ٽيڪنالاجي سينٽر به قائم ٿي رهيو آهي. انهن مڙني اسڪولن ۾ منهنجي ذاتي اندازي موجب ٻه هزار کن ٻار داخل ٿيل آهن. چند سال اڳ 30 سالن کان قائم يوبي ايل بئنڪ جي برانچ بند ڪئي وئي. پوسٽ آفيس جي باقاعده آفيس ڪانهي. بنيادي صحت ايڪو ڏهاڪو کن سالن کان قائم آهي، جنهن کي به قاضي شوڪت علي صاحب جي ڪوششن سان رورل هيلٿ سينٽر طور اپگرڊ ڪيو ويو آهي. ڳوٺ جون گهڻيون چاليهه سيڪڙو آر سي سي بلاڪ سان ٺهيل آهن، پنجاهه سيڪڙو واري ۽ پڪي سر سان جڙيل آهن. واٽر سپلائي جون اسڪيمون به ڪافي آيون آهن. پر پوءِ به ڏيڍ کان ٻه سو گهرن ۾ خودڪار پاڻي ڪڍڻ وارا پمپ لڳل آهن. اڪثر گهر گئس استعمال ڪري رهيا آهن. ٻارهن کن چانهه جون هوٽلون آهن. جتي صبح کان وٺي رات تائين ٽي وي تي يا ته ڪئبل جا چينل لڳايا وڃن ٿا، يا وري وي سي آر تي هندستاني فلمون ڏيکاريون وڃن ٿيون. منهنجي ذاتي اندازي موجب هر وقت انهن هوٽلن تي ٽن

کان پنج سون تائين ماڻهو وينل هوندا آهن. رات جي وقت اهو انگ هڪ هزار تائين پڄندو آهي. ياد رهي ته هوٽل تي هر وقت وينلن جو عمر وٺڻ 15 کان 35 سالن تائين آهن. عمر جو اهو حصو ذاتي توڙي قومي ترقي ۾ وڏو ڪردار ادا ڪندو آهي. پر هي حضرت بجاءِ دل لائي پورهيو ڪري پنهنجي ذاتي يا ڪٽنب جون حالتون سڌارڻ جي، هوٽلن تي چانهيون پي، چورن تي خرچ ڪري، پاڻ کي وڌيڪ غريب بنائي رهيا آهن. ياد رهي ته انهن صاحبن جي اڪثر گهرن ۾ تي وي موجود آهي. چون ٿا ته پنجاب جي هر گهر ۾ هڪ ننڍڙو ڪارخانو آهي، ۽ اُتان جي اڪثريت ڪنهن نه ڪنهن ڪرت ۾ رڻپيل نظر ايندي آهي.

هتي جا رهواسي ڏهر ٻارنهن ذاتين ۾ ورهايل آهن. بهرحال اڌ کان وڌيڪ آبادي ميمڻ برادري تي مشتمل آهي. مقامي سطح تي ميمڻ ڪيترن ذيلي ذاتين يا پاڙن ۾ ورچيل آهن: ڏناڻي (عرفان مهدي جو ڪٽنب)، لالواڻي، ڪوٽار، چاڪي، پهلاڻي، ڪلگور، ڦودي، آگواڻي، بوراڻي (فضل قادر ۽ عاشق هالاڻي جو خاندان، هنن جي اڪثريت حيدرآباد ۾ رهندڙ آهن). دوداڻي (هي به گهڻي ڀاڱي حيدرآباد ۾ ورسيل آهن. پوليس علمدار بشير ميمڻ جو تعلق هن خاندان سان آهي). رڻاڻي (عبرت اخبار جي تعلقه رپورٽر عبدالڪريم ميمڻ جو خاندان) ۽ سنائي (هن ليڪڪ جو خاندان) وغيره. بهرحال ڪجهه گهر رڳو ميمڻ طور ڄاتا وڃن ٿا. جيئن نامياري سماجي ورڪر جناب غلام حسين دودي ميمڻ جو خاندان وغيره. ميمڻن جي گهڻائي خوانده آهي ۽ واپار وڙي سان لاڳاپيل آهي. ڪافي ماڻهو سرڪاري نوڪرين ۾ به رڌل آهن. ته ڪي وري زمينداري ۽ هارپو ڪن ٿا. اسان جو سنائي خاندان زمينداري ۽ هارپو ڪندو رهيو آهي.

پتي بزرگن جي ذات هتان جي اهم ترين ذات آهي. مقامي روايتن موجب پتي صاحبان جيسلمير کان هتي لڏي آيا هئا ۽ پاڻ سان شيدي ۽ صدر آندا هئا. پتي خاندان ٻن پاڙن ۾ تقسيم ٿيل آهن. هڪڙن کي خليفا پتي، ته ٻين کي ميان صاحب سڏيو وڃي ٿو. پتي صاحب پڙهيل ڳڙهيل آهن، اڪثر نوڪرين ۾ آهن. ٻنهي پاڙن جي اڪثريت حيدرآباد ۾ وڃي وڃي وڃي آهي.

هالا ارباب هتان جي هڪ قديم ترين ذات آهي. مقامي طرح انهن کي ونديار به سڏيو وڃي ٿو. اڪثريت بني باري سان رڻپيل آهي ۽ اقليت نوڪرين ۾ مشغول آهي.

هتي رهندڙ قريشي ٽن ذيلي ذاتين ۾ ورچيل آهن. خليفه گل هالاڻي جا پونيئر ملان سانوڻي قريشي سڏجن ٿا. هي خاندان ڪافي پڙهيل لکيل آهي ۽ اڪثريت نوڪري پيشه آهي ته ڪجهه وري زمينداري وغيره سان لاڳاپيل آهن. قريشين جي هڪ ٻي ذيلي ذات قاضي قريشين جي آهي. محترم حفيظ قريشي (نامور سياستڪار)، قاضي غلام محمد قريشي (نامور عالم، اديب)، قاضي محمد عالم معصوم (نامور جاکوڙي، اديب)، قاضي خادم (نامور ليڪڪ)، قاضي منظور حسين قريشي (انگريزي زبان ۾ تاريخ جي موضوع تي لکندڙ)، قاضي محمد اعظم قريشي (اٽورچ سماجي ڪارڪن، ۽ علم دوست)، قاضي محمد شوڪت علي (عالم ۽ اديب)، مرحوم قاضي خالد مسعود، ڊاڪٽر طاهر قريشي، قاضي اميدعلي ۽ قاضي اياز قريشي هن خاندان سان تعلق رکن ٿا. هن خاندان جي ڪافي ماڻهن ورهاڱي کان اڳ ئي اعليٰ تعليم ورتي هئي. منهنجي دوست اميد علي جي والد محترم قاضي رحمت الله صاحب جن سال 1938ع ۾ بي ايس سي ۽ سال 1942ع ۾ ايل ايل بي جي ڊگري بمبئي يونيورسٽي مان ورتي هئي. هن خاندان هڪ ٻيو نرالو شخص قاضي محمد تقی به پيدا ڪيو هو. چون ٿا ته هو ورهاڱي وقت روئينيو کاتي ۾ ننڍو عملدار هو. پنهنجي ذهانت جي بل بوتي تي هڪ وڏو سرمائيدار ۽ زميندار بڻيو. ڪي مائٽ چون ٿا ته هو ڪراچي اسٽاڪ ايڪسچينج جو رڪن به رهيو هو. قريشين جي ٽين ذات مولوي قريشن جي آهي. هن خاندان عالم سڳورا ته پيدا ڪيا آهن پر هنن جي اهم دين مدرسه محمديه جو اجراء آهي. جيڪو 1927ع ڌاري قائم ٿيو. هن مدرسي ۾ اڄ تائين پرائمري تعليم ڏني وڃي ٿي ۽ ماضي ۾ فائينل وڙهائي ويندي هئي. هن خاندان جي هڪ فرد عبدالرشيد قريشي، گل محمد مستوئي جي مدد سان هڪ اشاعتي ادارو قائم ڪيو ۽ علمي

مجلسون منعقد ڪيون. تازو هن خاندان جي هڪ فرد ڊاڪٽر عبدالعليم قريشي ياد ايام نالي ڪتاب لکي خاندان جي علمي واٽ تي ڳامزن ٿيو آهي. هتي ڏاڍي ڌڪ سان لکڻو ٿو پوي ته مذڪوره مدرسو محمديه (جنهن ۾ منهنجي خاندان جا هڙي فرد پڙهيا آهن) پنهنجي اصلي جاءِ تان ٻي پاسي منتقل ڪيو ويو آهي، ۽ ائين ان جو تاريخي تشخص مجروح ڪيو ويو آهي.

هالا پراڻا جي سڀ کان متحرڪ ۽ سماجي تعلقات کي وڌائڻ ويجهائڻ واري ماهر ذات صدرن جي آهي. ياد رهي ته ڪجهه صدر ڪاغذ پتن ۾ پاڻ کي ميمڻ ٿي لکائيندا آهن، ويجهي ست ۾ انهن جو مکيه شخص حاجي الهيجاڻو صدر هو جيڪو پيسارڪو دڪان هلائيندو هو. پر هو هڪ سنو ليڪڪ ۽ عالم هو. سندس خانداني ۽ سماجي وهنوار جو نمونو اڄ به مثال طور اپنايو وڃي ٿو. سندن هڪ فرزند سائين عظامحمد صدر به هڪ اعليٰ اديب ۽ مقرر آهي. روشن تارا پبليڪشن جو خالد صدر، ڊاڪٽر رضا محمد صدر، سهيل صدر، ثنا هالاڻي، حنيف آخوند، گلشن صدر هن ڪٽنب جا اهم شخص آهن. هن خاندان جا اڌ ماڻهو نوڪرين ۾ ته اڌو اڌ دڪانداري ۾ آهن. هتي جا سيد سڳورا چئن پاڙن ۾ ورچيل آهن. پهريون پاڙو سنائي سيدن جو آهي، سائين امير حيدر شاه جو سهرو جناب غلام شاه نه صرف هن خاندان پر اسان جي سنائي خاندان جو مربي هو. قاضي صاحبن جي ۾ ۾ رهندڙ سيد صاحبان پاڻ کي لڪياري شاه سڏائين ٿا. سوزڪي اسٽينڊ جي ۾ ۾ رهندڙ شاه صاحب جوار پوٽا آهن ۽ گرلز اسڪول جي سامهون رهندڙ سبز واري شاه آهن، جن جو آخري مرد سائين سيد مڱيلڻو شاه تازو وفات ڪري ويو آهي. هو صاحب هڪ سنو شاعر ۽ مرثيه نگار هو.

سيدن سان گڏ پير صاحبن جو ذڪر به ضروري آهي. ملن سانوڻي قريشي سان گڏ رهندڙ پير صاحبان سرهندي پير سڏبا آهن. انهن جي گهڻائي ڪراچي منتقل ٿيل آهي. محترم غلام شاه جو همعصر ۽ ڳوٺ جي هڪ معتبر شخص پير وسون جو خاندان، پيرن طور ڄاتو وڃي ٿو. ڪوٽارن جي محلي رهندڙ ۾ هڪڙا پير پاڻ کي شاه به سڏائين ٿا. ۽ ٻيا پير خانگهي پير سڏجن ٿا. هن محلي ۾ هڪ گهر آخوندن جو آهي. جنهن جو وڏو آخوند ولي محمد هڪ بزرگ ڄاتو وڃي ٿو ۽ تازو وفات ڪري ويو آهي. سائين آخوند يار محمد هڪ ايماندار ۽ بهترين اليڪٽريشن آهي. سندس ننڍو ڀاءُ آخوند عبدالواحد هن وقت ڊائريڪٽر نيشنل سبوانگز آهي. پاڻ هڪ سگا جو سرگرم رڪن رهيو آهي.

هتي رهندڙ شيخ صاحب تعداد ۾ گهٽجي رهيا آهن. ڇو ته هو هتان لڏي حيدرآباد وسائي رهيا آهن. هي ننڍڙو ڪٽنب پنهنجي اثر رسوخ جي لحاظ کان مڃيل آهي. هن خاندان جو هڪ فرد محترم منير هالاڻي سالن تائين، علمي ۽ ادبي ميدان ۾ پاڻ پتوڙيندو رهيو آهي. منير صاحب جي مهربانين سان مون نئشنل ڊولپمينٽ فنانس ڪارپوريشن ۾ ٽي سال نوڪري ڪئي. خدا کيس وڏي ڄمار ۽ صحت عطا ڪري.

هتي رهندڙ ڀنڀرا چون ٿا ته هو اصل ۾ مناهيجا آهن. هن خاندان سوز هالاڻي کي جنم ڏنو آهي، جيڪو اڄ ڪلهه هن خاندان جو وڏو به آهي. سائين جو هڪ ويجهو عزيز ڪريم ڏنو ڀنڀرو سنڌ جي تاريخ جو وڏو ڄاڻو هو. ڀنڀرن جي اوسي پاسي ۾ خاصخيلي سولنگي ۽ شيدي رهن ٿا. شيدين جو اڄ ڪلهه وڏو سائين پيراڻو شيدي آهي. جيڪو رٿائڊ پرائمري ماستر آهي. پاڻ ڪهاڻيون به لکندو رهيو آهي. سولنگي صاحبن ۾ محمد خان تپيدار طور رٿائڻ ٿيو آهي. سندس هڪ ڀاءُ خادم حسين پوليس ۾ سب انسپيڪٽر آهي.

ڪجهه ڌريون ٺلهو ماڃين طور ڄاڻيون وڃن ٿيون. هنن کان علاوه مهاڻا مير بحر به هتي رهن ٿا. جهنڊي جا ڪاريگر اڄ ڪلهه ته پاڻ کي پتا لکائين ٿا. پر مقامي طرح پوڙها پڪا کين وگهامل سڏين ٿا. محترم عبد الله ڀٽو ادبي ۽ سماجي سطح تي سرگرم رهيو آهي. سندن ننڍو ڀاءُ قربان ڀٽو به علمي ۽ ادبي ميدان تي سرگرم آهي. خادم حسين ڀٽو هڪ بهترين استاد آهي. ڀٽن جي ۾ ۾ پنجابي پناهگير به وڏي انگ ۾ آباد آهن

جيڪي تن چئن ذاتين ۾ ورچيل آهن. هي زراعت سان گڏ ٽرانسپورٽ، ۽ لوهارڪي ڌنڌي سان لاڳاپيل آهن. هنن جي ڀر ۾ ڪورين ۽ ڪاسائين جا به چڱا گهر آهن.

هتي رهندڙ حجام پاڻ کي عمرائي ٻروچ سڏائڻ ۾ فخر محسوس ڪندا آهن، بهرحال خالص ٻروچ ته هتي گبول آهن. هي بيحد اشراف خاندان آهي. اڌو اڌ پڙهيل لکيل ۽ نوڪري پيشه آهن. محمد ايوب گبول جيڪو پوليس کاتي ۾ ڊي ايس پي هو، سو سال کن اڳ گذاري ويو آهي. نوراحمد گبول ڪراچي ۾ ڪنهن بئنڪ ۾ آفيسر آهي ۽ سندس وڏو ڀاءُ محمد مشين ٽول فيڪٽري ڪم ڪري ٿو. گبول جو هڪ پاڙو ٻيو به آهي، جيڪو ڪڏهن هت ته ڪڏهن سڪرنڊ يا سن پاسي رهي ٿو. ٽي وي ڊائريڪٽر اڌل گبول جو تعلق ان پاڙي سان آهي. ڪنڀار جي هاڻ پاڻ کي پنهور سڏائين ٿا. سي چڱي به تعداد ۾ هتي رهندڙ آهن.

علمي ۽ ادبي ادارن جو احوال ته اچي چڪو آهي، پر سماجي تنظيم جو ذڪر به ضروري آهي. سگا جي شاخ ويهارو سال کن هتي سرگرم رهي جنهن ۾ محترم غلام حسين ”دودو“ ميمڻ، محمد حسين سنائي، قاضي محمد اعظم قريشي، عبدالله ڀٽو، عبدالواحد آخوند ۽ سوز هلاڻي سرگرم رهيا. ان کان علاوه تيهارو سالن کان هلال احمر جي ننڍي شاخ به هت سرگرم آهي. هن تنظيم جو روح روان جناب قاضي محمد اعظم قريشي آهي. هي صاحب به پيرا هتان جي يونين ڪائونسل جو چئرمين رهيو آهي. هالا پراڻا ۾ جيڪي ترقياتي ڪم ٿيا آهن. تن جي تڪميل پويان هن صاحب جي ولوڙ مکيه عنصر آهي. هلال احمر ۽ رورل ويلفيئر آرگنائيزيشن پاران پندرهن سالن کان هڪ خانگي اسڪول هتي هلي رهيو آهي. جنهن جو روح روان به قاضي محمد اعظم قريشي صاحب آهي. تازو هڪ غير سرڪاري تنظيم سنڌ هيلٿ ۽ ايجوڪيشن سوسائٽي (Sheds) جو قيام عمل ۾ آندو ويو آهي. جنهن جا سرواڻ عبيدالله صدر ۽ ڊاڪٽر زاهد صدر آهن.

مخدوم خاندان جي جناب مولوي غلام حيدر صديقي جي ذاتي دلچسپيءَ جي ڪري هالا ۽ پسگردائيءَ ۾ ڪيترا تعليمي ادارا جڙيا. انهيءَ جي نتيجي ۾ هتي خواندگي جي شرح وڌيڪ آهي. البت اهو ضرور آهي ته هتي جا پڙهيا لکيا سول سروس ۾ وڃڻ بجاءِ انجنييري، ڊاڪٽر ۽ ٻين شعبن ۾ وڌيڪ ويا آهن.

اسان جو ڳوٺ عمودي طرح يا زمين جي سڌ ۾ ايترو نه وڌيو آهي، پر افقي طرح ڪافي وڌيو ويجهيو آهي. گهڻ ماڻ جاين جو تعداد وڌي پيو. ٻي حقيقت اها آهي ته هر سال ڪل آبادي جو ڏهه سيڪڙو هتان لڏي وڃي ٿو.

(هي مضمون پهريائين ماهوار ڪينجهر جي ”منهنجو ڳوٺ نمبر“ ۾ شايع ٿيو هو. هاڻي ان کي نئين سر سڌاريو ويو آهي.)

ڪمپوزنگ ذوالفقار علي ابڙو

28 جولاءِ، 2006

* مرحوم مخدوم محمد صالح ڀٽي *

— ڊاڪٽر ممتاز بخاري هالائي

تعارف:-

اسان جي سڪي ستابي سنڌ ديس علم ۽ ادب، تهذيب ۽ تمدن، پيار ۽ پريت، محبت ۽ مروت جو بحر بيڪران آهي، هن جي سهڻي ۽ سُندر ڌرتيءَ اهڙن هيرن ۽ جواهرن جي هڪ اڻ ڪٽ ڪاڻ آهي، جنهن مان صدين کان سوين امله ماڻڪ موتي نروار ٿيندا رهيا آهن. جن جي جوهر سنڌ واسين جي سينن کي جرڪائي ڇڏيو. اهڙن ئي سڄن سالڪن اڳتي وڌي پنهنجي ديس واسين ۽ پنهنجي ٻولي توڙي علم ادب جي واڌاري ۽ سڌاري لاءِ پنهنجو پاڻ پي پتوڙيو. انهن سانگيڙن پنهنجي سگهه ۽ سياڻپ سان هن ڌرتي تي انسانيت جي ارتقائي تاريخ جي اوسر ۾ جيڪي کارناما سرانجام ڏنا آهن. انهن جي قدر ۽ قيمت جو ڪوبه ڪاٿو ڪٿي نه سگهيو. اهڙن عالمن ۽ فاضلن، سياڻن ۽ سمجهدارن مان سنڌي علم ادب جو سچو خدمتگار مخدوم محمد صالح ڀٽي به پنهنجي مٽ پاڻ هو، هي سنڌ جو سڀوت سون خوبين جو مالڪ ۽ درد دل رکندڙ انسان هو. هو پنهنجي ڏاتار جي ڏنل ذات پتانڌڙ سنڌي ٻولي توڙي سنڌي علم ادب جي جاکوڙ ۾ پنهنجي جياپي جون گهڙيون گهاريندو رهيو. اهڙي نيڪ نفيس انسان پنهنجي حياتي جي مقصد کي سمجهڻ کانپوءِ هڪ ڀل به غفلت ۾ نه گذاريو. اهو ئي ڪارڻ آهي جو سندس نالو تاريخ پنهنجي سيني ۾ سموهي ڇڏيو آهي.

ولادت:-

مخدوم محمد صالح ڀٽي بن مخدوم محمد ابراهيم ڀٽي جي ولادت با سعادت بتاريخ 25 سيپٽمبر 1887ع مطابق 7 محرم الحرام 1305 هه تي هالا پراڻا ۾ ٿي. سندس والد بزرگوار مخدوم محمد ابراهيم ڀٽي هڪ نيڪ نفس انسان ۽ ديني علم جو وڏو ماهر ليکيو ويندو هو، جنهن پنهنجي فرزند جي ننڍپڻ کان ئي اهڙي تربيت ڪئي جنهن اڳتي هلي پنهنجو نالو نروار ڪيو. سندس ڪيل خدمتون روز روشن جيان آهن. سندس زندگي جي ڪمن جي ڪارڪردگي جو عڪس سندس ماضي جي آئيني ۾ جهاتي پائڻ سان ظاهر ٿئي ٿو جن کان ڪوبه ڏي هوش انسان انڪار ڪري نٿو سگهي.

حسب نسب:-

مخدوم صاحب جو نسب ستين پيڙهي ۾ مخدوم عبدالله سان لڳي ٿو. اهو صاحب جيسليم جي راجپوت راجائن مان هو، ۽ سندس اصل نالو ”ارجن“ هو. اهو صاحب 625 هه ۾ غوث بهاء الحق زڪريا ملتاني جي هٿ تي مسلمان ٿيو هو. ان خاندان جو تعلق سري رامچند سان آهي، هن نو مسلم خاندان سنڌ ۾ اسلامي تبليغ ۽ طريقت جي تلقين ۽ سنڌي ٻولي ۽ ادب جي خدمت لاءِ ڪافي ڪم ڪيو. سارو خاندان لڳاتار ستين صدين تائين عالم ۽ عارف، اهل الله ۽ صاحب باطن ماڻهو پيدا ڪندو رهيو. ٿر جا نڪر ۽ پير پٿورو به هن ئي خاندان جا مريد آهن.

هن خاندان تي الله تعاليٰ جو فيض عام رهيو - هڪ روايت مطابق حضرت شيخ الاسلام غوث پاڪ ملتاني مخدوم عبدالله کي فرمايو ته ”تنهنجي اولاد مان اٺن پيڙهن کي جيڪو روبرو يا خواب ۾ ڏسندو تنهن تي دوزخ جي باهه حرام آهي،“ ۽ سندس اولاد جي حق ۾ ايمان جي سلامتي لاءِ دُعا پڻ ٿيل آهي. ائين پيڙهي مخدوم

عمر ولد مخدوم عبدالحميد سان وڃي لڳي ٿي. جنهن 1097ھ ۾ وفات ڪئي، هن خاندان الله ۽ ان جي رسول ص جي دين جي لاءِ بي بها خدمتون سر انجام ڏنيون.

تعليم ۽ تربيت:-

مخدوم محمد صالح پتي پرائمري جا چار درجا پنهنجي ڳوٺ هالا پراڻا ۾ پاس ڪري انگريزي تعليم حاصل ڪرڻ لاءِ 1902ع ۾ سنڌ مدرسته الاسلام ڪراچي ۾ داخل ٿيو. جتان 1908ع ۾ سنڌي فائنل جو امتحان پاس ڪيائين. 1909ع ۾ مئٽرڪ جو امتحان پڻ پاس ڪيائين. 1910ع ۾ کيس پوني (هندستان) جي زرعي ڪاليج ۾ وڌيڪ تعليم حاصل ڪرڻ لاءِ اسڪالرشپ ملي، پر ستت ئي سنڌ مدرسته الاسلام ڪراچي جي پرنسپال ٽي ايڇ وائس جي آڇيل نوڪري قبول ڪري درس و تدريس جو سلسلو شروع ڪيائين. 1918ع ۾ ايس - ٽي - سي جو امتحان پاس ڪيائين، 1920ع ۾ کيس تعليم کاتي ۾ مڻا اسڪول جو ففٿ اسسٽنٽ ڊپٽي ايڊيوڪيشنل انسپيڪٽر جي حيثيت سان حيدرآباد ۾ مقرر ڪيو ويو. 1922ع ۾ کيس سيڪنڊ اسسٽنٽ جي عهدي تي ترقي ڏني وئي. ان کان پوءِ جلد ئي ٽريننگ ڪاليج فار مين حيدرآباد ۾ هڪ استاد جي حيثيت سان ڪم ڪرڻ لڳو. جنهن کان پوءِ کيس ڪراچي، ٿرپارڪر ۽ نواب شاھ ۾ پڻ نوڪري جو موقعو مليو. 1927ع ۾ سنڌ سرڪار سندس خدمتون لوڪل بورڊ حيدرآباد جي حوالي ڪيون، جتي پاڻ سيڪنڊ ايڊيوڪيشنل سپروائيزر مقرر ٿيو. 1939ع ۾ کيس فرسٽ اسسٽنٽ ايڊيوڪيشنل انسپيڪٽر مڻا اسڪول ڪري رکيو ويو. وري مارچ 1941ع ۾ مڻا اسڪولن جو ڊپٽي مقرر ٿيو. 16 جولائي 1941ع تي ڊسٽرڪٽ اسڪول بورڊ ٿرپارڪر جو ائڊمنسٽريٽر آفيسر مقرر ٿيو. اٽڪل هڪ سال کانپوءِ 1942ع ۾ وري مڻا اسڪول حيدرآباد ۾ چارج ورتائين. اتان اپريل 1943ع ۾ نواب شاھ اسڪول بورڊ جو ائڊمنسٽريٽر آفيسر جي حيثيت سان ڪم ڪرڻ لڳو ۽ آخر اهڙي ريت حياتي جو گهڻو عرصو سنڌ جي تعليم کاتي ۾ رهي سنڌ جي سڀني ضلعن ۾ تعليمي خدمتون سرانجام ڏيندي 7 مئي 1944ع تي رٽائر ٿيو.

علمي ادبي خدمتون:-

مخدوم محمد صالح پتي جي زندگي جي احوال جي مطالعي مان اها پروڙ پوي ٿي ته پاڻ شاگردي واري زماني کان ئي علم ادب سان چاه رکندو هو. ان وقت مدرسه ميگزين ۾ پڻ مضمون لکندو رهيو. پر پاڻ جڏهن سنڌ مدرسي ۾ استاد جي حيثيت ۾ داخل ٿيو ته ”الاسلام“ نالي ماهوار رسالي جو ايڊيٽر ٿي ڪم ڪرڻ لڳو. انهيءَ دوران کيس ڪيترن ئي سرڪاري توڙي غير سرڪاري تعليمي ۽ ادبي جماعتن ۽ ڪميٽين ۾ ڪم ڪرڻ جو موقعو پڻ مليو. جن مان ”مسلم ايڊيوڪيشن سيلبس ڪميٽي“، ”سنڌي لٽريچر سينٽرل انڊواٽري بورڊ آف ڪنٽرول“، ”ٽيڪسٽ بوڪ وومين ڪميٽي“ ۽ ”سنڌي ادبي سوسائٽي“ قابل ذڪر آهن. مخدوم صاحب ڪهنه مشق اديب هو. دينيات ۽ اسلامي تاريخ سندس دلچسپ مضمون هئا. سندس ذاتي لئبرري ۾ سنڌي علم ادب توڙي ديني ادب جا معياري ۽ تاريخي ڪتاب موجود آهن. پاڻ حياتي جي پوئين پسائن تائين به قلم جي ڪرت ڪي قائم رکيو. سندس لکيل ڪتابن مان ڪن جا نالا هن ريت آهن:

1. سيدة النساء 2. صديق اڪبر 3. منهاج المومنين 4. بيبي رابع بصري 5. عروس ڪربلا 6. سقراط 7. اخلاقي جواهر
8. منصور حلاج 9. فاروق اعظم 10. واندڪائيءَ جي وندر 11. فتوحات اسلام 12. اسان جو پيارو آقا 13. المرتضيٰ
14. حيات سعدي 15. مخدوم محمد ابراهيم پتي 16. سنڌ جي تاريخ ۽ شهرت 18. ڪيڏارو.
- مخدوم صاحب جون ان کان سواءِ اڻ ڇپيل تصنيفون پڻ موجود آهن، جيڪي هن ريت آهن:
1. فقه شريف 2. گلستان فارسي 3. حضرت عالمگير اورنگزيب 4. اسلامي تاريخ (جهن جلدن ۾) 5. نسب اولاد
- مخدوم حضرت عبدالله پتي 6. ابیات مختلف 7. انگي حساب 8. ڪلام صالح 9. مخدوم محمد ابراهيم پتي جو

ناول 10. حكايت الصالحين 11. نماز 12. مخدوم محمد صالح جا ذاتي خط 13. يوسف زليخا 14. سنڌي شاعري 15. ڪلام مخدوم محمد ابراهيم ڀٽي.

مخدوم صاحب جن جو انتخاب مطالعي ۽ ذوق سليم جو اندازو انهيءَ مان لڳائي سگهجي ٿو ته سندن لئبرري ۾ اٽڪل چار هزار ڪتاب آهن، جن مان ٻه هزار کن ڪتاب جنهن ۾ سڀئي ڇپيل ۽ جلد ٿيل آهن جيڪي مختلف ٻولين ۾ آهن، سڀ ڊاڪٽر درمحمد پناڻ جن جي ڪوشش ۽ رهنمائي هيٺ سنڌالاجي کي وقف ڪيا ويا آهن. هن وقت ساڳي مهربان جي ڪوشش سان سنڌالاجي ۾ مخدوم محمد صالح ڀٽي ڪارنر پڻ سنواريل آهي. شاعري:-

مخدوم صاحب 1935 کان وٺي شعر و شاعري جي ابتدا ڪئي هئي. جنهن ۾ سنڌ جي نامور شاعر ۽ اديب محمد صديق مسافر کي پنهنجو استاد تسليم ڪيائون. جنهن کان فن لطيف جا راز پروڙيندو رهيو. سندس شاعري مذهبي ۽ قومي نوعيت جي آهي. پاڻ دل سان دين جي محبت رکندڙ انسان هو. اهوئي ڪارڻ آهي جو سندس ڪلام تي به مذهب جو رنگ چڙهيل نظر اچي ٿو. سندس ڪلام جو مختصر انداز ڪجهه هن ريت آهي:

محمد شفيع الوريٰ بڻجي آيو _ نئين جو پڻ پيشويٰ بڻجي آيو.

عرب هو جهالت ۾ تاريڪ جڏهن _ نبي پاڪ نور الهديٰ بڻجي آيو.

هڪ ٻئي هنڌ پنهنجي اندر جو اظهار هن ريت ڪيو اٿس:

خدا کان پوءِ منو مرسل مٺي مون لاءِ ثنا تنهنجي

صفت ۽ نعت تنهنجي وصف جي حد جي صفا تنهنجي

سندن ڪلام کي آڏو رکي جيڪڏهن ڇنڊ ڇاڻ ڪبي ته سندن سمورو ڪلام ذري گهٽ رسول پاڪ صلي الله عليه وسلم، اصحابن سڳورن ۽ اهلبيت جي شان ۾ ڇيل نظر اچي ٿو.

وفات:

مخدوم محمد صالح ڀٽي پنهنجي پوري زندگي با ڪمال ۽ با مقصد بصر ڪندي پنهنجو پاڻ پتوڙيندو رهيو ۽ آخر 27 ڊسمبر 1953ع مطابق 19 ربيع الثاني 1373 هجري تي 66 ورهين جي عمر ۾ هن فاني دنيا مان هميشه لاءِ موڪلائي ويو. بيشڪ قدرت قانون ۽ فطرت مطابق هر نفس کي موت جو ڏاڦو چڪڙو آهي. جيڪو آيو تنهن کي وڃڻو آهي. شاهه لطيف ڪيڏو نه چڱو چيو آهي.

اڄ نه اوطاقن ۾ طالب تنوارين

آديسي اُٿي ويا مڙهيون مون مارين

جيڪي جيءَ کي جيارين سي لاهوتي لڏي ويا.

ڊاڪٽر سليمان شيخ

شمشير الحيدري

پاڪستان ۾ هڪ ڪمپنيءَ پنهنجي پراڊڪٽ جي مشهوريءَ جو عنوان هنن لفظن ۾ ڏنو آهي: نالو ئي ڪافي آهي. سو، ڊاڪٽر سليمان شيخ جو نالو ئي سندس سڃاڻپ لاءِ ڪافي آهي. هو سنڌ جي سماج سڌارڪن جي پهرينءَ صف ۾ بيٺو آهي. سنڌ جي سڀ کان وڏي سماجي تنظيم سنڌ گريجوئيٽس اسوسائيشن سندس نالي سان نمايان آهي، جنهن کي هن پنهنجو رت ست ڏيئي مٽي آندو آهي.

منهنجو ڀائرن جهڙو هي عزيز دوست، پنجاهه سال اڳ، تڏهن کان منهنجو ساٿي رهيو آهي، جڏهن هو حيدرآباد ۾ ايل ايم سيءَ ۾ ڊاڪٽريءَ جو شاگرد هو ۽ آءٌ سنڌي ادبي سنگت جو سيڪريٽري جنرل هوس. هو تڏهن به سنڌ جي شاگرد سياست ۾ سرگرم ورڪر هو. هن پوءِ بيهوشيءَ جي شعبي ۾ مهارت حاصل ڪئي، وري چين مان اڪو پنڪچر جي سکيا به ورتي، ۽ فوج جي ميڊيڪل شعبي ۾ ڪيترا سال ميجر جي عهدي تي رهي ڪم ڪيو. سرڪاري مقرريءَ سان، هن اوڀر پاڪستان ۽ لبيا ۾ خدمتون ادا ڪيون. نوڪريءَ جو وڏو عرصو هن ڪراچيءَ جي جناح اسپتال ۾ گذاريو ۽ اتان ئي رٽائر ڪيو.

هو سماجي سڌاري جو عالمي شعور رکي ٿو، ۽ سندس وڏي خوبي اها آهي ته پنهنجي پيشي جي هزار مصروفيتن هوندي به، سنڌ جي سڃاڻيءَ واري ڪم لاءِ هروقت تيار رهي ٿو ۽ مختلف شهرن توڙي ڳوٺن ۾ ٿيندڙ ميٽنگن ۽ مذاڪرن ۾ وس پڄندي ضرور پهچي ٿو. پنهنجي شهر هالا ۾ به سندس سماجي ۽ تعليمي خدمتن جو سلسلو وسيع آهي.

ڊاڪٽر سليمان شيخ صحيح معنيٰ ۾ وڏيءَ اهليت، قابليت، صلاحيت ۽ سمجهه وارو ماڻهو آهي. سندس طبيعت پياري، شخصيت نياري، گفتگو لڙيز، تقرير دلپذير ۽ تحرير پرتائير آهي. سنڌ جي مسئلن تي هو عقابِي نظر رکي ٿو ۽ انهن جو حل وٽس موجود آهي.

هو تمام سٺو لکندڙ ۽ ڳالهائيندڙ آهي. سڱا جي ساليانن ڪنوينشنن ۾ سندس لکيل ۽ ڪيل تقريرون يادگار آهن، جن ۾ سنڌي سماج جي موڙهل مسئلن جو نچوڙ ۽ انهن جا آپاءِ ڏنل آهن. سندس چهر تي هر وقت چانيل مرڪ ۽ نرم لهجو، وٽس ٻئي کي ڦاٿل ڪرڻ جا هڪيا هٿيار آهن. هو هڪ دردمند دل جو ڌڻي ۽ دلربا شخصيت جو مالڪ آهي، ۽ سنڌ لاءِ هن محترم ماڻهوءَ جو وجود وڏي نعمت آهي. هو پنهنجيءَ ڄاڻ توڙي ڪم جي لحاظ کان سچ پچ ته تمام وڏو ماڻهو آهي، جنهن جو گهر سڄيءَ سنڌ جي سڀني ماڻهن جي دلين ۾ آهي.

گهڻو ڪري هر ڪنهن وڏي ماڻهوءَ کي هڪڙي صورتحال سامهون ايندي آهي. اها هيءَ ته سندس چوڌاري ڪي تمام قابل پر خاص طبقي ۽ خيال وارا ماڻهو گهيرو ڪري ويندا آهن. خود پڻي صاحب جهڙو غير معمولي ذهين شخص به انهيءَ حالت جو شڪار ٿي ويو جو مبشر حسن، ڊاڪٽر رحيم، ڊاڪٽر غلام حسين، مير رسول بخش ۽ ٻين اهڙن مخلص ۽ اڪا بر دوستن کي مولانا ڪوثر نيازيءَ جهڙن قابل پر خاص خيال وارن ماڻهن کانئس ڌڪي ڌار ڪري ڇڏيو، جيڪي پيپلس پارٽيءَ جا مضبوط ٿڌا هئا، جيڪي سندس چوڌاري حفاظتي ڪوٽ ٻڌي بيٺا هئا، ۽ جن کيس ٽينءَ دنيا جو هيرو بنائي ڇڏيو هو. پوءِ پڻو صاحب اڪيلو ٿي پيو ۽ بنياد پرستن هٿان مات کائي ويو.

سند جو هي پيارو، نيارو ۽ ذهين وڏو ماڻهو ڊاڪٽر شيخ سليمان به اهڙي صورت حال کان پاڻ بچائي نه سگهيو آهي، ۽ اڪثر موقعن تي ڪانئس بيوسيءَ وچان ڪچندا رهيا آهن.

سندس دم سند لاءِ پدم برابر آهي. رب پاڪ منهنجي دوست کي سڌا سلامت رکي ۽ کيس ارادن ۽ خدمتن جي وڌ کان وڌ توفيق عطا فرمائي!

سنڌي مرثيا نويسي ۾ هالا جو حصو

مخمور بخاري

ارڙهين صدي عيسوي جي اڌ کان پوءِ سنڌي موزون مرثيا جو بنياد پيو جنهن جو مؤجد سيد ثابت علي شاه پاڻ ان بابت چئي ٿو:

مرثيو سنڌي اڳهين هو ڪو نه اصلي سنڌ ۾،
جي ڪو هو تا پڻ نه هو مشهور هن پر ڪجا،
مون کي چئين ثابت علي هي شعر سنڌي درد ناک،
تون به سنڌي شعر ۾ ڪي چئج ماتر مرثيا.

مرثيا جي ارتقائي تاريخ مان معلوم ٿئي ٿو. ته هي فن اول ايران ۾ اُسرِيو هو. ايران جو بادشاهه شاه طهماسب صفوي شاعرن کان فرمائش تي مرثيه لکرائيندو هو، اهڙي ريت مرثيو ايران مان دکن، دهلي ۽ لکنوءَ ۾ پهچڻ بعد پنهنجي عروج تي پهتو. ڪن عالمن جو رايو آهي ته مرثيو برصغير ۾ پهچڻ کان پوءِ سنڌي، ملتان ۽ گجراتي زبانن ۾ چيو ويو ۽ پوءِ ئي اردو ۾ مروج ٿيو. سنڌي ۾ شاه عبداللطيف ڀٽائي جي سرڪيڏاري کي غير موزون مرثيو چيو وڃي ٿو. ابتدائي غير موزون مرثيو چونڊڙن ۾ احسان فقير لانگاهه مخدوم عبدالله ننوي، سيد خبر شاه، مولوي احمد، جيئندل فقير ۽ ٻيا شامل آهن.

لفظ مرثيو عربي اکر ”رثا“ مان نڪتل آهي، جنهن جي لغوي معنيٰ آهي ”مرڻ واري تي روئڻ“. شاعري جي اصطلاح ۾ مرثيو ان ڪلام کي سڏجي ٿو، جنهن ۾ مري ويندڙ جون خوبيون ۽ فضيلتون، درد ۽ غم سان بيان ٿيل هجن. خان بهادر محمد صديق ميمڻ مرثيا بابت لکي ٿو:

”مرثيه“ لفظ جي معنيٰ آهي اهو شعر جنهن ۾ ڪنهن به درد ناک حادثي جو ڏک ڀريل لفظن ۾ بيان ٿيل هجي. جهڙوڪ بغداد جي قتل عام ۽ ان وقت جي ٻين دلسوز واقعن تي شيخ سعدي جا ٺاهيل عربي مرثيا. پراچ ڪلهه عالمگير اصطلاح موجب مرثيه جي معنيٰ اهو رزميه ڪلام آهي، جنهن ۾ خاص طرح ڪربلا جي واقعي بابت دلسوز بيان هجي. (2)

ڪربلا جي انهي دل ڏکوئيندڙ سانحي کي شاعري جي هيٺين مختلف صنفن ۾ ظاهر ڪيو وڃي ٿو جنهن کي مرثيو چئجي ٿو:

زاري: ڪافي جي تتبع تي چيل مرثيو.

اوسارو: لوڪ گيت جي ترتيب ۾ چيل - هي مرثيو فقط عورتون پڙهنديون آهن.

سلام: غزل جي انداز ۾ چيل ڪربلا جي شهيدن جي بهادري شجاعت کي سلام پيش ڪيو ويندو آهي. لوڙاڻو: هن جي لغوي معنيٰ آهي سرسان بيت چوڻ. هن جي هر بند ۾ ٽي سٽون هو نديون آهن. هر بند جا پنهنجا وزن، قافيه ۽ ردیف هوندا آهن.

بند: چئن سٽن جي مرثيا کي چوندا آهن.

اولاڻو: حضرت علي اصغر جو 9 محرم الحرام جي شام پينگهو ڪڍيو ويندو آهي. ان مناسبت سان

لولي/ لوري جي انداز ۾ مرثيو چيو ويندو آهي. جنهن کي اولاڻو چئجي ٿو.

ڏوهيرو: ڏور، قصيدو، نوحه.

ميندي: حضرت قاسم ابن الحسن ع جي 9 محرم الحرام جي شام جو ميندي ڪئي ويندي آهي. ان موقعي ۽ مهل جي مناسبت سان چيل مرثيي کي ميندي جو نالو ڏنو ويو آهي. مرثيو شاعري جي جيتوڻيڪ الڳ صنف ته ناهي، پر جنهن به صنف ۾ ڪربلا جو واقعو پيش ڪيو وڃي ٿو، اهو مرثيو چورائي ٿو. مطلب ته مرثيو هڪ موضوع آهي. جيڪو محرم الحرام جي ڏينهن ۾ خاص طرح پڙهيو ويندو آهي. هنن صفحن ۾ اسان سنڌ جي قديم تاريخي، ثقافتي شهر ۽ علم ادب جي گهواري هالا جي مرثيه نويسن جو ذڪر ڪنداسين. احسان فقير لانگاه:

احسان فقير ذات جو لانگاه هو ۽ قادري طريقي جي مرشد سيد عبداللطيف قادري جو مريد هو. ڊاڪٽر نبي بخش بلوچ شاه جو رسالو (جلد ڏهون) ۾ لکي ٿو: ”سيد عبداللطيف قادري، شاه عبداللطيف ڀٽائي جي ولادت (1102ھ يا 1690) کان ستاويهه سال کان اڳ (1664) 21075ھ ۾ وفات ڪئي.“ (3)

ان حوالي جي روشني ۾ اهو چئي سگهجي ٿو ته احسان فقير جو جنم 1050ھ کان گهڻو اڳ ٿيو هوندو جو هي صاحب سيد عبداللطيف قادري جو وڏو خليفو به ليکجي ٿو. هن کان وڌيڪ احسان فقير جي زندگي بابت ڪا معلومات هٿ نٿي اچي.

احسان فقير بابت علمي دنيا ۾ اهو نقطو زير بحث آهي. ته شاه جو رسالو ۾ شامل سر ڪيڏارو سندس چيل آهي، هي هڪ سخت اختلافي مسئلو آهي، تنهن هوندي به سر ڪيڏاري جا گهڻا بيت احسان فقير جا مڃيا وڃن ٿا، جن ۾ ڪربلا جو قصيو بيان ڪيو ويو آهي. نموني خاطر احسان فقير جا ڪجهه بيت پيش ڪجن ٿا:

ڪٽڪ ڪوفين جا چڙهيا مٿي ميرن،
پاڻي پلتن بنديو، طعام نه ملي تن،
اڃ بک ارزان هئي، مٿي امامن،
وقون شهزادن. ڪوزاپيتا ڪوثر جا.
ڪويا ڪلي ڪوڏيا. جنگي سپ جوان.
اڪبر اصغر جهاد جا، ساڻن وٽ سامان،
تون ڪرتريف تن جي. ادا ڙي احسان،
سي ڪيئن مڃين آڻ، ظالم تنهن يزد جي.

جهيڙو ناه يزد، علي جي اولاد سين،
ڪانه پسندن عيد، حسن مير حسين ري. (4)
جيئندل فقير:

سيد جيئندل فقير سيد عبداللطيف قادري حسيني جي سامي جو فقير هو. گمان غالب آهي ته هو احسان فقير جي دور ۾ موجود هو. هن پڻ ڪيڏاري جا بيت چيا آهن جن مان يارنهن بيت ۽ ٻه زاريون (اڻيون) محفوظ آهن. هن جي زندگي بابت اسان کي هن کان وڌيڪ معلومات ميسر ناهي پر پڪ سان چئي سگهجي ٿو ته هو سيد عبداللطيف قادري جي شروع ڪيل سر ڪيڏارو ڳائڻ واري سلسلي ۾ ڪيڏاري جا بيت پڙهندو هو. هت سندس ڪجهه بيت نموني خاطر درج ڪجن ٿا.

مانجهي مل ميدان ۾، آيو قاسم شاه ڪاهي،

هليو حضرت حسين کان، مير موڪلائي،
هاتڪ هڪل سان وڏي، ڌرتي ڏٻائي،
ڪوريو ڪنڌ ڪلهن تان، لعنتن لاهي،
جونجهار سو جيئندل چوي، ڪوفي ڪنبائي.
مائنٽ مرڪائي، شير شهادت رسيو.

*

گجهون ٻڌن نه ڳاهه سڃاڻن سات ڌڻي،
آهي امام عالم جو سونهارو شاه،
سونهارا صاحب جا. خلقيا خاص خدا.
جين جيئندل چوي قادر ڪوڏيا.
مجي هڪ الله، رضا ورتائون رب جي. (5)
اسماعيل فقير لانگاه:

فقير محمد اسماعيل لانگاه جي زندگي بابت اسان کي ڪابه خبر نٿي پوي. ڊاڪٽر نبي بخش بلوچ پنهنجي تصنيف شاه جو رسالو (جلد ڏهون) جي مقدمي جي حاشيي ۾ اسماعيل فقير کي احسان فقير لانگاه جو پٽ ڄاڻايو آهي.

مخدوم صالح ڀٽي پنهنجي ترتيب ڏنل سر ڪيڏارو ۾ اسماعيل فقير جا پنج بيت درج ڪيا آهن جن کي غير موزون مرثيو چئي سگهجي ٿو. اسماعيل فقير جو ڪيڏارو بابت هڪ بيت ”تذڪره شعراء هالا“ ۾ پڻ آندل آهي. ان کان وڌيڪ سندس ٻي شاعري هت نٿي اچي. هت اسماعيل فقير لانگاه جو هڪ بيت نموني طور پيش ڪجي ٿو.

ڀائر ڀائيڃا ڀائيٽا. وٿان وياس يار،
هيڏانهن امام هيڪڙو، هوڏانهن هئا هزار،
چوڏس چڙهي آيا. ڪٽڪ ڪا روڻيار،
شامي، شومي ڪوفي، ڪوڙا بي حيا بدڪار،
بدوسي بدعتي، خار جي سي خوار،
آئل اسماعيل چوي. هلي هنيائين هاڪار
لرزاڻو لعينن کي، مانجهي مير مڻيادار،
ويهون وڏي ويرن جا، ڌڙ ڪيائين ڌار،
سيد سائو سردار. ڪامل ڪلو جهليو. (6)
مخدوم عبدالرؤف ڀٽي:

هالا جو هن بزرگ شاعر ۽ عالم مشهور ڀٽي خاندان ۾ 1628 ۾ جنم ورتو. وڏي ڪماليٽ جو صاحب ٿي گذريو آهي. وقت جو بادشاهه ميان نورمحمد ڪلهوڙو سندس معتقد هو. سنڌي ۾ مولود جو مؤجد مخدوم صاحب کي چيو وڃي ٿو. هن جا ستهتر (77) مولود شايع ٿي چڪا آهن ۽ ايترا ئي مولود اڃان اڻڇپيل آهن. هن صاحب ان کان سواءِ ڪيتريون ئي مداحون الف اشباع نظم ۾ لکيون اٿس، جن مان ڪن ڪن ۾ شهادت حضرت امام حسين ع جو به ذڪر ڪيو اٿس. مخدوم صاحب ”عاصي“ تخلص ڪندو هو. سنه 1752ع ۾ مديني پاڪ ۾ وفات ڪيائين ۽ اتي ئي دفن ٿيو.

هت اسين سندس هڪ بند غير موزون مرثيي جو نموني طور پيش ڪيون ٿا.

من اندر ماتام يارو تن يتيمن جو،
ڪربلا جي پڙ ۾ ميان الا اصل هو انجام،
ڪسڻ قريبن جو.

شهزادن شهادت جو جال، پيتو جام.
مرڻ معصومن جو. (7)

خليفو گل هالائي

آخوند خليفو گل محمد هالائي هالا پراڻا جي سانوڻي ملن مان هو. هن جو جنم 1784 ۾ ٿيو. ابتدا کان آخر تائين سموري تعليم ان زماني جي رواج موجب مدرسو ۽ مڪتب مان حاصل ڪرڻ کان پوءِ سنڌي عربي ۽ فارسي ۾ مهارت حاصل ڪيائين.

سنڌي ادب جي تاريخ ۾ خليفو گل جو نالو ان لاءِ به اهميت جو حامل آهي جو هن پهريون ڀيرو الف ب جي ترتيب تي غزلن جو ديوان جوڙيو. سندس ديوان پهريون ڀيرو 1855 ۾ بمبئي مان لپتو ٿي شايع ٿيو. جيڪو هن پاڻ شايع ڪرايو. ان کان پوءِ اهو ديوان 1933ع ڌاري قاضي عبدالغفور پاران هالا مان ٻيو ڀيرو شايع ٿيو. ديوان گل جا اهي ٻئي ڇاپا هن وقت بنهه اڻ لپ آهن. گل 1856 ۾ مديني شريف ۾ وفات ڪئي. جتي پاڻ حج مبارڪ جي سعادت حاصل ڪرڻ ويل هو.

خليفو گل سنڌي ۾ غزل کان سواءِ ٻين صنفن تي طبع آزمائي ڪئي آهي انهن ۾ مرثيو به شامل آهي. هت سندس مرثيي جو هڪ بند نموني طور ڏجي ٿو.

اي ڪبوتر ڪربلا جي ڪر خبر،
ڪيترا ڏينهن ٿيا ابي کي منجهه سفر،
آبي لاءِ ٿي ڪريان رويو حشر،
۽ ابي منهنجي لڏي ڪانهي خبر،
اي پڪي ڪو ڪر ابي جو مون سين حال،
تاڪ جيئرو آهي يا ڪيائين وصال. (8)
مخدوم محمد امين پکن ڏئي.

مخدوم محمد امين پکن ڏئي مخدوم محمد زمان رابع جي گهر 9 نومبر 1840 تي جنم ورتو. پاڻ درگاه حضرت مخدوم نوح جن جا 13 سجاده نشين هئا. مڪمل ديني تعليم حاصل ڪرڻ بعد فارسي تي مهارت حاصل ڪيائين. سندن شاعري سنڌي سرائڪي ۽ اردو زبانن ۾ مولود، مرثيي، سه حرفي، ڏوهيڙن، بيت ۽ ڪافي جي صوت ۾ شايع ٿيل آهي.

مخدوم صاحب جن 47 ورهين جي ڄمار ۾ 29 جون 1886 تي هن فاني جهان مان لاڏاڻو ڪيو. سندن مرثيي جا ڪجهه بند هن ريت آهن.

جڏهن حسين ابن علي پيدا ڪيو پروردگار،
حڪم ٿيو ان وقت جبرائيل کي ازڪردگار،
ڏي مبارڪ مصطفيٰ کي وڃ مديني جي ديار،
لوڏيان پياري جو پينگهو نيرنيڻن واهي نار،
في الجنان نهر لب، هي لال کي لولي ڏجان،

هي حسين ا هي حسين ا هيئ چئي کورنش کجان.

اصل ڪٿون ٻ، اقطاب هو شاهه شهيدان ڪربلا،
 'انت مني من مدعا' چونڌو هو جنهن کي مصطفيٰ،
 نور چشم و ماهرو خوش وقت چيو خير النساء،
 مرجبا 'من دوح روجي' الرضا و مصطفيٰ،
 هو رسول الله جو جنهن کي چون پيارو پسر،
 سو حسين ابن علي شاهه شهيدان بحروب. (9)
 حاجي پريل خان 'پريل':

حاجي محمد پريل خان مگسي تخلص ’پريل‘ اصل ڀاڳناري جو وينل هو. بعد ۾ اچي هالا نوان ۾ سڪونت پذير ٿيو. پوليس کاتي ۾ ملازم هو. پر بعد ۾ نوڪري ڇڏي مخدوم محمد امين پکن ڌڻي جو خاص خدمتگار بڻيو. پريل مرثيه گو شاعر هو. سندس ڪلام ضايع ٿي چڪو آهي. سواءِ هڪ ٻه مرثيو ۽ ڪجهه بيت محفوظ رهي سگهيا آهن.

حاجي پربيل مگسي 1852 ۾ ڄائو ۽ هالا ۾ 1911 ۾ وفات ڪيائين کيس مخدومن جي خدمتگارن جي مقام ۾ دفن ڪيو ويو سندس مرثيي جو نمونو هن ريت آهي.

چاليهن ڏينهن آيا حرم قتل گاه ۾.
تڏهن آسمان زمين هئي ماتم نگاه ۾
ڪعبي ڪئي شڪل غرق لباس سياه ۾
ماتم ۾ ماه سج تي مري بارگاه ۾
آل رسول ص اه تون منهن تي نقاب هو
پطرس ۽ جبريل جگر دل ڪباب هو. (10)

مخدوم احمد علي:

مخدوم احمد علي عرف غلام رسول 1868 ۾ مخدوم غلام نبي عرف ميان پڻڌو جي گهر هالا ۾ جنم ورتو. پاڻ حضرت مخدوم نوح جي اولاد مان هو. ديني تعليم مدرسن مان حاصل ڪيائين. سنڌي ڪانسوا ۽ عربي ۽ فارسي جي چڱي ڄاڻ رکندڙ هو. پر ان جي باوجود شاعري فقط سنڌي ۾ ڪئي اٿس. غزل، ڪافي ۽ مرثيو اڪثر لکيو اٿس. سندس سارو ڪالم اڃان تائين شايع نه ٿيو آهي.

مخدوم صاحب 29 ڊسمبر 1938 تي وفات ڪئي. کيس وصيعت مطابق ڪربلا معليٰ ۾ دفن ڪيو ويو. هت مخدوم احمد علي جي مرثيي جو نمونو پيش ڪجي ٿو.

يارو ٻڌو ته خالق اڪبر جي واسطي.
انصاف سان جواب ڏيو حيدر جي واسطي،
جابوسگاهه تي هئي پيهبر جي واسطي.
يا ظالمن جي برش خنجر جي واسطي. (11)
زوار مولا بخش.

زوار مولا بخش 5 جنوري 1887ع تي محمد اسماعيل ميمڻ جي گهر هالا ۾ جنم ورتو. تعليم فقط ابتدا ۾ ختابن مان حاصل ڪيائين. 1907 کان شاعري ڏانهن توجهه وڌيس ۽ مريئو، غزل ۽ قصيدو لکڻ شروع ڪيائين. خاص طرح مريئو گهڻو لکيو اٿس جيڪو سندس سڃاڻپ پڻ آهي.

زوار مولا بخش جي مرثين جو تعداد 80 کن آهي. ۽ هر مرثي ۾ ويهه کان پنجويهه بند آهن. چوڻ ۾ اچي ٿو ته زوار لکي پڙهي نه سگهندو هو. ان ڪري هميشه پاڻ مرثيو چونڊو ويندو هو ۽ ٻئي کان لکرائيندو هو. هالا جي هن مرثيه نويس 27 جولاءِ 1977 تي وفات ڪئي. سندس مرثي جو نمونو هن ريت آهي.

جڏهن ڪوفي جي مسجد ۾ ويو الله جو پيارو،
نبي جو لحمڪ ولعي علي المرتضيٰ يارو.
مبارڪ ماه ۾ غازي وڃائي ويو هليو وارو.
قريبو ملجمر جو پٽ ملحد، خدا ڪيو جنهن جو منهن ڪارو.
ڪڏي خنجر هنيو خارج محمد جي برادر کي،
ڪيو سجدي ۾ زخمي ان خليفي خاص داور کي.

ٿيو زخمي عبادت ۾ جناب حيدر ڪرار،
خداجي پاڪ سجدي ۾ پريو رت سان سو روزي دار،
پريو منهن پاڪ سڀ سارو سڄي پيشاني تي خونبار.
حقيقت هي وڃي پهتي جڏهن ڪوفي جي منجهه بازار،
اچي مسجد مبارڪ ۾ مڙيو انبوهه عالم جو،
نهارئون ٿي گهڻو بيحد پتو پيو ڪو نه ظالم جو،

مخدوم صالح پتي:

مخدوم محمد صالح پتي، مخدوم ابراهيم پتي صوفي جي گهر هالا پراڻه ۾ 8 مئي 1889ء تي پيدا ٿيو. ابتدائي تعليم هالا مان حاصل ڪري سنڌ مدرسه السلام مان باقي تعليم مڪمل ڪئي ۽ اتي ئي استاد مقرر ٿيو. ان بعد پتي صاحب تعليم کاتي ۾ مختلف عهدن تي رهندي 1944 ۾ رٽائرمينٽ ورتي.

مخدوم صالح پتي پنهنجي وقت جو بهترين اديب ۽ شاعر ٿي گذريو آهي. هن شاعري جي مڙني صنفن تي طبع آزمائي ڪئي آهي. هن جا سر ڪيڏارو ۾ چيل بيت چيل آهن جن ۾ سانح ڪربلا جو پر اثر ذڪر ٿيل آهي. مخدوم صاحب جو والد پڻ پنهنجي وقت جو اعليٰ شاعر ٿي گذريو آهي، جنهنجو ڪلام محفوظ آهي پر اڃان تائين شايع نه ٿيو آهي. مخدوم صالح پتي 27 ڊسمبر 1953ع وفات ڪئي سندس ڪيڏاري جو هڪ بيت نموني طور هن ريت آهي.

ذڪر شهادت شاه جو آ بحربي پايان،
ڪري سگهندو ڪو نه ڪو موزا او ميزان،
مٿي وسائون مينگهه جيئن تيرن جو باران.
ڪهي ڪافر ڪيترا ڪيائون حملي سان حيران،
نو سونو لڳا جسم ۾ ته به ساراهيئون سبحان،
هو خون جاري زخمن مان ۽ ذڪر حق زبان،
تڏهن خنجر ڪڍي خارجي هليو جلد ڪري بولان،
قبل رو منهن ڪري وينو سيد شاه سبحان،
نيت ڪر نماز جي رڪن ڪيائين ارڪان،
سر ها طلب تمام ڪري ڪيو نامور نڌان،

سر سجدِي ۾ سلطان، ڏيئي مرڪيو محشر ماڳ ۾. (13)
محمد جمن گاجڻي:

محمد جمن گاجڻي جا وڏا اصل هالن جي لڳ ڳوٺ گجڻ جا رهاڪو هئا جنهن ڪري گاجڻي سڏبا هئا، هن کان وڌيڪ سندس زندگي جو احوال ميسر ناهي. هو هالا جو مرثيه گو شاعر هو. هن جي هڪ 40 بندن جي طويل مرثيي جا ٽي بند ”تذڪراه شعراه هالا“ ۾ درج آهن. هت اهي ٽي بند نقل ڪجن ٿا:

هئي جنهن جو اڃ ۾ مري شير خوار هئي هئي هئي،
ڇا انجي دل ۾ رهي انتظار هئي هئي هئي،
نه ڪنهن جو شال مري ننڍڙو ٻار هئي هئي هئي،
جيئن ماريو اصغر سان تير ٻار هئي هئي هئي.

عزيزو جنهن دم اصغر کي اڃ نهوڙي نيو،
تڏهن چئو شاه انتقال ماءُ روئي چيو،
يا شاه عالم ڏس حال پنهنجي اصغر جو،
جو آهي پاڻي ري ٿيو بيقرار هئي هئي هئي.

هي ههڙو حال ڏسي من ڪو ٿئي ڪتن کي قياس،
هي اڃ ڪمال ڏسي من ڪو ٿئي ڪتن کي قياس،
هي لڇندو لال ڏسي من ڪو ٿئي ڪتن کي قياس،
جو ڏين پاڻي نا پڪار هئي هئي هئي. (14)
عيسيٰ عاجز هالائي:

محمد عيسيٰ عاجز هالائي، قاضي محمد يوسف لاکو جي گهر ڳوٺ سليم راهو ۾ 1902 ۾ جنم ورتو. ابتدائي تعليم خٿابن ۽ مدرسن مان حاصل ڪيائين. 1934 کان شاعري ڪرڻ لڳو. شاعري ۾ حاجي اسحاق نانواڻي ۽ اختر هالائي کان اصلاح وٺندو هو.

عاجز جو ڪلام سلام، نوح، مرثيو تضمين، نظم، غزل، مثنوي، رباعي، مستزاد، فرد، ڪافي، مسدس ۽ مخمس جي صورت ۾ اڃان تائين ٽريل پڪڙيل حالت ۾ اڻڇپيل آهي. هن ٿوري وقت اندر هالا ۾ سنا مرثيه جوڙيندڙن ۾ پنهنجي الڳ حيثيت ناهي. سندس وفات ۾ 1985ع ۾ ٿي. هت سندس مرثيي جا ٻه بند نموني خاطر ڏجن ٿا:

اڃ روزه شهادت آ غريب الفربا جو
اڃ روزه شهادت آ راضيءَ رضا جو،
اڃ روزه شهادت آ بس وطن جداجو،
کاظم جي جگر بند جو يعني ڪ رضا جو،
اڃ روزه شهادت آ مهمان خراسان.
جو خواهر بيڪس وٺو ڇڏي گهر ۾ هراسان

اي يارو هي غم ناهي ڪي ڪم از غم شبير،
حضرت جي هئي پاس دم ذبح ته همشير،

پر هاءِ رضا کان ٿي جلد خواهر دلگير،
 ايران ۾ مسافر ڪيو ان کي نئي تقدير،
 تقدير خراسان ۾ رکيو پاءُ کي قبر ۾،
 پر پيٽ جو مدفن به بنيو قمر جي شهر ۾. (15)

مخدوم طالب الموليٰ

مخدوم محمد زمان طالب الموليٰ مخدوم غلام محمد ”مغموم“ جي گهر 16 سيپٽمبر 1919ع تي جنم ورتو ۽ 11 جنوري 1993ع تي هن فاني جهان مان لاڏاڻو ڪيائين. پاڻ درگاه حضرت مخدوم نوح جا سترنهن سجاده نشين هئي.

مخدوم صاحب شاعري ۾ غزل، نظم، گيت ڪافي، بيت، فرد، رباعي، چؤستو ۽ مرثيو پڻ چيو آهي ان کان سواءِ نثر ۾ به پنهنجو پاڻ موڪيو اٿن. سندن شايع ٿيل ڪتابن جو تعداد ٻاويهه کن ٿيندو. مخدوم صاحب هالا جي ڪيترن ئي ادبي تنظيمن ۽ تعليمي ادارن جا روح روان ۽ سنڌي ادبي بورڊ جا به پيرا چئرمين رهي چڪا آهن. سندن علمي، ادبي خدمتن جي اعتراف ۾ حڪومت پاڪستان طرفان ڪين 1965ع ۾ تمغه پاڪستان ۽ 1992ع ۾ هلال امتياز جا اعزاز ڏنا ويا.

مخدوم طالب الموليٰ هڪ اعليٰ روحاني رهنما، شاعر، اديب سان گڏوگڏ هڪ مدبر سياستدان پڻ هئا. پاڻ پاڪستان پيپلز پارٽي جا باني ميمبر ۽ ان ئي پليٽ فارم تان پاڪستان قومي اسيمبلي جا چونڊيل عوامي نمائنده رهيا. هت سندن مرثيي جا ٻه بند نموني طور ڏجن ٿا.

عزيزو مرهم زخم جگر نه ٿيندو ڪڏهن،
 ڪنهن کان چاره داغ پيپر نه ٿيندو ڪڏهن،
 هي درد اهڙو آ جو بي اثر نه ٿيندو ڪڏهن،
 هزار صبر ڪري ڪوئي پر نه ٿيندو ڪڏهن
 امام دين کان چشم و چراغ ٿئي ٿو جدا
 جواني علي اڪبر جو باغ ٿئي ٿو جدا.

تلف جڏهن ٿي شه خوش خصال جي دولت،
 لُٽي عدو يا بدر ڪمال جي دولت،
 تباھ ٿي نبي زوالجلال جي دولت،
 ملي آ خاک ۾ زهرا جي لعل جي دولت،
 نه جان تن ۾ نه بينائي چشم تر ۾ رهي،
 نه سا خوشي شع دنيا ودين جي گهر ۾ رهي. (161)
 نور علي:

نور علي نالي هڪ شاعر جو هڪ مرثيو هت اچي سگهيو آهي. البت ان جي زندگي بابت پڪ سان ڪجهه به چئي نٿو سگهجي. گمان غالب آهي ته نور علي جو مڪمل نالو سيد نور محمد شاه آهي. نور علي تخلص ڪندو هو. ويجهڙائي واري دور ۾ وفات ڪري ويو آهي. جيئن ته هي هالا جو مرثيه گو شاعر هو. ان خيال سان اسان هت آيل هڪ مرثيي جا ٽي بند نموني طور ڏيون ٿا.

شال ڪنهنجو نا مري پٽ نوجوان

شاه جو پٽ جهڙو اڪبر پهلو ان
 موت اهڙي پٽ جو آهي ڪُڪ جو کان
 داغ اهڙو آهي جنهن ڪئون الامان
 پٽ مري ۽ پير ئي جيئرو رهي
 ناهي ممڪن داغ اهڙو ڪو سهي.
 نوڪري راوي هي احوال خليل.
 راه حق ڪيائين ٿي قربان اسماعيل،
 تڏهن اڪيون ڪئين بند با حال خليل.
 پر ڏسو هيءُ شاه جو صبر جميل،
 ٿيو ڪسي راه حق فرزند فدا
 سر سجده شاه ڪيو شڪر خدا.
 ٿيو جدا يوسف جڏهن يعقوب کان،
 ٿي رنو يعقوب با آه و فغان،
 هئا اگر يعقوب کي فرزند گهڻان،
 ۽ نه يوسف ٿيو قتل اڪين اڳيان،
 پر ٿيو سامهون شاه جي دلبر قتل.
 ڇا ڪري بلبل ڏسي ڪرندو وڃي گل. (17)
 سيد مڱيل شاه:

سيد مڱيل شاه سبزواري تخلص مڱيل 1952ع ۾ هالا پراڻا ۾ جنم ورتو. سندس وڏو ڏاڏو سيد
 ميرڪلان شاه حضرت قلندر شهباز سان گڏ سنڌ ۾ آيو هو. سندس شجرو حضرت امام موسيٰ ڪاظم سان ملي
 ٿو.

مڱيل شاه سنو شاعر هجڻ سان گڏوگڏ بهترين خوشخط پڻ هو. هو علم حڪمت، رمل، نجوم، ڪيف،
 روحانيت ۽ جعفر ۾ ڄاڻ رکندڙ هو. هن شاعري جي مڙني صنفن تي طبع آزمائي ڪئي آهي. پر خاص ڌيان مرثيي
 تي ڏنو اٿس. پاڻ ڪجهه عرصو اڳ وفات ڪري ويو. سندس سمورو ڪلام اڻڇپيل آهي. سندس مرثيا، نوح ۽
 سلام هالا ۾ پڙهيا ويندا آهن. هن وقت هٿ آيل سندس مرثيي جو هڪ بند نموني طور ڏجي ٿو.
 اول بسم الله سان ڪريان شروع ٿو هي حقيقت آه،
 سڀئي تعريف رب جي جنهن بنائي ساري خلقت آه،
 از بعد خدا حضرت محمد (ﷺ) جي رسالت آه،
 رسالت جو اجر آل محمد سان مودت آه،
 مگر امت رسالت جو ڏنو اهڙو اجورو هئي
 شجر ڪائي ڪيئون باغ نيب ويران سمورو هئي. (18)

اسان پنهنجي هن مختصر مطالعي ۾ هالا جي مرثيه نويس شاعرن جو تذڪرو ڪيو آهي. سنڌي ادب ۾
 ڪن ٻين موضوعن وانگر هن موضوع متعلق ڪو گهڻو ڪم نه ٿيو آهي. ڪيترا اهڙا مرثيه نويس شاعر آهن جن
 جي مرثين جا بياض قلمي حالت ۾ موجود آهن ته ڪن جا مرثيه ڏاڍي شوق سان پڙهيا ۽ ٻڌيا وڃن ٿا. پر اهڙو
 ذخيرو ٿوري تعداد ۾ ڪنهن هنڌ يڪجاء ٿيل آهي ۽ بلڪل ئي نه شايع ٿيل آهي.

هالا جي ذڪر ڪيل هنن مرثيه نويسن کان سواءِ محمد رمضان اولياءَ، حسين بخش ميمڻ، فتح محمد شيخ، محمد اسماعيل ميمڻ، سيف بخاري تنها، نور علي سمون، اياز احمد اياز، جاويد سوز هالاڻي ۽ خان محمد ميمڻ پڻ سانح ڪربلا جي ڏکوئيندڙ واقعي بابت نوح، قصيدا، سلام چيا آهن،
حوالا:

1. خان بهادر محمد صديق ميمڻ، سنڌ جي ادبي تاريخ، ص 134 انسٽيٽيوٽ آف سنڌ الاجي 2000
2. ساڳيو 136
3. ڊاڪٽر نبي بخش بلوچ، شاه جو رسالو - رسالي جو ڪلام (جلد ڏهون) ص 29، علامه قاضي رسالو تحقيقي رٿا ۽ اشاعت حيدرآباد سنڌ 1996 ع
4. مخدوم صالح ڀٽي، سرڪيڏارو، ص 10_12، ناشر محمد امين ۽ محمد اشرف ڀٽي، بار دوم
5. ڪيڏارو، ص 42_43
6. ڪيڏارو، ص 48
7. مرزا عباس علي بيگ (ترتيب) ڪليات ثابت علي شاه، ص 15، اسلامڪ ڪلچر اينڊ ريسرچ سينٽر ڪراچي.
8. مرزا امام علي بيگ سنڌ مرثيا نويسي جو تحقيقي جائزو، ص 263، پي ايڇ ڊي لاءِ تحقيقي مقالو (اڻڇپيل) 1995
9. پروفيسر محبوب علي چنه (مرتب) ڪليات امين، ص 208_207، سنڌي ادبي بورڊ ڄامشورو 1990 ع.
10. مخدوم طالب الموليٰ، درناياب عرف ياد رفتگان، ص 43، سنڌي ادبي بورڊ 1994 ع
11. ڪليات ثابت علي شاه، ص 34
12. بياض مولا بخش قلمي؛ مخمور بخاري.
13. ڪيڏارو ص 139_140
14. سليم هالاڻي، تذڪره شعراءِ هالا، ص 29، آفتاب پرنٽنگ پريس حيدرآباد 1944 ع
15. بياض عيسيٰ عاجز هالاڻي قلمي : مخمور بخاري
16. سنڌي مرثيا نويسي جو تحقيقي جائزو، ص 361
17. ساڳيو ص 359
18. ساڳيو ص 379

ڪمپوزنگ برڪت علي شيخ

قاضي معصوم هالائي

محمد حبیب سنائي

21 جولاءِ، 1991ع، هڪ اهڙو ڏينهن آهي، جنهن تي اسان کان اهڙو شخص هميشه لاءِ موڪلائي ويو، جنهن هميشه علمي ۽ ادبي ادارن جي قيام ۽ سارسنڀال ۾ پاڻ پتوڙيو. پر افسوس ته کيس جيئري توڙي هاڻي مرڻ بعد اها مڃتا نه ملي آهي، جيڪا پنهنجي کاوشن جي سلسلي ۾، هو اسان کان لهڻي. انهيءَ شخص جو نالو آهي قاضي معصوم هالائي.

سال 1935ع ڌاري هالاپراڻا جي قاضي قريشي خاندان ۾ جنم وٺندڙ هي پيارو انسان، ساري زندگي سنڌي ادبي سنگت جي شاخن قائم ڪرڻ، لائبرين قائم ڪرڻ، ۽ ڪتاب شايع ڪرائڻ ۾ لڳو رهيو.

تعليمي لحاظ کان هن سنڌي فائينل پاس ڪري، زراعت ۽ باغباني ڪورس ۾ داخلا ورتي، پر ان ڪورس ڪرڻ بعد هن اچي ريڊيون جي انائونسري ڪئي، جيڪا کيس راس نه آئي. 1954ع ڌاري نوڪريءَ جي سلسلي ۾ وڃي نوابشاهه وسايائين. انهيءَ وچ ۾ سندس علم و ادب سان پيچ پئجي چڪو هئو. ورهاڱي بعد سنڌي ادبي سنگت جي قيام جي سلسلي ۾ جن شخصن ڪوششون ورتيون آهي، انهن مان هڪ قاضي معصوم هالائي به هو. ان ڪري کيس سنگت جي بانيڪارن ۾ به شماريو وڃي ٿو. نوابشاهه ۾ ميونسپل ۾ نوڪريءَ سان گڏ ڪا پريس قائم ڪيائين ۽ اتي موجود ان وقت جي ادبي لڏي جهڙوڪ قمر شهباز، امرجليل، عبدالڪريم ارشد ۽ ٻين سان ويجهو ٿيو. اتي ان دور ۾ هڪ رسالو ”ادا“ نالي نڪتو، جنهن ۾ پاڻ سب ايڊيٽر ٿي ڪم ڪيائين.

بهرحال روزگار سانگي کيس سانگهڙ ڏي اچڻو پيو. جتي جهول شهر ۾ سندس ڪوشش سان، ون يونٽ جهڙي قهري دور ۾ ڪيترائي سنڌ سطح جا ادبي ميڙاڪا ٿيا. اتي سندس ڪوشش سان سنڌي ادبي سنگت جي شاخ قائم ڪئي ويئي، جنهن جو پاڻ ڪيترا سال سيڪريٽري ٿي رهيو. گڏوگڏ مقامي ادب دوست سائين جي ڪوشش سان جهول ۾ هڪ لائبرري به قائم ڪريائين، جا اڄ به علمي اڃايلن جي اسات پئي اجهائي.

پنهنجي اصلي ڳوٺ هالا پراڻا ۾ به قاضي صاحب پنهنجي علمي ۽ ادبي سرگرمي جاري رکندو آيو، جتي نه رڳو سنڌ سطح جون ڪانفرنسون ڪوٺايائين پر سنڌي ادبي سنگت جي شاخ 50 واري ڏهاڪي ۾ قائم ڪريائين. طالب الموليٰ لائبرري ۽ ريڊنگ روم جي قيام ۾ نه صرف حصو ورتائين، پر مرڻ گهري تائين ان جا انچارج رهيا.

قلمي پورهئي جي لحاظ کان هو هڪ شاعر ۽ ڪهاڻيڪار به هو، مختلف موضوعن تي ننڍا وڏا مضمون به لکيائين. پر افسوس ته اڄ سندس ڪافي لکڻيون دستياب نه آهن. قاضي صاحب هڪ پبلشر به هو. هن وطن پبليڪيشن هالاپراڻا جو بنياد وجهي به ڪتاب ”حسرتناڪ زندگي“ ۽ ”دادلي“ شايع ڪرايا.

مطلب ته هن پنهنجي سڄي حياتي علمي ادبي سرگرمين کي وڌائڻ ۽ ويجهائڻ ۾ گذاري ڇڏي. سندس ورسيءَ جي موقعي تي سندس ذات کي خراج تحسین پيش ڪرڻ جو شاندار طريقو اهو آهي ته نه صرف سندس ڳڻن کي هميشه ڳائجي پر سندس مشن - علمي ۽ ادبي ادارن جو قيام ۽ سار سنڀال - کي جاري رکبو اچجي.

(روزانه هلال پاڪستان ڪراچي ۾ ڇپيل)

غزل ۽ گيت جو شاعر سوز هالائي

محمد حبیب سنائي

جڏهن هالا جو نالو اسانجي ڪنن تائين رسي ٿو ته فوري طور اسانڪي اتي جي هٿ هنرن جهنڊي، ڪاشي، پيهون ياد اچن ٿا. پر هالا جي هڪ ٻي سڃاڻپ به آهي - سندس علمي ۽ ادبي تشخص.

سنڌي زبان جو سرموڙ شاعر شاهه ڀٽائي هالا جي هڪ ڪنڊ ۾ ابدی آرام ۾ آهي. مولودن جو مؤجد مخدوم عبدالرئوف ڀٽي به هن ڌرتيءَ تي پيدا ٿيو، ته سنڌي زبان جو جديد غزل گو شاعر خليفو گل هالائي به هتان جي مٽيءَ مان نروار ٿيو. مقصد ته علم ۽ ادب جا ڪيترا روشن ستارا هالا جي علم ۽ ادب واري آسمان تي ٽمڪندا ۽ چمڪندا رهيا آهن.

هالن جي مخدوم خاندان کي ڪير نٿو سڃاڻي؟ هو نه صرف سياسي ميدان جا سوار نه آهن، بلڪ علم ۽ ادب ۾ انهن جي حصيداري تمام وڏي آهي. سروري مخدوم خاندان جي باني عالي مرتبت مخدوم سرور نوح رحمت الله عليه نه صرف قرآن شريف جو فارسي ۾ پهريون مترجم هو، پر سنڌي زبان جو سٺو شاعر به هو. مخدوم غلام حيدر صاحب هالا ۾ تمام وڏا علمي ادارا قائم ڪيا. مخدوم طالب الموليٰ اعليٰ پايي جو شاعر، اديب، موسيقار ۽ سياستڪار هو.

هڪ اندازو آهي ته هالا جو هر پنجون ماڻهو شاعر آهي، يا علم و ادب جي ڪنهن نه ڪنهن شعبي سان لاڳاپيل آهي ۽ پنهنجون خدمتون اچي رهيو آهي. ان مردم خيز ۽ علم و ادب سان پرنور ڌرتي تي هڪ ٻيو شاعر سوز هالائي آهي، جيڪو اڄڪله سنڌ جي وڏن شاعرن ۾ شمارجي ٿو.

سوز هالائي هالا پراڻا جي هڪ غريب گهراڻي ۾ پيدا ٿيو. بهرحال ان جو خاندان مالي طور ڦهلاش ضرور هو، مگر علمي ۽ تهذيبي طرح بيحد خوشحال هو. سوز صاحب جي والده ماجده کي ڀٽائي جو پورو رسالو ياد هو ۽ سندن وڏو ڀاءُ فن موسيقيءَ جو ماهر هو.

اهڙي تهذيبي ماحول ۾ جناب سوز اک کولي ۽ کيس ڀٽائيءَ جي شاعري ۽ موسيقي جو فن وراثت ۾ مليو. نتيجي ۾ پاڻ شاعر ٿي ويو. سندس موسيقي شناسيءَ جو اندازو هن حقيقت مان لڳائي سگهجي ٿو ته پاڻ انهن چند شخصن ۾ شمارجي ٿو جن کي ڪلاسيڪي موسيقيءَ جي مڙني باريڪين، سر ۽ تال تي دسترس حاصل آهي. سندس پنهنجي شاعري سر ۽ ردم جو انوکو امتزاج آهي، تنهن ڪري ان کي آسانيءَ سان ڳائي سگهجي ٿو.

سوز پنهنجي خاندان جو پهريون شخص آهي، جنهن پوسٽ گريجوئيشن تائين تعليم حاصل ڪئي آهي. پاڻ سنڌي فائينل امتيازي نموني پاس ڪيو. وڌيڪ پڙهڻ جي سگهه نه هئي، سو نوڪري لاءِ هٿ پير هنيائين. مگر ناڪام رهيو. سو پيٽ گذر لاءِ هن مزدوري ڪرڻ شروع ڪئي. بهرحال هن پڙهائيءَ جو ڪم جاري رکيو. پراڻن هر ڪلاسين جي مدد سان هن انگريزي سکي، ۽ ائين خانگي اميدوار جي حيثيت ۾ امتحان ڏيندو رهيو. ۽ آخر ۾ ايم اي سنڌي ۾ پاس ڪيائين. ان دوران کيس روينيو کاتي ۾ نوڪري ملي ويئي. جتان پاڻ چند سال اڳ ريٽائر ڪيو اٿائين. ۽ هن وقت وڪالت جي پيشي سان لاڳاپيل آهي. ائين چئجي ته سوز هڪ وڏو جاکوڙي شخص آهي.

پاڻ پهريون شعر ان وقت لکيائون، جڏهن سندن عمر ٻارهن سال هئي. باقاعده شاعري ويهين صدي جي سٺ واري ڏهاڪي جي وچ ۾ شروع ڪيائين. ائين هڪ وڏي عرصي کان هو شعرن جي گلن سان فضا کي معطر ڪري رهيو آهي. 1981ع ڌاري سندس پهريون شعري ڳڻڪو ”رنگ رتا پيچرا“ شايع ٿيو. ٻيو مجموعو ”درشن ڌارو ڌار“ سال ۾ مارڪيٽ ۾ پهتو.

سوز صاحب پاڻ کي رڳو شاعري تائين محدود نه ڪيو آهي. هو نثر ۾ به پنهنجون ڪاوشون ڪندو رهي ٿو. چند مهينا اڳ سندس نثري ڪتاب ”ڪارون وس ڪيام“ ڇپيو آهي. جنهن ۾ هن استاد محمد جمن جي شخصيت، فن، همعصرن ۽ دؤر تي لکيو آهي. يقينن اهو ڪتاب موسيقيءَ جي تاريخ سان دلچسپي رکندڙن لاءِ اهم دستاويز آهي. ان کان علاوه هو مختلف ڳائڪن، سازندن وغيره تي سوانحي خاڪا به لکي انهن کي تاريخ جي صفحن ۾ محفوظ ڪندو پيو وڃي. گڏوگڏ هو پنهنجي آتم ڪٿا به لکي رهيو آهي، اميد ته اها به اهم دستاويز ثابت ٿيندي.

ڪافي عرصي کان هو غزلن کان وڌيڪ گيت لکي رهيو آهي. ان جي جواز ۾ هن مون کي ٻڌايو ته ”اکثر ڏٺو ويو آهي ته جديد غزل موسيقي سان پنهنجو رشتو ٽوڙي رهيو آهي. پر گيت اڄ به پنهنجي خوبصورتين ۽ رنگينين ساڻ موسيقي سان ڳنڍيل آهي، جهڙو هو اڳي هو. پاڻ اهو اڃان وڌيڪ ردمڪ ۽ مترنر ٿي پيو آهي. نه صرف ايترو پر گيت پنهنجي روايتي ۽ ڪلاسيڪي قدرن ۾ پاڻ سان سلهاڙي رکيو آهي. هن جي مقبوليت ۾ روز بروز اضافو ٿي رهيو آهي. ۽ ٻي هر صنف هن سان مقابلو نه پئي ڪري سگهي. نون نون تجربن واسطي گيت تمام عمدي صنف سخن آهي، ڇو ته ان ۾ سر ۽ ردم تمام گهڻو آهي. اسان موسيقي پسند شخص آهيون، ۽ شاعريءَ کي به موسيقي جي حوالي سان سڃاڻون ٿا. انهيءَ ڪري گيت منهنجي من پسند صنف ٿيندي وڃي. هونئن به چوڻ وارا چون ٿا ته منهنجي غزل مٿان گيت جو اثر وڌيڪ آهي.

سوز صاحب نه صرف سنڌي ۾ پر اردو ۾ به ڪافي لکيو آهي، ڪافي غزل ۽ گيت اردو ۾ منظوم ترجمو ڪيا آهن. هن پنهنجي شاعريءَ جو دروازو هميشه کليو رکيو آهي. هاڻي هن جي اڳڻ تي ٻه گلاب جا گل ٽڙيل آهي، جيڪي ڪوثر ۽ جاويد جي روپ ۾ خوشبو ڦهلائي رهيا آهن.

sanaihabib@yahoo.com

حميد شهيد هالائي

محمد حبيب سنائي

هالا جي هڪ اهم ترين سڃاڻپ اها به آهي ته هالا ۾ رڳو شاعر نه پر پورا شاعر گهراڻا رهندڙ آهن. ٻين لفظن ۾ ائين چوان ته شاعري جڻ ڪن خاندانن ۾ ورثي طور ملندي آهي. پر اهم ڳالهه اها آهي ته ڪافي ابن شاعرن ان پيشي کي دل جي ترنگ سان قبوليو آهي، ۽ ان ميدان ۾ محنت ڪري پنهنجو مقام پاڻ بنايو آهي. اسانجو پيارو سائين حميد شهيد هالائي به ابن شاعر آهي. پر شاعريءَ ۾ سندس مقام ۽ لهجو پنهنجو ئي تراشيل آهي، جيڪو کيس انفرادي حيثيت ڏياري ٿو.

جيتوڻيڪ هو ماضيءَ ۾ عروضي شعر گهڻا لکندو رهيو آهي ۽ طرحي مشاعرن جو به اهم شاعر رهندو اچي، پر سندس طرحي غزل به عام طرحي شاعرن جي پيٽ ۾ منفرد لڳندا آهن. هڪ ته هنن جي غزلن جا موضوع هتان جا ئي آهن، نڪي ڪي ٻي ديس جا، جيئن رواجي عروضي ۽ طرحي شاعري ۾ لڳندو آهي. ٻيو ته سائين حميد جي شاعري ۾ فارسي لفظن سان گڏ تر سنڌي لفظ جو واهيو وڌيڪ ملندو آهي.

جيتوڻيڪ سنڌي ٻوليءَ ۾ شاعري جام لکي پئي وڃي، پر ان ۾ سني شاعريءَ جي حصيداري بنهه گهٽ آهي. ان حوالي سان سائين حميد جي شاعريءَ ۾ نه رڳو موضوعي نواڻ آهي. پر اها فڪري گهراڻپ توڙي ظرافت سان ڀرپور آهي. چند سال اڳ حميد شهيد هالائي جو شعري مجموعو ”پيار جا پوپٽ ۽ چاهت جا گلاب“ جي صورت ۾ اسان لاءِ سرهائي ۽ سوچ جو سامان کڻي آيو هو. اميد ته هو وري به اسان پنهنجا پال پلائيندو.

اسان جي اڪثر شاعرن ۽ اديبن جي ٻين عام ماڻهن توڙي ٻين پروفيسرن سان روش ڏاڍي انوکي هوندي آهي، ۽ هو پاڻ کي ڪا ٻي جهان جي مخلوق پيا سمجهندا آهن. لاشڪ هو لافاني يا آفاقي هنر جا رکوالا هوندا آهن، پر ان جو مقصد اهو نه آهي ته ٻي خلق تهج آهي. اسان جي هن شاعر جو سپاءُ ۽ ورتاءُ به بيحد شفيق ۽ شانائتو آهي. دل پئي گهرندي آهي ته ان جي محفل مان نه اٿجي ۽ هوند سندس ڪارائتا گفتا پيا سڻجن ۽ سنڀالجن.

حميد صاحب نه رڳو سريلو شاعر آهي، پر منهن جي نظر ۾ هو ڪامياب والد پڻ آهي. ماشاء الله سندس سڀ اولاد پڙهيو لکيو آهي. ٻين لفظن ۾ ائين ڪڍي چئجي ته سائين جو گهر انجنيئر ۽ ڊاڪٽرن سان ڀريل آهي. سائين پاڻ به ڪافي پڙهيل ڳڙهيل شخص آهي ۽ جيڪر چاهي ها ته گزنگ ڪامورو بنجي پوي ها، پر هن هميشه استادي پيشي کي قبوليو ۽ ڪامورو بنجڻ وارين آڇن کي رد ڪيو. سائين ڪجهه سال اڳ هڪ تجارتي علم ڏيڻ واري ڪاليج جي پرنسپال طور رٽائر ٿيو آهي. ۽ اڄ ڪلهه هو ڪل وقتي علم و ادب سان واڳيل آهي. يا ڪڏهن ائين چئجي ته پنهنجي خانداني پيشي سان لاڳاپيل آهي. نه صرف سندن والد محترم جناب اختر هالائي هڪ اعليٰ شاعر هو، پر سندن هڪ ڀاءُ محمد يعقوب انيس به سٺو شاعر آهي. سائين جو مربي پٽ عمر اختر جيتوڻيڪ هن وقت ڪل وقتي انجنيئر بنيل آهي پر مون کي معلوم آهي ته هو پنهنجي شاگردي واري دور ۾ هڪ وڏو علم دوست ۽ ادب جو پڙهاڪو رهيو آهي. شايد اڳتي هلي ان ۾ خانداني شوق منتقل ٿي پوي.

عرفان مهدي

محمد حبیب سنائي

اسانوت عام طور عرفان مهدي جي سڃاڻپ صرف قومپرست سياستڪار ۽ بي بها مقرر طور آهي. پر آئون سمجهان ٿو ته هو رڳو سياستدان نه هو. ان کان به وڌيڪ هو هڪ ليکڪ ۽ جاکوڙي پبلشر به هو. ڪافي ورهيه سنڌي ادبي سنگت شاخ هالاپراڻا سائس هڪ رهاڻ رچائي هئي. مون ان زماني ۾ هڪ مختصر مضمون سندس متعلق لکيو هو، جنهن ۾ هن جي اوائلي ادبي سفر جو احوال شامل هو. آئون سمجهان ٿو ته عرفان جي شخصيت کي سمجهڻ ۾ هي مضمون مددگار ٿي سگهي ٿو. ان ڪري اهو مختصر ليک هيٺ ڏجي ٿو.

هيءُ ان زماني جي ڳالهه آهي جڏهن آئون ستين درجي ۾ پڙهندو هوس. ياد پوئيم ٿو ته اهو سال 1978 هو. اسين معروضي حالتن کان بي خبر ڏاڍو خوش هوندا هئاسين. خوشيءَ جو هڪ سبب اهو به هو جو ان درجي ۾ ٽيڻ لاءِ اسان کي ڪنهن وڏي امتحان مان گذرڻو ڪونه پيو هو، جنهن جا ڊپ اسان جا اڳيان مائٽ شاگرد ڏيندا رهندا هئا. منهنجو هڪڙو هم ڪلاسي، قد جو وچٿرو رنگ گورو ۽ وڻندڙ گول چهري وارو هو. همراھ کي اداڪاري جو شوق هو، سو سدائين پيو فلمن يا ڊرامن جا ڊائيلوگ ورجائيندو هو. منهنجي سائس جيتوڻيڪ پڪي دوستي ڪين هئي، ڇو ته هو اسان جي ذات وارن مائٽ شاگردن کان، ائين چئجي ته جيلس Jealous هو. اسين پنهنجي ذهانت جي بل بوتي تي استادن جا منظور نظر جو هئاسون. هي ايڏي اداڪاري ڪرڻ کان پوءِ به ايترو ڌيان نه پيو حاصل ڪري سگهي. جنهن جي حاصلات جو خبط کيس اڃا توڻي آهي. بهرحال ڳالهه پئي ڪيم ته سائس پڪي دوستي نه هئم، پر پوءِ به جڏهن ڪو پيرڊ فارغ هوندو هو، ڪلاس وارن جي ٽهڪن ۽ ڳالهين جا آواز ڪمري ۾ گوڙ جي شڪل اختيار ڪندا هيا، تڏهن هي فل اسڪوپ پنن جو ذري گهٽ ٿهو ساڻ ڪٿي اچي پوئين بينچ تي وارد ٿيندو هو. همراھ نهئي نڪي پنهنجو تازو لکيل ڪو ڊرامو ٻڌائڻ شروع ڪندو هو، ۽ مڪالم جي ادائگي سمي اداڪاريءَ جا جوهر به پيو ڏيکاريندو هو. ڪاش! سندس اهي ڊراما محفوظ هجن ها! ان وقت پيش ٿيندڙ سنڌي ٽي وي TV ڊرامن ۽ فلمن جو چرچو هوندي به اهي ڊراما ان حد تائين ساراه جوڳا هئا، جو اهي جاگيردار دشمن هئا. اها موجود سدا موجود دشمني يعني Anti-Status Quo واري اخلاقيات اڄ به همراھ جو شيو رهندي پئي اچي.

۽ هاڻي 1979ع جي آخرڌاري ۽ 80 جي شروعاتي زماني جي ياد جا ڪجهه اولڙا.

اهو منهنجو هم ڪلاسي، جنهنجو ذڪر پي ڪيم، سوهائي اداڪاري ۽ ڊراما نويسي سان گڏ ڪهاڻيون به لکڻ لڳو هو. سماجي برابرن جي تنقيد تي ٻڌل جذباتي ڪهاڻيون. انهيءَ عرصي ۾ همراھ ڪتاب ڇپائڻ جو شوق پالي ٿو. کيس ڇپائي جو ٿورو گهڻو تجربو، اسان جي هڪ ڪلاس ٽيچر سائين علي محمد ميمڻ جي رهنمائي ۾ نڪتل علمي ۽ ادبي اخبار، جنهنجو نالو مون کي ياد نٿو اچي، ۽ بالڪ ادبي سنگت، جنهنجو هيڊ ڪوارٽر هالاپراڻا ۾ هو، جي رسالي ”صدائي وطن“ سان ويجهو رهڻ سان حاصل ٿيو. اهو ممڪن آهي ته سندس ڪتاب ڇپائڻ واري شوق جا محرڪ اهي ٻئي periodical هجن. سوهماھ وڪ وڌايو پبليڪيشن جا ڪتاب ڇپرائڻ لاءِ حيدرآباد جي پريسن جا چڪر هڻي ٿو. پوءِ ڪتابن کي وڪرو ڪرڻ لاءِ نازڪ ڪلهن تي انهن کي ڪٽي حيدرآباد، نواب شاهه، نوشهرو فيروز، ٽنڊو آدم ۽ سانگهڙ جي اسڪولن ۾ پهچي ٿو. اتي ڪتابن جي ڪپت ۾ ادا

ڪاري وارو شوق کيس خود اعتمادي عطا ڪري ٿو. انهيءَ مرحلي ۾ زندگي جي تلخ تجربن سميت نون ڪتابن ۽ نون ليکڪن سان ڏيڻ ويٺ شروع ٿئي ٿي. ساڳي وقت معروضي حالتن جي ڄاڻ وڌي ٿي. نتيجي ۾ Anti-Status Quo اخلاقيات وڌيڪ پختگي ماڻي ٿي. پر پوءِ به ان ڏانهن روش يا اڻپروچ طبعيتي ميلان باعث رومانوي رهي ٿي. اهو الزام اڄ به ورجائي ٿو سگهجي.

اڳتي هلي ٿوري عرصي ۾ همراھ پنهنجي شخصيت جو هڪ نئون روپ ڳولي لهي ٿو. هڪ شاعر جو روپ. هو جهٽ ۾ ئي مکيه بحروزن جون رمزون سکي ٿو وٺي، جن کي ڪو ٿيرو مٿيرو هوند سالن ۾ سکي. ڪجهه عرصي بعد اقتصادي بحران سندس ڇپائيءَ جي شوق کي ڳڙ ڪائي ٿو وجهي. ان وقت جيڪي اسان جي تر ۾ طرحي شاعر ٿيندا هئا، تن ۾ پڙهيل هن سنگيءَ جا شعر ٻين شاعرن جي پيٽ ۾، جن جا شعر نامعلوم گلن ۽ محبوب جي ادائن جي احوالن سان ڀريل هوندا هئا، موضوعي نواڻ رکندا هئا. سندس شعرن جا موضوع ڌرتي جا رهواسي ۽ تن جون عام ڪيفتون هيون. ان حد تائين همراھ جي ادبي سرگرمي ساراه جوڳي آهي، باقي جڏهن فنڪارانه پيشڪش جو سوال ٿو پيدا ٿئي، تڏهن ائين چئي ٿو سگهجي ته ڀرپور موضوعن هوندي به انهن جو اظهار ايڏو شاندار ڪونهي، جو ٻڌندڙ يا پڙهندڙ ۾ ڪو سڀاڪو پوي يا سندس لڱ ڪانڊارجن، جيئن ڀٽائي يا اياز يا هن وقت جي ٻين ڪجهه شاعرن جا ڪي شعر پڙهندي يا ٻڌندي ٿيندو آهي.

عرفان اسان کان ڀرپور جواني ۾ وڃڻي ويو. پنهنجي مختصر زندگي ۾ هن هڪ پاسي سياسي ميدان ۾ سوين تقريرون چڙيون آهن ته ادبي ميدان ۾ ڪافي نظر ۽ غزل، ڪهاڻيون ۽ هڪ ناول جو ترجمو اسان جي لاءِ ڇڏي ويو آهي.

1. عرفان کي اسان کان طبعي طور جدا ٿئي ڪافي عرصو گذريو آهي. پر ادبي ميراث جي صورت ۾ سندس موجودگي اسان جي لاءِ سرهائي جو سبب رهندي اچي. کيس ۽ اهڙن ٻين عالمن ۽ اديبن کي ياد ڪرڻ جو بهترين طريقو اهو آهي، ته هنن جن آدرشن ۽ مقصدن لاءِ پاڻ پتوڙيو، تن کي اڳتي وڌائجي ته جيئن ڪوڙ ۽ ڪڏورت، بڪ ۽ بدحالي کان آجو ۽ امن ۽ آشتي وارو سماج اڏجي پوي.

14 سيپٽمبر، 2006

محمد رحيم پٽ احمد خان داڍو (مسرور)

مولوي محمود قريشي

هيءُ نوجوان صوفي طريقه سان وابسته، اصل هالا پراڻه جو رهندڙ آهي. هن کي شعر جو شوق و ذوق صوفي بزرگن جي ڪتابن ۽ ڪلام جي مطالعو ڪندي جاڳيو. هيءُ جن صوفي ڪرامن جي ڪلامن مان متاثر ٿيو، انهن ۾ حمل فقير، شاه عبداللطيف جا اسم گرامي اول درجہ رکن ٿا. سندس شعر بلڪل سنجيده آهي ۽ نبي ڪريم صلي الله عليه وسلم جن جي عشق سان ڀريل آهي.

هن جي تاريخ ولادت ۷ جون ۱۹۴۰ع آهي. ننڍي هوندي کان ئي شعر سان دلچسپي رکندو آيو آهي. سندس ڪلام ڪافي آهي. سندس تعليم مئٽرڪ آهي. هن وقت پاڻ پرائمري استاد ٿي رٽائرڊ ٿيو آهي. پاڻ رياضيءَ ۾ خاص مهارت رکي ٿو. پاڻ حليم طبع سادي قسم جو انسان آهي. ۽ ڪامياب استاد پڻ آهي.

نعت رسول ڪريم صلي الله عليه وسلم

ٿل: مٿ ڇا سندس شمس و قمر روشن ته شعلا نور جا

وچ کان چٽي چمڪي نظر آهن تجلا نور جا

1. مشتاق آرب العليٰ عربي سڄڻ جي سونهن جو

طه لٿا وصف اکر شاه شها شهور جا

2. ڄائو پرين عيدون ٿيون ملڪن ڪئي خوش مرجبا

حورن مٿي جهلڪ اثر تجمل نما مخمور جا

3. جڏهن ويو معراج تي هو مصطفيٰ مدني مڪي

حورن چيا نظم و نشر محب خدا منظور جا

4. ڪمري ڪبو تر ٿا لنون چيها چتون پڻ هيچ سان

تعريف سان ڪن شڪر فخر جهان مفخور جا

5. يا مصطفيٰ محبوب تودر ٿو ڪيان عجز صدا

محشر سندا مشڪل سفر سوڪا ڪجان مسرور جا

(2)

نبين ۾ نبي اعليٰ رسول الله ٿي آيو

سورة ياسين ۽ طه ڪلام الله ٿي آيو

1. نبي نور الهديٰ نرمِل آه محب خدا مرسل

ذیشان عظمت آمين اڪمل امان الله ٿي آيو

2. آهي اسلام جو باني نسورو نور نوراني

سڳورو شاه حبیب الله ٿي آيو

3. هدي للمتقين حضرت شفيع الذنبن شفقت

عطا عاصي سنڌي نصرت شفيق الله ٿي آيو

4. اسان جو پيشو آهي شه هر دوسرا آهي.

بلاشڪ بي ريا آهي پيا الله ٿي آيو

5. سدا مسرور پڙه سهر و ايندو سردار سونهارو

سخي سلطان سويارو صفي الله ٿي آيو

سهيڙيندڙ پاران

سائين محمد رحيم مسرور رڳو شاعر نه آهي، پر هو انتهائي بهترين ۽ محنتي استاد به رهيو آهي، جنهن وٽ نه رڳو آئون پر منهن جا سڀ ڀائر توڙي ڪزن پڙهيا آهن. مون تي سندس هڪ وڌيڪ مهرباني اها به آهي ته آئون جڏهن چوٿين درجي ۾ پهتو هوس، تڏهن منهنجي ذهانت ڏسي ڪري، مٿين آفيسرن سان ڳالهائي منهنجو ڊبل پروموشن ڪرايائين. يعني مون پرائمري پنجن سالن جي بدران چئن سالن ۾ ڪئي. ياد آهي ته ڊبل پروموشن واسطي انٽرويو هالا جي ارباب محلا اسڪول ۾ ٿيو هو، سائين مون کي پاڻ سان وٺي ويا هئا. رستي تي به پڙهائيندا ۽ سيکاريندا رهيا.

آئون وٽن پنجن درجو پڙهيو آهيان. سائين ورهين کان پنجن درجي وارن شاگردن کي اسڪالرشپ جي امتحان جي به تياري رات جو دير تائين پڙهائي ڪرائيندو هو. ان لاءِ اجورو به نه وٺندو هو. پنهنجي وڏي عيال جي پورائي واسطي وري رات جو دير تائين بيٺيون ٻڌندو هو. جيتوڻيڪ هو چاهي ها ته ٽيوشن ڏيئي ڪافي پئسا ڪمائي ها، پر هن صاحب تعليم کي تجارت نه بنايو.

جيئن پهرئين حصي ۾ ذڪر آهي ته هو صاحب شاعر به آهي. ۽ شاعر ٻوليءَ جا ماهر ٿيندا آهن. سائين به سنڌي ٻولي، گرامر جو ماهر رهيو آهي.

سخت پورهين ڪري، سندس صحت تي اثر پيو ۽ هو ڪافي عرصو بيمار به رهيو آهي.

تازو سائين کان پڇيم ته سندس شاعري ڪٿي آهي ته ٻڌايائين ته سندس بيماري ۾ گهر وارن گم ڪري ڇڏي ۽ کيس هاڻي ياد به نه رهي آهي.

بهرحال سائين محمد رحيم اسان جي ڳوٺ ۾ شاعر کان وڌيڪ هڪ بيحد پياري استاد طور سڃاتو وڃي ٿو. (مرحس)

ڪمپوزنگ: برڪت علي شيخ

پورو ٿيو

وائيس آف سنڌ اي بڪ پبلشر

www.voiceofsindh.net